

آقبال کے نثری افکار

مَنْتَبَہ

عبدالعقار شکیل

انجمن ترقی اردو (بہار)، دہلی

سلسلہ مطبوعات انجمن ترقی اردو (ہند) دہلی ۱۹۶۴ء

اشاعت : مارچ ۱۹۶۴ء

طباعت : نعمانی پریس دہلی

قیمت : دس روپے پچاس پیسے

سرورق : کے۔ اے۔ خان

پیش لفظ

فہرست مضامین خلیق انجمن

| صفحہ | عنوان |
|------|---------------------------------------|
| ۹ | عرض مرتب |
| ۱۴ | حصہ اول |
| ۲۶ | ۱- بچوں کی تعلیم و تربیت |
| ۳۳ | ۲- زبان اردو |
| ۵۰ | ۳- اردو زبان پنجاب میں |
| ۵۲ | ۴- دیباچہ "علم الاقتصاد" |
| ۷۵ | ۵- قومی زندگی |
| ۸۰ | ۶- سودیشی تحریک |
| ۸۲ | ۷- اسلامی یونیورسٹی |
| ۸۶ | ۸- مسلمانوں کا امتحان |
| ۹۲ | ۹- دیباچہ اسرارِ خودی |
| ۱۰۲ | ۱۰- اسرارِ خودی اور تصوف |
| ۱۰۶ | ۱۱- اسرارِ خودی پر اعتراضات کا جواب |
| ۱۱۶ | ۱۲- اسرارِ خودی |
| ۱۲۱ | ۱۳- تصوف و وجودیہ |
| ۱۳۰ | ۱۴- علم ظاہر و باطن |
| ۱۳۳ | ۱۵- رسول فنِ شعر کی مبصر کی حیثیت میں |
| ۱۳۶ | ۱۶- دیباچہ رموز بے خودی |
| | ۱۷- دیباچہ پیام مشرق |

- ۱۴۳ - مذہب اور سیاست
- ۱۴۵ - خطبہ عید الفطر
- ۱۵۲ - تقریر انجمن ادبی کابل
- ۱۵۵ - نبوت (۱)
- ۱۵۷ - نبوت (۲)
- ۱۵۹ - شعبہ تحقیقات اسلامی کی ضرورت
- ۱۶۱ - اسلامیات
- ۱۶۹ - علم الاثاب
- ۱۷۵ - میلاد النبی
- ۱۷۸ - ایک شعر کی تشریح
- ۱۸۰ - سال نو کا پیغام
- ۱۸۳ - اسلام اور قومیت
- حصہ دوم
- ۱۹۸ - خلافت اسلامیہ
- ۲۲۰ - ملت بیٹنا پر ایک عمرانی نظر
- ۲۲۳ - حکماء اسلام کے عمیق ترمطالے دعوت
- ۲۵۸ - فاسفہ سخت کوشی
- ۲۶۸ - دیباچہ مرقع چغتائی
- ۲۷۱ - ضمیمہ
- ۲۷۳ - (الف) اسرار خودی پر نکتہ چینی سے متعلق اقبال کے خطوط
- (ب) نظریہ قومیت کے بارے میں اقبال کے تین خط ••

پروفیسر اسلوب احمد انصاری

جن کی ذاتِ گرامی

رزم دم گفتگو گرم دم جستجو

رزم ہو یا بزم ہو، پاک دل و پاکباز



پیش لفظ

اقبال کے سیاسی اور فلسفیانہ نظریات سے بعض لوگوں کو اختلاف ہے۔ لیکن اس حقیقت کا اعتراف سب کو ہے کہ اردو کے ذآ اور شاعروں کی فہرست میں اگر غالب کے بعد کسی شاعر کا نام لیا جاسکتا ہے تو وہ صرف اقبال ہیں۔

اقبال مفکر ہیں، مدبر ہیں۔ سیاسی اور کچھ حد تک مذہبی رہنا ہیں۔ لیکن ان تمام حیثیتوں سے بلند ان کی ایک اور حیثیت بھی ہو، وہ یہ کہ اقبال بنیادی طور پر ایک عظیم فنکار ہیں، ان کی باقی سب حیثیتیں ضمنی ہیں۔ اقبال کی پاکستان میں مقبولیت اور ہندوستان میں عدم مقبولیت کی وجہ صرف ان کے سیاسی اور مذہبی خیالات ہیں۔ ہندوستان کی سیکولر پالیسی اور فکر اقبال میں اس لیے تضاد ہندوستانی ادیب اور نقاد اقبال کو اپنانے سے خائف رہے، بلکہ سیکولزم اور جمہوریت کے علمبردار بعض نقادوں نے تو اقبال پر فاشسزم اور فرقہ واریت کا ایسا ایبل لگا یا کہ آزادی کے بعد موش سنبھالنے والی نسل کے بہت سے افراد اقبال سے بے نیاز رہے۔ کالجوں اور یونیورسٹیوں کے نصاب میں خضر راہ۔ ہمالہ۔ نیا شوالہ اور جگنو جیسی وہ نظمیں شامل کی گئیں جو ہندوستان کی سیاسی فکر سے مطابقت رکھتی تھیں۔ یہ نقاد حضرات اس حقیقت کو فراموش کر بیٹھے کہ آج بھی ادبی دنیا کے ادب عالیہ کا بڑا حصہ وہ ہے جس کی بنیاد مذہبی فکر پر ہے۔

خدا کا شکر ہے، کچھ عرصے سے ہندوستان کے نقاد اور ادیب اقبال کی طرف سے پھر متوجہ ہوئے ہیں اور ان پر کتابیں اور مضامین شائع ہو رہے ہیں۔ ملک کے بیشتر

مقامات پر اقبال سمینار منعقد کئے جا رہے ہیں۔
 کسی بھی فن کار کو سمجھنے کے لیے اس کی شخصیت، اس کے ماحول اور اس کے
 اُن خیالات کو سمجھنا ضروری ہے جن کے اظہار کے لیے اس نے شاعری کے علاوہ
 دوسرے وسائل کا استعمال کیا ہے۔

اقبال نے فنِ شاعرہ کو ذریعہٴ اظہار نہیں بنایا بلکہ تقریروں، نثری تحریروں
 اور خطوں کے ذریعے بھی وہ اپنے خیالات اور نظریات کا اظہار کرتے رہے ہیں۔
 ہمارے یہ بد نصیبی ہے کہ ان تقریروں اور نثری تحریروں کو جو اہمیت دینی چاہیے
 تھی، وہ نہیں دی۔ تصدق حسین تاج نے ۱۹۴۲ء میں اقبال کے چودہ مضامین
 کا ایک مجموعہ شائع کیا تھا۔ اس کے بعد غالباً کوئی مجموعہ شائع نہیں ہوا، حالانکہ
 اقبال کے بہت سے ایسے مضامین تھے جو مختلف رسالوں میں شائع ہوئے اور
 جنہیں کتابی صورت میں شائع نہیں کیا گیا۔

اقبال کے ایک پرستار ڈاکٹر عبدالغفار سکریل پور عرصہ پہلے "اقبال" کے
 نام سے ایک کتاب پیش کر چکے ہیں، جس میں اقبال کا نادر کلام مرتب کیا گیا تھا۔ اب
 انہوں نے "اقبال کے نثری افکار" کے نام سے اقبال کے تینتیس مضامین تاریخی ترتیب
 کے ساتھ مرتب کیے ہیں۔ یہ مضامین مذہب، معاشرت، تہذیب، تاریخ، سیاست، فلسفہ
 ادب اور تعلیم جیسے اہم موضوعات پر ہیں۔ ان مضامین کی مدد سے اقبال کی فکر اور
 نظریات کو سمجھنے میں غیر معمولی مدد ملے گی۔

خلیق انجم

جنرل سکریٹری

۱۰ فروری ۱۹۷۷ء

عرض مرتب

اقبال ہمارے عظیم شاعر اور ان کی شاعری ہمارا عظیم سرمایہ ہے پچھلے پچھلے دور میں ان کے اعلیٰ افکار کی جلوہ گری ایک طرف، ان کی عالم گیر شہرت اور مقبولیت کی ضامن ہوئی تو دوسری طرف اُس نے ہماری شاعری اور زبان کو وزن و وقت اور بھی بخشا۔ اقبال کے اشعار سے سبھی مسحور ہوئے اور ان کے افکار کی عظمت و رفعت کے سبھی قائل۔

افکار اقبال کے گنہارے گرانمایہ ان کے اشعار کے مجموعے ہی نہیں، ان کی نثری تحریریں بھی ہیں جن کو پڑھ کر اقبال کے کلام کو بہتر طور پر سمجھا اور سمجھایا جاسکتا ہے۔ اس بات کو محسوس کرتے ہوئے اقبال کی وفات کے تھوڑے ہی عرصہ بعد کچھ لوگوں نے مختلف رسائل اور وسائل سے اقبال کی نثری تحریروں کو یکجا کر کے کتابی صورت میں شائع کیا جنہیں اقبال کے پرستاروں نے ہاتھوں ہاتھ لیا۔ اقبال کا تقریباً تمام شعری سرمایہ منظر عام پر آچکا ہے اور ان کے کلام کے متعدد ایڈیشن بھی برابر نکلتے رہے ہیں، مگر ان کی نثری تحریروں میں خاص طور پر ان کے مضامین جو آج سے پچیس تیس برس پہلے شائع ہوئے تھے، اب نایاب و کمیاب ہیں۔

اقبال کی نثری تحریریں، ان کے مضامین، مکاتیب، تقاریر اور تقاریر پر مشتمل ہیں۔ ان میں ان کے مضامین خاص طور پر اہم ہیں۔ ۱۹۲۲ء میں "مضامین اقبال" کے نام سے اقبال کے مضامین کا ایک مجموعہ تصدق حسین تاج نے مرتب کیا تھا جس میں اقبال کے صرف چودہ مضمون شامل تھے۔ ان مضامین کے علاوہ اقبال نے اور بھی مضامین لکھے تھے جن تک مرتب "مضامین اقبال" کی رسائی نہ ہوئی۔ اقبال کے ان نایاب مضامین کا

علم مجھے پہلے پہل اپنی مرتب کردہ کتاب "نواد اقبال" کی ترتیب و تدوین کے وقت ہوا۔ اس وقت میری تمام تر توجہ اقبال کے نایاب کلام کو کتابی صورت میں یکجا کرنے کی طرف مرکوز تھی، اس لیے اسی وقت اقبال کے دو چار نایاب مضمون جو مختلف رسالوں میں مجھے ملے تھے، انہیں میں نے نقل کر کے رکھ لیا۔ "نواد اقبال" کی اشاعت کے بعد اقبال کے نایاب مضامین کی تلاش و جستجو جاری رہی جس کے نتیجے میں مجھے اقبال کے کئی مضمون ایسے ملے جنہیں اب تک کتابی صورت میں یکجا نہیں کیا گیا تھا۔ یہ مضامین جن پرانے رسالوں میں شائع ہوئے تھے وہ بھی نایاب ہیں۔ مطالعہ اقبال کے سلسلے میں ان مضامین کی اہمیت و افادیت کے پیش نظر "مضامین اقبال" کے ساتھ ساتھ یہ نیا مجموعہ میں نے ترتیب دیا جس میں اقبال کے ۳۳ مضمون پہلی بار تاریخی ترتیب کے ساتھ پیش کیے جا رہے ہیں۔

ان مضامین کا سلسلہ اقبال کی جوانی کے زمانے ۱۹۰۲ء سے شروع ہوتا ہے اور ان کی زندگی کے آخری سال ۱۹۳۵ء تک جاری رہتا ہے۔ اقبال نے اپنی شاعری کے ساتھ ساتھ موقع بموقع قومی مہلی اور انسانی زندگی کے مختلف پہلوؤں پر کوئی نہ کوئی مضمون اردو یا انگریزی میں لکھا اور اس میں اپنی وسیع معلومات اور تجربات و مشاہدات کا سچا واضح اور نمایاں طور پر پہلے فکر کے سامنے پیش کیا۔

اقبال کو لوگوں نے ابتداء سے انتہا تک شاعر ہی مان لیا ہے۔ اقبال کی ان نثری تحریروں کو پڑھ کر اندازہ ہوتا ہے کہ وہ ایک عظیم شاعر ہونے کے ساتھ ساتھ ایک بلند پایہ نثر نگار بھی تھے، ان کے شعری افکار کا مطالعہ بے شمار لوگوں نے کیا۔ مگر ابھی تک ان کے نثری افکار سے خصوصی مطالعے کی طرف کسی نے توجہ نہیں کی۔ اس کی ایک وجہ یہ سمجھ میں آئی ہے کہ ان کے نثری افکار کا جو سرمایہ ہمارے سامنے آیا وہ وہ بہت تھوڑا تھا، اور جو کچھ آیا وہ کئی برس پہلے آیا تھا۔ اواخر چہند سال ہوئے

اقبال کے مکاتیب اور کچھ نایاب تحریروں کے چند اور مجموعے سامنے آئے ہیں۔
 "اقبال کے نثری افکار" بھی اسی سلسلے کی ایک اہم کڑی ہے جس میں ان کے علمی،
 مذہبی، معاشرتی اور ادبی افکار کو جواب تک مختلف رسالوں میں منتشر تھے یک جا
 کر کے پیش کر رہا ہوں تاکہ مطالعہ اقبال کا یہ پہلو اب تشنہ نہ رہے اور اقبال پر
 تحقیق کرنے والوں کو ان کے مضامین سب ایک جگہ مل جائیں۔

اقبال کے ان مضامین کے بارے میں کچھ زیادہ تفصیل سے نہیں کہوں گا کیونکہ
 ناظرین خود ان کو پڑھ کر اندازہ لگا لیں گے۔ ہاں مختصر طور پر اتنا کہنا چاہتا ہوں کہ:
 "یہ مضامین ہمیں احتساب کائنات کے حکیمانہ طریقے سمجھاتے ہیں،
 انسانی مسائل پر فکر و تدبیر کے سلیقے سے آشنا کرتے ہیں۔"

فہرست مضامین پر ایک اجمالی نظر ڈالئے تو مضامین کا تنوع اس بات کی شہادت
 دے گا کہ اقبال نے مذہب، سیاست، معاشرت، فلسفہ، تعلیم، ادب وغیرہ
 اہم موضوعات کو اپنے مضامین کا موضوع بنایا ہے اور جب ان کو پڑھئے تو
 اس میں اقبال کے اپنے خیالات اور نقطہ نظر کی انفرادیت جس میں ان کا تصور
 حیات، تصور مذہب، تصور سیاست، تصور تعلیم اور تصور ادب وغیرہ کی ترجمانی
 ہے۔ ان سب کا مفصل و معین تو جہہ نہایت واضح اور نمایاں طور پر سامنے آتی ہے۔
 اس کے علاوہ اقبال کہیں کہیں خود شایع بن جاتے ہیں۔

زیر نظر کتاب میں پہلا مضمون "بچوں کی تعلیم و تربیت" پر ۱۹۰۲ء کا لکھا
 ہوا ہے۔ یہ نوجوان اقبال کی سب سے اولین نثری تحریر ہے جو مخزن میں شائع ہوئی
 تھی۔ اس سے پہلے کی ان کی کوئی اور تحریر اب تک سامنے نہیں آئی ہے۔ اس

مضمون سے اس بات کی غمازی ہوتی ہے کہ ابتداء ہی سے اقبال کا ذہن مفکرانہ تھا اور وہ اپنے ملک اور قوم کی فلاح و بہبود کے بارے میں سوچنے لگے تھے۔

۱۹۰۳ء میں انھوں نے اپنی اولین تصنیف "جو بقول ان کے ان کی کوششوں کا پہلا ثمر تھی" "علم الاقتصاد" لکھی۔ اس کے دیباچے میں اور کتاب کے اندر کئی جگہوں پر انھوں نے ملک کے اقتصادی حالات اور ان کی بہتری کے بارے میں اپنی ذاتی آراء بھی پیش کیں۔ ۱۹۰۴ء میں "قومی زندگی" کے عنوان سے ایک طویل مضمون لکھا۔ یہ مضمون بڑا اہم مضمون ہے۔ اقبال نے جس زمانے میں یہ مضمون لکھا، اس وقت ملک بھر میں اہل فکر نیشنلزم کے بارے میں سوچنے لگے تھے۔ اقبال نے اس پر اپنے خیالات بڑے موثر طریقے سے پیش کیے ہیں۔ زندہ قوموں کی مثالیں دے کر اپنی قوم اور اس کی معاشی حالت کی سدھار کے لیے تجویزیں پیش کرتے ہیں، ساتھ ہی ساتھ تمدنی اصلاح، عورتوں کی تعلیم، محنت، کوشش، تنظیم، اور جدوجہد کے لیے قوم کو دعوت دیتے ہیں۔ اقبال کے یہ خیالات ان کے سفرِ یورپ سے پہلے کے ہیں۔

۱۹۰۵ء میں وہ یورپ گئے۔ وہاں کی فضاؤں کی رنگینی و تابانی، ان کے خیالات پر بے اثر ثابت ہوئی۔ وہ وہاں جا کر بھی اپنے وطن اور اپنی قوم کو نہیں بھولے۔ لندن میں بیٹھ کر ۱۹۰۶ء میں ایڈیٹر "صاف" کے "سویشی تحریک" پر چند سوالات کے جوابات میں اپنے خیالات کی وضاحت کرتے ہوئے اس تحریک کی پرزور حمایت کی۔ اور اس تحریک کو عملی شکل دینے کی تجاویز پیش کیں۔ سرما یہ زیورات کو استعمال کرنے کی طرف شاید اقبال سے پہلے اور اقبال کے بعد اب تک کسی کی توجہ نہیں گئی۔ اس تحریک کی کامیابی کے آرزو مند ہوتے ہوئے اقبال اپنے پر خلوص دل کی گہرائیوں سے یہ کہہ اٹھے:

”اگر اس تحریک سے ہندو اور مسلمانوں میں اتحاد
اعراض پیدا ہو جائے اور رفتہ رفتہ قوی ہوتا جائے
تو سبحان اللہ اور کیا چاہیے۔ ہندوستان کے سوسے ہوئے
بیدار ہوں اور میرے دیرینہ وطن کا نام جلی قلم سے
فرق اقوام میں لکھا جائے“

یورپ سے واپس آکر تو اقبال ایک دوسرے اقبال کو اپنے ساتھ لے
آئے۔ یورپ کے قیام، تعلیم، تجربات اور مشاہدات نے ان کے اندر ایک صالح انقلاب
پیدا کیا، ان کے خیالات بدلے اور ان کے غور و فکر کا انداز بدلا۔ اب ان کو اپنی منزل
کا راستہ مل گیا تھا اور اب وہ اس پر چلنے لگے تھے۔ ان کا ذہن جو عمر کی ناپختگی اور
تجربے و مشاہدے کی کمی سے بچ و تاب کھا رہا تھا اب اس کی سمت معین و مقرر
ہوتی جا رہی تھی۔ اشعار میں ان کی فکر نو ”اسرارِ خودی“ کی شکل میں جلوہ گر ہوئی۔ ہمارے
رجعت پسند علماء اس فکر نو کی تاب نہ لاسکے۔ ان کا ذہن اتنی بلندی پر پہنچ نہیں سکتا تھا
چنانچہ ”اسرارِ خودی“ کی اشاعت کے فوراً بعد اقبال پر چند ملک کی نامور ہستیوں نے
جن میں خواجہ حسن نظامی، اکبر الہ آبادی، اسلم جیرا، چپوری، عبدالرحمن بجنوری وغیرہ
نے اقبال کی مخالفت اور مدافعت میں مضامین لکھے۔ خواجہ حسن نظامی ان سب میں پیش
پیش تھے۔

اقبال پر جب اعتراضات کی بوچھاڑ ہونے لگی تو اقبال بھی مجبور ہوئے کہ ان کا جواب
دیں، اس طرح اقبال کی چند نثری تحریریں وجود میں آگئیں جن کا اب بہت کم لوگوں کو علم
ہے۔ یہ تحریریں اس کتاب کی زینت ہیں۔ اقبال ان مضامین میں اپنا نقطہ نظر جس طریقہ
سے بیان کیا ہے وہ تو اپنی جگہ منفرد ہے، مگر ان کا نثر اسلوب بھی عالمانہ و حکیمانہ

نہ کہ ان کے مخالفین کی طرح عامیانه۔

بقیہ مضامین میں ان کا خطبہ عید الفطر، تقریر عید میلاد النبی، ملتِ بھیا پر ایک عمرانی نظر۔ اسلام اور قادیانیت۔ خاص طور پر پڑھنے کے لائق ہیں۔ ان مضامین میں اقبال نے معاشی استحوا و انقلاب کی ضرورت، تہذیب کی یک رنگی و ہمہ گیری سیرت و کردار کی تعمیر و ترویج، تصور قومیت، قادیانی تحریک کے مذہبی و سیاسی نتائج اور اس کے ساتھ جمال الدین افغانی، محمد بن الوہاب کی وہابی تحریک اور سرسید احمد خاں وغیرہ پر نہایت بصیرت افروز اور فکر انگیز خیالات پیش کئے ہیں اور بتایا ہے کہ مسلمانوں کے یہاں رہنا ملائیت، تصوف اور ملکیت کے خلاف میدان میں آئے۔ اور ان طاقتوں کے خلاف نبرد آزما ہوئے۔

اقبال کا آخری مضمون ”اسلام اور قومیت“ ہے جو ان کی وفات سے کوئی ڈیڑھ مہینہ پہلے انھوں نے لکھا تھا۔ اس مضمون میں مولانا حسین احمد مدنی کے ایک بیان کہ ”اقوام اور وطن سے نہیں بنتی ہیں“ کی تردید بڑی سختی سے کی ہے اور جدید نظریہ وطنیت کا بڑی شد و مد کے ساتھ مخالفت کرتے ہوئے اسے انسانیت کش قرار دیا ہے۔ ان کے اشعار میں ان کے نظریہ وطنیت اور قومیت کو بہتر طور پر سمجھنے کے لیے یہ مضمون بڑی اہمیت کا حامل ہے۔

ان مضامین میں اقبال نے جن افکار کو پیش کیا ہے ان میں گہرائی، اور گیرائی کے ساتھ خلوص اور صداقت ہے، ان کے اشعار میں جو افکار معنی کا نظر آتے ہیں۔ ان مضامین کا اسلوب اقبال کے اشعار کی طرح حسین و دلآویز نہیں اور نہ ان میں رنگینی و مسر آفرینی ہے۔ مگر ایک ایسا اسلوب نگارش ہے جسے عالمانہ اور حکیمانہ کہنا چاہئے۔ یہ اسلوب اپنی جگہ نہایت ”پختہ اور پُر شوکت“ ہے اور کسی قدر عمیق و دقیق۔ اردو کو علمی زبان بننے کے لیے ایسے طرز نگارش کی بھی ضرورت تھی، جو اقبال نے

اس مجموعے میں جو مضامین یک جا کیے گئے ہیں، وہ محزن، زمانہ، وکیل، سپہیل، علی گڑھ انسٹی ٹیوٹ گزٹ، صدیقی، خطیب، کشمیری، میگزین، احسان، غیرہ رسائل اور مضامین اقبال، حرف اقبال، آثار اقبال وغیرہ نایاب کتابوں سے یکجا کر لیے گئے ہیں۔ پہلی بار علامہ اقبال کے اتنے مضامین یکجا پیش کئے جا رہے ہیں، اس سے پہلے کسی مجموعے میں اقبال کے اتنے مضامین یکجا نہیں پیش کئے گئے۔ یہ مندرجہ ذیل شہرہ آفاق اب یکجا ہو کر اقبال کے چاہنے والوں کی خدمت میں پیش کیا جا رہا ہے۔

اہل علم و ادب جانتے ہیں کہ اقبال کے ایک ایک شعر اور ان کی ایک ایک تحریر کی کیا قدر و قیمت ہے۔ پروفیسر آل احمد سرور نے اپنے ایک مضمون میں لکھا ہے کہ: ”اقبال کی ایک ایک سطر کو شائع کرنا چاہیے۔ یہ قوم کی میراث ہے کسی کا مال تجارت نہیں“

میں نے اقبال کی مندرجہ تحریروں کو تلاش کر کے قوم کی میراث قوم تک پہنچانے کی سعی کی ہے۔ اقبال پرستوں کے لیے ایک نایاب سوغات!

عبد الغفار شکیل

علی گڑھ

۶ فروری ۱۹۷۷ء

بچوں کی تعلیم و تربیت

بڑھے ہوئے شاگرد کو پڑھانا ایک آسان کام ہے مگر ان جان بچوں کی تعلیم ایک ایسا دشوار امر ہے کہ ہمارے ملک کے معلم اس کی دقتوں سے ابھی پورے طور پر آشنا نہیں۔ ہمارا اپنا طریقہ تعلیم چونکہ بچوں کے قوائے عقلیہ و دماغیہ کے مدارج نمو کو ملحوظ نہیں رکھتا اس واسطے اس کا نتیجہ ان کے حق میں نہایت مضر ثابت ہوتا ہے۔ ان کے قوائے ذہنیہ برباد ہو جاتے ہیں اور ان کے چہروں پر ذکاوت کی وہ چمک نظر نہیں آتی جو اس بے فکری کی زندگی کے ساتھ مختص ہے۔ بڑی عمر میں یہ تعلیمی نقص اور بھی وضاحت سے دکھائی دیتا ہے روزمرہ کے معاملات کا سمجھنا اور ان کی پیچیدگیوں کو سلجھانا جو ایک عملی طبیعت کے آدمی کے لئے نہایت ضروری اوصاف ہیں، ان میں سے سے پیدا ہی نہیں ہوئے۔ ان کی زندگی ناکامیوں کا ایک افسوسناک سلسلہ ہوتی ہے اور سوسائٹی کے لئے ان کا وجود محض معطل ہو جاتا ہے۔

سچ پوچھے تو تمام قومی عروج کی جڑ بچوں کی تعلیم ہے۔ اگر طریق تعلیم علمی اصولوں

یہ مضمون اقبال کی ابتدائی تحریروں میں سے ہے جو پرنٹرز نے جنوری ۱۹۰۲ء میں شائع ہوا تھا

اور اب تک کسی مجموعے میں شامل نہیں تھا۔ (مترجم)

پر مبنی ہو تو تھوڑے ہی عرصہ میں تمام تمدنی نشکایات کا فور ہو جائیں اور دنیوی زندگی ایک ایسا دلفریب نظارہ معلوم ہو کہ اس کے ظاہری حسن کو مسطعون کرنے والے فلسفی بھی اس کی خوبیوں کے تناخوال بن جائیں انسان کا سب سے پہلا فرض یہ ہے کہ دنیا کے لئے اس کا وجود زینت کا باعث ہو اور جیسا کہ ایک یونانی شاعر کہتا ہے اس کے ہر فعل میں ایک قسم کی روشنی ہو جس کی کرنیں اوروں پر پڑ کر ان کو دیانت داری اور صلح کاری کے ساتھ زندگی بسر کرنے کا سبق دیں۔ اس کی ہمدردی کا دائرہ دن پرین وسیع ہونا چاہیے تاکہ اس کے قلب میں وہ وسعت پیدا ہو جو روح کے آئینہ سے تعصبات اور توہمات کے رنگ کو دور کر کے اسے مجلّد و مصفا کر دیتی ہے۔ صد ہا انسان ایسے ہیں جو دنیا میں زندگی بسر کرتے ہیں مگر اپنے اخلاقی تعلقات سے محض جاہل ہوتے ہیں ان کی زندگی بہائم کی زندگی ہے کیونکہ ان کا ہر فعل خود غرضی اور بے جا خود داری کے اصولوں پر مبنی ہوتا ہے ان کے تاثرات کا دائرہ زیادہ سے زیادہ اپنے خاندان کے افراد تک محدود ہوتا ہے اور وہ اس مبارک تعلق سے غافل ہوئے ہیں جو بحیثیت انسان ہونے کے ان کو باقی افراد بنی نوع سے ہے۔ حقیقی انسانیت یہ ہے کہ انسان کو اپنے فرائض سے پوری پوری آگاہی ہو اور وہ اپنے آپ کو اس عظیم الشان درخت کی ایک شاخ محسوس کرے جس کی جڑ تو زمین میں ہے مگر اس کی شاخیں آسمان کے دامن کو چھوتی ہیں۔ اس قسم کا کامل انسان بننے کے لئے یہ ضروری ہے کہ ہر انسانی بچے کی تربیت میں یہ غرض ملحوظ رکھی جاوے کیونکہ یہ کمال اخلاق تعلیم و تربیت ہی کے وساطت سے حاصل ہو سکتا ہے جو لوگ بچوں کی تعلیم و تربیت کے صحیح اور علمی اصول کو مد نظر نہیں رکھتے وہ اپنی نادانی سے سوسائٹی کے حقوق پر ایک ظالمانہ دست درازی کرتے ہیں جس کا نتیجہ تمام افراد اور سوسائٹی کے لئے انتہا درجہ کا مضر ہوتا ہے۔

اس مضمون کی تحریر سے ہماری یہ غرض ہے کہ علمی اصولوں کی رو سے بچپن کا مطالعہ کر کے یہ معلوم کریں کہ بچوں میں کون کون سے قوائے کا ظہور پہلے ہوتا ہے اور ان کی تعلیم و تربیت کس طرح ہونی چاہیے ہم ایک ایسا طریق پیش کرنا چاہتے ہیں جو محض

خیالی ہی نہیں بلکہ ایک قابل عمل طریق ہے جس سے بچوں کی تعلیم کے لئے ایسے آسان اور صحیح اصول ہاتھ آجاتے ہیں جن کو معمولی سمجھ کا آدمی سمجھ سکتا ہے اور ان کے نتائج سے مستفید ہو سکتا ہے۔ ہم امید کرتے ہیں کہ ناظرین ان سے فائدہ اٹھائیں گے اور اپنے بچوں کی ابتدائی تعلیم میں ان اصولوں کو ملحوظ خاطر رکھیں گے کیونکہ

نشستِ اول چوں نہد معمار کج
تاثر یاے رود دیوار کج

سب سے پہلے یہ دیکھنا ضروری ہے کہ وہ کون سے امور ہیں جو عالمِ طفلی کے ساتھ مخصوص ہیں تاکہ بچوں کی تعلیم و تربیت میں ان کو ملحوظ رکھا جائے اور ان سے باہن و جوہ فائدہ اٹھانے کی کوشش کی جاوے۔

(۱) اس ضمن میں پہلی بات جو ہر مطالعہ کرنے والے کو صاف دکھائی دیتی ہے یہ ہے کہ بچوں میں ایک قسم کی اضطرابی حرکت کا میلان ہوتا ہے جو نہ صرف انسان کے ساتھ ہی خاص بلکہ ہر حیوان دیکھنے بلی کا بچہ کیا مزے سے خود بخود کھیلتا ہے چھوٹے کتے کی زنجیر کھول دو تو اضطرابی حرکت کی خوشی میں پھولا نہیں سماتا۔ بین صاحب جو انیسویں صدی کے مشہور حکما میں سے ہیں اس اضطرابی جوش کو بچے کے نشوونما کے لئے بڑا ضروری جز خیال کرتے ہیں کیوں کہ اس حالت اضطراب میں اس کے اعصاب حرکت میں آنے کے لئے کسی بیرونی محرک کے محتاج نہیں ہوتے بچوں میں اعصابی قوت کی ایک زائد مقدار ہوتی ہے جو کسی نہ کسی راہ سے صرف ہو کہ ان کی خوشی کا موجب ٹھہرتی ہے اگرچہ بیا اوقات ان کے ماں باپ کو تکلیف بھی اٹھانی پڑتی ہے بعض دفعہ اعصابی قوت یہ زائد مقدار رونے چلانے میں صرف ہو جاتی ہے بعض دفعہ بے تحاشا ہنسنے اور کھیلنے کودنے میں۔ پس جو لوگ بچوں کے رونے سے تنگ آئے ہیں ان کو یاد رہے کہ یہ بھی ان کے جسمانی اور روحانی نمو کے لئے ایک ضروری جز ہے اس کے علاوہ اس قوت کے صرف ہونے کی اور بھی راہیں ہیں منجملہ ان کے ایک یہ ہے کہ بچے کے جو اس خود بخود حرکت میں آتے ہیں جس کی وجہ سے اسے خارجی اشیاء کا رفتہ رفتہ علم ہوتا جاتا ہے۔ حقیقت یہ ہے

کہ بچہ ایک متعلم ہستی نہیں بلکہ سر اپا ایک متحرک ہستی ہے جس کی ہر طرفلانہ حرکت سے کوئی نہ کوئی تعلیمی فائدہ اٹھانا چاہیے مثلاً اینٹوں کے گھر بنانا لڑی میں منکے پر و ناگانا وغیرہ وہ زائد اعصابی قوت جو رونے اور بے جا شور کرنے میں صرف ہوتی ہے ایک باقاعدہ شور یا راگ میں آسانی سے منتقل ہو سکتی ہے اور وہ قوت جو ضرور رساں اشیاء کے چھونے اور دیگر چیزوں کو ادھر ادھر پھینکنے میں صرف ہوتی ہے۔ اینٹوں کے گھر بنانے میں مہولت سے صرف ہو سکتی ہے۔

(۲) بچپن کا ایک اور خاص ماہیہ ہے کہ اس عمر میں کسی شے پر مسلسل توجہ نہیں ہو سکتی جس طرح اس کے جسمانی قوت کے کو ایک جگہ قرار نہیں ہو سکتا۔ اس طرح اس کے قوائے عقلیہ بھی ایک نقطہ پر عرصہ کے لئے قرار پذیر نہیں رہ سکتے جس طرح ہاتھ نچلے نہیں رہ سکتے اسی طرح اس کی توجہ میں بھی ایک طرح کی بے قراری ہے جو اسے ایک مقام پر جبنے نہیں دیتی لہذا ہر طریق تعلیم میں اس بات کو ملحوظ رکھنا چاہیے کہ سبق طویل نہ ہو اور چھوٹے چھوٹے حصوں پر منقسم ہو تاکہ پڑھنے وقت بچے کے مختلف قوائے کو ترقی دیا جائے اور اس کے علاوہ یہ بھی لازم ہے کہ ہر سبق میں ایک خاص مشترک بات ہو تاکہ ایک خاص مقام پر توجہ لگانے کی عادت بھی ترقی کرتی جائے۔

(۳) بچوں کو اشیاء کے غور سے دیکھنے اور بالخصوص ان کے چھونے میں لطف آتا ہے۔ تین ہینہ کی عمر کا بچہ ہو اور اس کی توجہ روشنی کی طرف منتقل ہو جائے تو ہاتھ پھیلاتا ہے اور شمع کے شعلہ کو پکڑنے کی کوشش کرتا ہے۔ نظر کے فعل سے اس کی تسلی نہیں ہوتی۔ جس را مسہ سے بھی مدد طلب کرتا ہے کیونکہ اسے قدرتا اشیاء خارجہ کے چھونے میں مزہ آتا ہے یہ بات تو ہر شخص کے تجربہ میں آئی ہوگی کہ جب بچہ کی نظر دیوار کی کسی تصویر پر جا پڑے تو بے اختیار چلانے لگتا ہے اور چاہتا ہے کہ تصویر اتار کر اس کے ہاتھ میں دیدی جائے۔ چلانے سے تو یہ معلوم ہوتا ہے کہ چھوٹے میاں اب چپ ہونے میں ہی نہیں آئیں گے مگر جب مطلوبہ شے سامنے رکھی جائے تو چپ ہو جاتا تو ایک طرف بعض اوقات آپ کی جنسی بھی نکل جاتی ہے۔ پس جس شے کے متعلق سبق دو اس کے

بچے کے سامنے رکھو اور جب سبق ختم ہو جائے تو شے مذکورہ کو اس کے ہاتھ میں دے دو۔
مشاہدہ سے حس بصر کی تربیت ہوتی ہے چھونے سے قوت لمس متحدہ فروغ پاتی ہے۔ گفتگو
اور راگ وغیرہ سے قوت سامعہ ترقی کرتی ہے اس طرح لمس اور بصر کے متحدہ استعمال سے
بچے کو صورت شناسی کا ادراک ہوتا جائے گا۔

(۴) بچے کی توجہ صورت شناسی زیادہ رنگ شناسی کی طرف لگتی ہے۔ جن اشیاء کا رنگ شوخ
ہو اس کا دھیان زیادہ تر انھیں کی طرف رہتا ہے کسی اقل درجہ کی مصور کی بنائی ہوئی
تصویر اس کے سامنے رکھ دو اگر اس کا رنگ شوخ اور چمکیلا نہیں تو اسے اس کی پرواہ
کبھی نہیں ہوگی۔ یہ خلاف اس کے اپنی چھوٹی سی کتاب کی رنگین تصویروں پر جان دیتا
ہے۔ بول چال میں ملاحظہ کیجئے لفظ سرخ تیلاد وغیرہ تو پیسے سیکھ جاتا ہے اور لفظ مربع تکون
وغیرہ کہیں بعد میں جا کر۔ اس سے یہ اصول قائم ہوا کہ بچے کے ابتدائی سبق رنگین اشیاء
کے متعلق ہونے چاہئیں۔

(۵) بچے میں بڑوں کی نقل کرنے کا مادہ خصوصیت سے زیادہ ہوتا ہے۔ ماں بہنستی ہے تو
خود بھی بے اختیار بہنیں پڑتا ہے باپ کوئی لفظ بولے تو اس کی آواز کی نقل اتارے بغیر
نہیں رہتا ذرا بڑا ہوتا ہے اور کچھ باتیں بھی سیکھ جاتا ہے تو اپنے ہم چولیوں کو کہتا ہے
آؤ بھئی ہم مولوی بنتے ہیں تم شاگرد بنو۔ کبھی بازار کے دوکانداروں کی طرح سودا سلف
بیچتا ہے کبھی پھر پھر کر اونچی آواز دیتا ہے کہ ”چلے آؤ بازار سے پگادے“ اس وقت میں
بڑا اصرار رہتا ہے کہ استاد اپنی مثال بچے کے سامنے پیش کرے تاکہ اسے اس کے ہر فعل کے
نقل کرنے کی تحریک ہو۔

(۶) قوت متخیلہ یا واہمہ بھی بچوں میں بڑی نمایاں ہوتی ہے شام ہونی اور لگاتار
اپنی اماں کو اماں جان کوئی کہانی تو دیدو۔ ماں چڑیا یا کوئے کی کہانی سناتی ہے تو
خوشی کے مارے لوٹ جاتا ہے ذرا بڑا ہوا اور کچھ پڑھنا سیکھ گیا تو ناولوں اور افسانوں
کا شوق پیدا ہوتا ہے۔ استاد کو چاہیے کہ قوت واہمہ کے نمو کی طرف بالخصوص خیال رکھے
ایسا نہ ہو کہ یہ قوت بے قاعدہ طور پر بڑھ جائے اور اس سے عقلیہ توانائی کی ترقی میں نقص پیدا

ہو۔ بعض حکماء کی رائے ہے کہ اس قوت کی تربیت کی اتنی ضرورت نہیں جس قدر کہ اسے مناسب حدود کے اندر رکھنے کی۔ بچے کی اس خصوصیت سے بے انتہا تعلیمی فائدہ ہو سکتا ہے اکثر مکتبوں میں لڑکے کاغذ کی کشتیاں یا دن رات بنایا کرتے ہیں قوت و اہمہ کے لئے یہ اچھی مشق ہے۔

(۷) بچوں میں ہمدردی کی علامات ظاہر ہوتی ہیں جن سے بچے میں اخلاقی تعلیم میں ایک نمایاں فائدہ اٹھایا جا سکتا ہے۔ کسی کو ہنسا دیکھے تو خود بھی ہنستا ہے ماں باپ غمگین نظر آتے ہیں۔ تو خود بھی ویسی ہی صورت بنا لیتا ہے۔ تجربہ اور مشق سے یہ جلی قوت بڑھتی جاتی ہے۔ ابتدا میں ادروں کے غم سے متاثر معلوم ہوتا ہے استاد کو چاہیے کہ اسے ہمدردی کے متعلق عمدہ عمدہ کہانیاں سائے اور یاد کرائے جس حیدان کے متعلق اسے سبق دینا ہو اس کے ساتھ اچھا سلوک کرے تاکہ بچے کے لئے یہ ایک عمدہ مثال تقلید کرنے کے لئے قائم ہو جائے۔

(۸) الفاظ یاد رکھنے کے لئے بچہ کا حافظہ حیرت ناک ہے اپنی مادری زبان کی پیچیدگیوں کس آسانی سے سیکھ جاتا ہے اور یاد کر لیتا ہے۔ معلم کو لازم ہے کہ اپنے شاگردوں کو عمدہ عمدہ اشعار اور نظموں یاد کرائے اور پڑھے ہوئے سبقوں کے مضامین کی طرف بار بار اشارہ کرے

(۹) اس عمر میں قوت متعینہ کمزور ہوتی ہے اشیاء کے باریک باریک فرق تو معلوم نہیں کر سکتا ہاں بڑے ظاہر اور نمایاں اختلافات مثلاً اختلافات صورت اشیاء معلوم کر لیتا ہے لہذا ابتداء میں ظاہر اختلافات کی طرف اسے توجہ دلانی چاہیے، دو چیزیں ایک گیند اور ایک پہلو دار شے اس کے سامنے رکھ دو دونوں کے اختلافات مندرجہ ذیل طور سے بیان کرو۔

پہلو دار شے
بہت سی سطحیں ہیں
بہت سے گوشے ہیں
بہت سے کنارے ہیں

گیند
ایک ہی سطح ہے
کوئی گوشہ نہیں ہے
کوئی کنارہ نہیں

ان نمایاں اور ظاہر اختلافات کا علم دے سچنے کے بعد کسی اور شکل کی شے پیش کرو اور علیحدہ علیحدہ گیتد اور پہلو دار شے سے اس کا مقابلہ کر کے باریک باریک اختلافات واضح کرو۔

(۱۰) قوائے عقلیہ مثلاً تصدیق اور استدلال کا کمزور ہونا۔ بچے سے ایسی فہمید کی توقع نہ رکھو جو ابھی تجربہ اور علم سے بڑھتی ہے۔ ان قوائے کے مدارج ترقی کا لحاظ اتنا دیکھو کہ لے نہایت ضروری ہے دو عام اشیاء اس کے سامنے رکھو اور ان کے بڑے بڑے اختلافات بیان کرو۔ اسی طرح مقابلہ کرتے کرتے تصدیق پیدا کرو مگر یہ یاد رکھنا چاہیے کہ تصدیق بغیر تصورات کے محال ہے کیوں کہ یہ اصل میں دو تصورات کے مقابلہ کرنے سے پیدا ہوتی ہے جو خود مختلف مدرکات کا مقابلہ کرنے سے پیدا ہوتے ہیں مثلاً بہت سے افراد نوع انسان کا مقابلہ کرنے سے ان میں بعض مشترک اوصاف معلوم ہوتے ہیں جن کی اشتراک کی وجہ سے ہم ان سب افراد کو ایک مشترک اور عادی نام دے دیتے ہیں جو ہر فرد پر صادق آتا ہو پس معلوم ہوا کہ بچے سے ایسے تصورات کے علم کی توقع نہیں رکھنی چاہیے جس کے ضمنی مدرکات کا علم ہی اس کو نہیں ہے ایک برس کے بچے کو کیا علم کہ حب و وطن کس جانور کا نام ہے۔ ہمارے بعض معلم بچے کے ہاتھوں میں ایسی ابتدائی کتابیں رکھ دیتے ہیں جن کا پہلا باب مثلاً خدا کی صفات سے شروع ہوتا ہے مگر انہیں یہ معلوم نہیں کہ خدا ایک ایسا مجرد تصور ہے جو قوائے عقلیہ حد تک پر پہنچنے اور بہت سا علم حاصل کرنے کے بعد حاصل ہوتا ہے اور صفات شے اس شے سے علیحدہ تصور کرنا ایک ایسا فعل ہے جو بچے سے کسی صورت میں ممکن ہی نہیں ہے لہذا اس قسم کا علم دنیا ممکن ہے کہ بعض وجوہات سے اچھا ہوا ہو علمی اصولوں کے رو سے بچے کے حلقہ پر ایک بے جا اور غیر مفید بوجھ ڈالنے سے زیادہ نہیں ہے۔

جس طرح تصورات کے لئے مقابلہ مدرکات کی اور تصدیقات کے مقابلہ تصورات کی ضرورت ہے اسی طرح استدلال جو مقابلہ تصدیقات سے پیدا ہوتا ہے۔ یہ ضروری ہے کہ بچے کے علم میں کافی تعداد تصدیقات کی ہو استناد کو خیال رکھنا چاہیے کہ بچے کے مدرکات، تصورات، تصدیقات اور استدلال اس کے علم کے ساتھ ساتھ

ترقی کرتی جائیں۔

(۱۱) آخری خاصہ بچے کا یہ ہے کہ اخلاقی محرکات سے یا تو بچہ متاثر ہی نہیں ہوتا یا اگر ہوتا ہے تو نہایت اقل درجہ پر کیوں کہ اس قسم کی تحریکوں سے متاثر ہونا اور اس اثر کو عملی زندگی کے دائرے میں ظاہر کرنا ایک ایسا امر ہے کہ جو اعلیٰ درجہ کی تعلیم و تربیت کا نتیجہ ہے۔ معلموں کا فرض ہے کہ ابتدا سے ہی اپنے بچوں میں اخلاقی تحریکوں سے متاثر ہونے کی قابلیت پیدا کرنے کی کوشش کریں مثلاً مشروع سے ہی ان کو مہر دی کرنا سکھائیں اور نیز اس امر کی طرف پوری توجہ دیتے رہیں کہ بچہ اپنے سبق کے متعلق ضروری تربیت کا لحاظ رکھے کیوں کہ امن اور صلح کاری کی عادت انھیں چھوٹی چھوٹی باتوں سے پیدا ہوتی ہے یہ بھی یاد رکھنا چاہیے کہ نفس ناطقہ قوائے کا ایک مجموعہ نہیں ہے بلکہ یہ اپنی ذات میں ایک واحد غیر منقسم شے ہے اور اس کی ہر ایک قوت کا نشوونما ہر دوسری قوت کے نشوونما پر منحصر ہے جس طرح جسمانی اعضاء تناسب کے اصولوں کے مطابق بڑھتے ہیں اسی طرح نفس ناطقہ کی قوائے کا نشوونما بھی انھیں اصولوں کے تحت میں ہے ہذا طریقہ تعلیم کامل رہی ہوگا جو نفس ناطقہ کے تمام قوائے کے لئے یکساں ورزش کا ساماں جہیا کرے اور ایک فکر تجزیل تاثر اور مشیت۔ غرض کہ نفس ناطقہ کی ہر قوت تحریک میں آئی چاہیے کیونکہ کامل طریقہ تعلیم کا منشا یہ ہے کہ نفس ناطقہ کی پوشیدہ قوتیں کمال پذیر ہوں نہ یہ کہ بہت سی علمی باتیں دماغ میں جمع ہو جائیں۔

مندرجہ بالا سطور سے واضح ہو گیا ہوگا کہ ایک عمدہ اور مضبوط تعلیمی بنیاد رکھنے کے

بچے کے نشوونما کا مطالعہ کہاں تک ضروری ہے معلم حقیقت میں قوم کے محافظ ہیں کیونکہ آئندہ نسلوں کو سنوارنا اور ان کو ملک کی خدمت کے قابل بنانا ان ہی کی قدرت میں ہے۔ سب محنتوں سے اعلیٰ درجہ کی محنت اور سب کارگزاریوں سے زیادہ بیش قیمت کارگزاری ملک کے معلموں کی کارگزاری ہے اگرچہ بد قسمتی سے اس ملک میں اس مبارک پیشے کی وہ قدر نہیں جو تدریک ہونی چاہیے معلم کا فرض تمام فرضوں سے زیادہ شکل اور اہم ہے کیوں کہ تمام قسم کے اخلاقی تمدنی اور مذہبی نیکیوں کی کلید اسی کے ہاتھ میں

ہے اور تمام ستہم کی ملکی ترقی کا سرچشمہ اسی کی محنت ہے پس تعلیم پیشہ اصحاب کے لئے ضروری ہے کہ وہ اپنے پیشے کے تقدس اور بزرگی کے لحاظ سے اپنے طریق تعلیم کو اعلیٰ درجہ کے علمی اصولوں پر قائم کریں اس کا نتیجہ یقیناً یہ ہوگا کہ ان کے دم قدم کی بدولت علم کا ایک سچا عشق پیدا ہو جائے گا جس کی گرمی میں وہ تمدنی اور سیاسی سرسبزی مٹھی ہے جس سے قومیں معراج کمال تک پہنچ سکتی ہیں۔

محمد اقبال

(مخزن جنوری ۲۰۱۹ء)

زبانِ اُردو

[یہ مضمون ایک انگریزی مضمون کا ترجمہ ہے جو رسالہ مخزن یا بت ستمبر ۱۹۰۲ء میں مدیر مخزن شیخ عبد القادر کے حسب ذیل نوٹ کے ساتھ شائع ہوا تھا (مرتب [ڈاکٹر ڈاؤسٹ برجنٹ صاحب نے جن کو السنہ مشرقیہ کے ساتھ بالخصوص دلچسپی ہے انگریزی زبان میں ایک مختصر سا مضمون اردو زبان پر لکھا ہے۔ ڈاکٹر صاحب موصوف کا علم و فضل ہماری تعریف کا محتاج نہیں ان کی عالمانہ گفتگو اور وسیع ہمدردی کا اگر صیاد خلق کہا جائے تو ہر طرح سے زیبا ہے۔ اس مضمون کے مطالعہ سے معلوم ہوگا کہ اردو زبان کے بانگین نے مغربی فضلا کو بھی اپنا گردیدہ کر لیا ہے ہماری درخواست پر ہمارے دوست شیخ محمد اقبال صاحب ایم۔ اے جینیس اس مضمون کی کاپی ڈاکٹر صاحب موصوف نے تحفہً دی تھی اسے ناظرین مخزن کے لئے ترجمہ کر کے بھیجتے ہیں۔]

اُردو زبان کی ابتدا، شہنشاہ اکبر (۱۵۵۶ - ۱۶۰۵) کے عہد سے ہوئی۔ ہمایوں کے عہد میں سلطنت مغلیہ پنجاب اور مضافات دہلی داگرہ تک ہی محدود تھی مگر اکبر کی ذکاوت اور اس کی قوت انتظام نے اس چھوٹے سے علاقے کو ایک عظیم الشان سلطنت بنا دیا جو کابل اور قندھار کی سرحد سے شروع ہو کر اوڑیسہ اور حدود آسام تک پہنچتی تھی

اس کا دار الخلافہ کبھی دہلی ہوا کرتا تھا اور کبھی آگرہ اور ان شہروں کے درمیان اضلاع کی زبان مغربی ہندی کی ایک شاخ تھی جس کو برج بھاشا کے نام سے موسوم کیا جاتا ہے غالب خیال یہ ہے کہ اکبر کے عہد تک مسلمان بھی ہندوؤں کے ساتھ میل جول کرنے میں برج بھاشا بولا کرتے تھے مگر شہنشاہ مذکور کے زمانے سے اس تغیر کا آغاز ہوتا ہے جس کا نتیجہ بالآخر یہ ہوا کہ ضرورت نے ایک نئی زبان پیدا کر دی۔ اکبر کے کئی وزراء بالخصوص وزیر مال ہندو تھے جن کو تقاضائے وقت کی وجہ سے اس وقت کی درباری زبان یعنی فارسی سیکھنی پڑی جس طرح انگلستان میں شاہان نارمن کے عہد میں اینگلو سیکسن اور نارمن فریچ کی آمیزش سے انگریزی زبان کا آغاز ہوتا ہے اسی طرح ہندوستان میں فاتحوں اور مفتوحوں کی زبانوں کی آمیزش سے فارسی بولنے والے مسلمان سپاہی کو روزمرہ کے کاروبار میں دہلی اور آگرہ کے باشندوں کے ساتھ برتاؤ کرنا پڑتا تھا۔ اس آمیزش کے اور بھی محمد ہونے یہاں تک کہ ہندی مغربی، تشرق شاہی یعنی اردو کے نام پر اردو کہلانے لگی۔ حکومت مغلیہ کی توسیع کے ساتھ ساتھ شمالی اور کسی حد تک جنوبی ہندوستان میں بھی تعلیم یافتہ لوگوں میں اس زبان کی ترویج ہوتی گئی اور ہندوستانی مسلمان مصنفین کی فارسی تواریخ و اشعار کے ساتھ اس نئی زبان کا علم ادب بھی ترقی کرتا گیا۔ دو صدیوں تک تو محمدیہ علم ادب صرف مذہبی اور عاشقانہ نظموں تک محدود تھا جن کے مطالعہ سے زبان کی ترقی شروع ہوتی ہے۔ لیکن سولہویں صدی کے اختتام سے پیشتر مسلمان شعراء کی طبع آزمائیاں شروع ہوتی ہیں۔ اگرچہ ان کا عروج اور ان کی زبان زیادہ تر ہندی اصل کی ہیں۔ ۱۶۰۰ء کے قریب اردو شعراء فارسی بھول کر اردو شروع کرتے ہیں اور رفتہ رفتہ فارسی الفاظ و محاورات اردو زبان میں کثرت سے داخل ہوتے جاتے ہیں۔ اٹھارویں صدی کے اختتام کے قریب ۱۷۹۰ء اردو نثر کا پہلا نمونہ یعنی شیخ عبد القادر صاحب کا ترجمہ قرآن منتریف شائع ہوتا ہے مگر چونکہ اس کے مصنف نے عربی محاورات و الفاظ و استعارات کی اندھا دھند

تقلید کی ہے اس واسطے یہ ترجمہ تصانیف ادبیہ میں شمار کئے جانے کا مستحق ہے۔
 آخر انیسویں صدی کے شروع میں اردو مصنفین نے یہ محسوس کیا کہ نثر شر
 اظہار خیالات و تاثرات قلبی کا ایک موزوں آلہ ہے۔ اس میں کوئی شک نہیں کہ اردو
 نثر کے نشوونما ایک بے جا تعولق لاحق ہوئی ہے۔ تاہم یہ تعولق اپنے فوائد سے خالی نہیں
 رہی مگر زمین فرماتے ہیں:-

”بد قسمتی سے قریباً ہر ہندوستانی زبان کا یہی حال رہا ہے کہ جب مصنفین
 نے اس زبان میں لکھنا شروع کیا تو ان کی طرز تحریر سے قدرتی رنگ
 معدوم ہو گیا اور تصنع اور بناوٹ نے یہاں تک زور پکڑا کہ متاخرین
 نے متقدمین کی طرز تحریر کو بغیر کسی تبدیلی کے اختیار کر لیا۔“

لیکن اردو زبان اس قید سے مستثنیٰ تھی۔ اس میں کوئی شک نہیں یعنی فارسی
 تصنیفات کی تقلید سے اسے نقصان پہنچاتا ہم یہ صحیح ہے کہ اردو نثر نویسوں نے
 بالعموم ایسی طرز تحریر کو اختیار کیا جو وقت کے تقاضے سے خود بخود پیدا ہوئی اور جو
 بناوٹ سے آزاد ہونے کی وجہ سے عوام کے فہم اور سمجھ کے عین مطابق ہے۔
 موجودہ صدی میں اردو نثر کی ترقی کے تین بڑے قوی اسباب ہوئے ہیں۔
 اول چھاپہ خانہ کی ترویج جو سچی و اعظوں بالخصوص سیرام پور کے واعظوں
 کی دساتل سے ہوئے۔

دوم زبان انگریزی نے تعلیم جو ۱۸۳۲ء میں مسیحی واعظوں اور بالخصوص ڈف سٹون
 کے مساعی جیہا سے ہوئی اور جس نے ہندوستان کی زبانوں پر مغربی علمی خزائن کے
 دروازے کھول کر ان پر وہ احسان کیا جو گم شدہ یونانی علم ادب کی دریافت
 نے یورپ کی زبانوں پر کیا تھا۔ مغربی علوم و فنون کی ہوانے اردو زبان میں
 ایک نئی روح پھونک دی ہے اور شاید ہندوستان کی کوئی اور زبان اس مغربی
 اثر سے اس قدر متاثر نہیں ہوئے جس قدر کہ یہ زبان ہوئی۔

سوم اردو زبان کا فارسی کے بجائے درباری زبان قرار دیا جانا اس واقعہ

کے اثر نے پٹنہ اور پشاور کے درمیان ممالک کو اردو کے زیر نگین کر دیا ہے اور چونکہ دہلی اور آگرہ کو اب دار الخلافہ ہونے کا شرف نہیں رہا اس واسطے زبان مذکور کے ادبی تحریکات کے مرکز لاہور اور الہ آباد قرار پائے ہیں۔

اردو کی ماں یعنی برج بھاشا کا اثر تو دہلی اور آگرہ تک ہی محدود تھا مگر یانکی بٹی کو حدانے وہ شرف بخشا کہ آج شمالی ہندوستان میں تین لاکھ مربع میل پر اس کا دور دورہ ہے بلکہ جنوبی اور مغربی ہندوستان کے بعض وسیع اضلاع بھی اس کی حکومت سے آزاد نہیں اس کے علاوہ کئی مقامات جس مقامی بولیوں کے علاوہ اردو گویا زبان ثانی تصور کی جاتی ہے جس کی وجہ سے اردو بولنے والوں کی تعداد کا صحیح اندازہ کرنا مشکل ہے۔ باوجود اس اشکال کے ہم گریسن صاحب کی تحقیقات کے مطابق زبان مذکور کے بولنے والوں کی تعداد درج کرتے ہیں اور صاحب تصوف کا شکریہ ادا کرتے ہیں جنہوں نے اندوئے کرم ہیں اپنا مسودہ عطا فرمایا۔

| | | | |
|--------------------|---------|---------------------------|---------|
| پنجاب | ۵۸۹۶۱۱ | راجپوتانہ وغیرہ | ۵۲۹۰۸۹ |
| صوبہ جات متحدہ | | مالک متوسط | ۱۵۵۰۱۴ |
| اور اودھ | ۳۴۸۶۳۶۰ | حیدرآباد | ۲۰۰۰۰۰ |
| بنگال | ۱۶۷۲۴۸۸ | ممبئی | ۱۳۰۱۲۲۲ |
| میران | | | ۸۰۰۴۱۸۳ |

مدراس کے اردو بولنے والوں کی تعداد میں کچھ بہت بڑا اضافہ نہیں کر سکتی لہذا مندرجہ بالا تعداد کم و بیش ہندوستان کے خالص اردو بولنے والوں کی سمجھی جانی چاہئے لیکن یاد رکھنا چاہیے کہ جزئی طور پر اردو زبان کی وسعت ان حدود سے وسیع تر ہے مثلاً پنجاب کے ایک کروڑ مسلمان باشندوں اور ایک کروڑ ۵ لاکھ مسلمان بنگالی بولنے والوں کے درمیان اردو جزاً مروج ہے مزید برآں مندرجہ بالا ۸۰ لاکھ اردو بولنے والوں میں غالباً لاکھ پڑھ سکتے والوں کی تعداد شاید اس قدر ہے کہ کسی اور ایسی زبان کے بولنے والوں میں اس قدر نہ ہوگی یہی حال ان لوگوں کا ہے جو اردو کو بطور ثانی


استعمال کرتے ہیں۔ ان لوگوں میں سے اکثر مثلاً اہل پنجاب نے اردو دروسوں میں پڑھ کر سیکھی ہے۔
بعض مغربی مصنفین کی رائے ہے کہ اردو ہندی سے کوئی الگ زبان نہیں
ہے کیونکہ اس کی صرف و نحو کلیتہً ہندی اصل کی ہے بمیز صاحب فرماتے ہیں کہ اردو
کو ہندی زبان سے متمیز کرنا غلطی ہے اگرچہ ہندی بولنے والے مقامات میں مقامی بولیوں
کے درمیان بہت سا اختلاف ہے تاہم ایک عام مشترک بولی متعارف ہے جس کو
تمام تعلیم یافتہ لوگ استعمال کرتے ہیں اس مشترک بولی کی ابتدا مضافات دہلی سے ہوئی
اور ہندی کی وہ شکل جو اس شہر کے گرد و نواح میں بولی جاتی تھی رفتہ رفتہ
ایک نئی زبان سمجھ کر اختیار کر لی گئی۔ بمیز صاحب ٹھیک فرماتے ہیں مگر وہ اس امر کو
تفیر انداز کرتے ہیں کہ اس نئی زبان کا اختیار کیا جانا ہی گویا اردو زبان کی ابتدا تھی
اگر ایسا نہ ہوتا تو برج بھاشا شمال مغرب ہندوستان کے ایک تھوڑے سے حصہ تک
محدود رہتی اور اس کی حیثیت ایک معمولی بولی کی حیثیت سے بڑھ کر نہ ہوتی۔ ڈاکٹر
ہارنل نے ٹھیک کہا ہے کہ اردو برج بھاشا کی ایک تبدیل شدہ صورت ہے۔
جس نے بھاشا کی گہ دانوں کے الجھاؤ سے اپنے آپ کو آزاد کر لیا ہے اور بعض صیغے جو
پنجابی اور مارواڑی کے ساتھ مختص ہیں رکھ لئے ہیں پس اردو بلحاظ صرف و نحو کے
ہندی الاصل ہے جس میں کچھ مارواڑی اور پنجابی اجزا بھی شامل ہیں اور بلحاظ الفاظ
و اصطلاحات کے اس کی اصل کچھ ہندی ہے اور کچھ فارسی و عربی وغیرہ بلکہ اس
کے مصنفین نے کئی ملکی محاورات کا ہندی ترجمہ کر کے اپنی زبان کے ذخیرہ محاورات
کو زیادہ کیا ہے۔ مثلاً، محنت کھینچنا، پھل لانا وغیرہ، محنت کشیدن اور بار آوردن
کا ترجمہ ہیں۔ کتابی ہندی کی تو ابتدا ہی اس صدی سے ہوتی ہے یہ گویا اس اثر
کا نتیجہ ہے جو انگریزی تعلیم نے زمانہء حال کے ہندوؤں پر کیا ہے اگرچہ حقیقت
میں یہ کتابی ہندی وہی اردو ہے جس میں غیر ملکی الفاظ و محاورات کی جگہ تصنع سے ہندی
محاورات اور سنسکرت کے الفاظ استعمال کئے جاتے ہیں یہی وجہ ہے کہ ہندی زبان بولنے
والے ممالک کے تعلیم یافتہ ہندو کتابی ہندی کو آسانی سے سمجھتے ہیں اور برج بھاشا

بولنے والے اس فہم سے عاری ہیں۔ ہمارے نزدیک ڈاکٹر بارنل جو اردو مشرقی ہندی اور مغربی ہندی میں امتیاز کیا ہے بالکل صحیح نہیں اور اردو مشرقی اور مغربی ہندی سے اس طرح متمیز ہے جس طرح انگریزی ڈچ اور جرمن سے فی زمانہ انگریزی زبان کی طرز تحریر اردو زبان پر بہت بڑا اثر کر رہی ہے اردو اخبارات اور تعلیم یافتہ ہندوستانیوں کی بولی انگریزی زبان کے الفاظ و محاورات سے معمور ہوتی ہے اگرچہ مستند اردو مصنفین کی تحریروں میں انگریزی الفاظ و اصطلاحات کو چنداں دخل نہیں ہے تاہم بہت سے الفاظ آہستہ آہستہ ان کی تحریروں میں آتے جاتے ہیں مثلاً توبہ، تنہو، کے مصنف نے الفاظ انٹرسٹ، انٹرنس الیم، فری میسین، بڑا، پنسل، ڈاکٹر وغیرہ کو استعمال کیا ہے اور ان کی طرز تحریر اور لکھنے کا ڈھنگ انگریزی طرز ادا سے متاثر ہوتا جاتا ہے اس اثر کا نتیجہ خود واضح ہو جائے گا۔ بہتر صاحب اس امر کے متعلق یوں پیش گوئی کرتے ہیں۔

غالب گمان یہ ہے کہ ریلوں سڑکوں اور دیگر وسائل آمد و رفت کی توسیع سے پنجابی اور راجپوتانہ کی دیگر مقامی بولیاں معدوم ہو جائیں گی۔ جس کا نتیجہ یہ ہوگا کہ انک سے راج محل تک اور ہمالہ سے دتھیا چل تک ایک ہی زبان ہندی بھرس یعنی اردو کا دور دورہ ہو جائے گا۔ اس وقت اس زبان کو بولنے والوں کی تعداد دس کروڑ سے بھی زیادہ ہوگی اور یہ زبان اپنی عظیم الشان وسعت اور روز افزوں وقت کے باعث اپنی ہم سایہ زبانوں پر کبھی ایک بہت بڑا اثر ڈالے بغیر نہ رہے گی۔ جوں جوں مقامی اتحاد کے وسائل اور ملک کے مختلف حصص کے تعلقات بڑھتے جائیں گے توں توں یہ سادی شدہ بانکی اور ہر قسم کے مطالب کو ادا کر سکنے والی اردو زبان جو ہندوستان کے اکثر حصوں میں بولی جاتی ہے اور جو حکمران قوم کو انگریزی زبان کے ساتھ تشابہ رکھنے کے باعث بالخصوص مرغوب ہے۔ ہندوستان کی اکثر دیگر زبانوں پر غلبہ حاصل کرتی جائے گی اور بالآخر وہ وقت آجائے گا جب کہ تمام آریا

ہندوستان کی زبان ایک ہو جائے گی اس میں کوئی شک نہیں کہ اردو زبان اور انگریزی زبان کی تاریخ میں ایک عجیب و غریب مماثلت ہے اور ولیم کوپر شاعر انگلستان کے دلفریب الفاظ و نونوں پر صادق آتے ہیں۔

”اے انگلستان اس مدت مزید کے بعد بھی تیری زبان پر تیرے فاتحین کا اثر نمایاں معلوم ہوتا ہے شہستگی، بانگین اور لطف ادا اس کے خاں جوہر میں اور یہ خیالات و الفاظ کے گرانمایہ موتیوں سے دک رہی ہے جو تیرے فاتحین پیچھے چھوڑ گئے ہیں“



اردو زبان پنجاب میں

[علامہ اقبال کا یہ مضمون مدیر مخزن شیخ عبدالقادر کے اس نوٹ کے ساتھ محرم
اکتوبر ۱۹۰۲ء کو شائع ہوا تھا]

” عنوان مندرجہ بالا سے گو یہ مفہوم ہو سکتا ہے کہ اس مضمون میں پنجاب اور
ہندوستان کی اردو سے متعلق ایسی بحث ہو جسے ہم ناگوار کہہ چکے ہیں اور
جس سے ہم گریز کرنا پسند کرتے ہیں مگر حقیقت یہ نہیں اس میں بعض محاورا
زبان کے متعلق اساتذہ کے کلام سے استناد کرنے کے بتایا گیا ہے کہ اس کا کس
کس طرح استعمال جائز ہے اور ان کے استعمال پر جو اعتراضات ہوئے تھے ان
اعتراضات سے بریت کی کوشش کی گئی ہے۔ جس تحقیق سے شیخ محمد اقبال صاحب نے
اس مضمون میں کام لیا ہے وہ قابل داد ہے اور اسے اس بحث کا خاتمہ

لے شروع شروع میں اقبال کے کلام کی زبان پر بعض لوگوں نے بڑی سخت نکتہ چینی کی کیونکہ اقبال کا تعلق
پنجاب سے تھا اور وہ کے مراکز دہلی اور لکھنؤ سے دور تھا۔ اقبال نے اعتراضات کی بڑھتی ہوئی روش کو دیکھ
کر ایک مضمون اس سلسلہ میں تحریر کیا تھا۔ اس مضمون سے ان کے لسانی و فنی شعور کا پتہ چلتا ہے اور
ساتھ ہی ساتھ وسعت علم کا بھی جبکہ وہ ابھی عنقریب ان شباب ہی میں تھے۔ درمیت،

سمجھنا چاہیے۔“

اس کے بعد علامہ اقبال کا مضمون یوں شروع ہوتا ہے:

آج کل بعض اخباروں اور رسالوں میں اہل پنجاب کی اردو پر بڑی بے دے ہو رہی ہے اور یہ ایک عجیب بات ہے کہ اس بحث کے فریق زیادہ تر ہمارے نئے تعلیم یافتہ نوجوان ہیں ادھر ایک صاحب ”تنقید ہمدرد“ جو اخلاقی جرائم کی کمی یا کسی نامعلوم مصلحت کے خیال سے اپنے نام کو اس نام کی نقاب میں پوشیدہ رکھنا چاہتے ہیں تاظر و اقبال کے اشعار پر اعتراض کرتے ہوئے پنجابیوں کی مہنسی اڑاتے ہیں۔ ادھر ہمارے معزز و محترم دوست میر تمنا ز علی اڈیٹر تالیف و اشاعت اور انبالوی صاحب اپنے محققانہ سنسائین سے اسنی وسعت خیال کا ثبوت دیتے ہیں۔ ہمارے دوست ”تنقید ہمدرد“ اس بات پر قنصر ہیں کہ پنجاب میں غلط اردو کے مروج ہونے سے یہی بہتر ہے کہ اس صوبہ میں اس زبان کا رواج ہی نہ ہو لیکن یہ نہیں بتاتے کہ غلط اور صحیح کی معیار کیا ہے جو زبان بہمہ وجوہ کامل ہو اور ہر قسم کے ادائے مطالب پر قادر ہو اس کے محاورات و الفاظ کی نسبت تو اس قسم کی معیار خود بخود قائم ہو جاتی ہے لیکن جو زبان ابھی زبان بن رہی ہو اور جس کے محاورات و الفاظ جدید ضروریات کو پورا کرنے کے لئے وقتاً فوقتاً اختراع کئے جا رہے ہوں اس کے محاورات وغیرہ کی صحت و عدم صحت کی معیار قائم کرنا میری رائے میں محالات سے ہے۔ ابھی کل کی بات ہے اردو زبان جامع مسجد دہلی کی سیرھیوں تک محدود تھی مگر چونکہ بعض خصوصیات کی وجہ سے اس میں بڑھنے کا مادہ تھا اس واسطے اس بولی نے ہندوستان کے دیگر حصوں کو بھی تسخیر کرنا شروع کیا اور کیا تعجب ہے کہ کبھی تمام ملک ہندوستان اس کے زیر نگیں ہو جائے ایسی صورت میں یہ ممکن نہیں کہ جہاں جہاں اس کا رواج ہو وہاں کے لوگوں کا طریق معاشرت ان کے تمدنی

حالات اور ان کا طرز بیان اس پر اثر کئے بغیر رہے علم السنہ کا یہ ایک مستم اصول ہے جس کی صداقت اور صحت تمام زبانوں کی تاریخ سے واضح ہوتی ہے اور یہ بات کسی لکھنوی یاد دہوی کے امکان میں نہیں ہے کہ اس اصول کے عمل کو روک سکے۔ تعجب ہے کہ میزمرہ کچھری نیلام وغیرہ اور فارسی اور انگریزی کے محاورات کے لفظی ترجمہ کو بلا تکلف استعمال کر دیکھیں اگر کوئی شخص اپنی اردو تحریر میں کسی پنجابی محاورے کا لفظی ترجمہ یا کوئی پڑھنے پر پنجابی لفظ استعمال کر دے تو اس کو کفر و شرک کا مرتکب سمجھو یعنی پنجابی کا کوئی لفظ اردو میں لکھنے نہ پائے۔ یہ قید ایک ایسی قید ہے جو علم زبان کے اصولوں کے صریح مخالف ہے اور جس کا قائم و محفوظ رکھنا کسی فرد بشر کے امکان میں نہیں۔ اگر یہ کہو کہ پنجابی کوئی علمی زبان نہیں ہے جس سے اردو الفاظ و محاورات اخذ کرے تو آپ کا عذر بیجا ہوگا اردو ابھی کہاں کی علمی زبان بن چکی ہے جس سے انگریزی نے کئی ایک لفظ بد معاش، بازار، لوٹ چالان وغیرہ کے لئے میں اور ابھی روز بروز لے رہی ہے۔

یہ ایک دلچسپ اور نتیجہ خیز بحث ہے جس پر ایک مستقل مضمون لکھا جاسکتا ہے مگر اس مضمون کا مقصد صرف ان اعتراضات کا جواب دینا ہے جو "تنقید ہمدرد" صاحب نے میرے اور ناظر کے سلام کو اپنی نکتہ چینی کا آماجگاہ بنایا ہے بلکہ میری غرض صرف یہی ہے کہ ایک منصف مزاج پنجابی کی حیثیت سے ان غلطیوں کا ازالہ کروں جو عدم تحقیق کی وجہ سے اہل پنجاب کی اردو کی طرف منسوب کی گئی ہیں اگرچہ "تنقید ہمدرد" صاحب نے بالخصوص حضرت ناظر کی نسبت اور بعض بعض جگہ میری نسبت دل آزار الفاظ استعمال کئے ہیں مگر میں باوجود حق اور قدرت کے اس بات سے احتراز کروں گا کیوں کہ فن تنقید کا پہلا اصول یہی ہے کہ اس کا ہر لفظ لفظ نفاذ کے جوش سے مبرا ہو۔ تنقید کی بنا دوستی محبت اور نیک نیتی پر ہونی چاہیے نہ یہ کہ مضمون تو اپنے خیال میں ازراہ دوستی لکھیں اور طرز بیان الہیا اختیار کریں کہ دوستی اور دشمنی میں تمیز نہ ہو سکے۔ میری رضی دانش کیا خوب فرماتے ہیں یہ

مئے مخور چنداں کہ نشناسد ز گل گلچیں ترا

پاسپان حسن پاک خوشترن بودن خوش است

حضرت ناظر کے کلام پر جو اعتراض "تنقید مہررد" صاحب نے کئے ہیں ان کا جواب اب انبالوی صاحب نے شاخی طور پر دے دیا ہے اور حق یہ ہے کہ جواب دینے کا حق ادا کیا ہے البتہ لفظ "سودا" کے غیر متغیر ہونے کی نسبت جو انھوں نے اقام فرمایا ہے وہ شافی نہیں ہے اصول نحو کی رو سے عربی الفاظ جن کے آخر میں الف ہو غیر متغیر ہیں مثلاً مہرا، انبیاء وغیرہ مگر "سودا" میں اختلاف ہے۔ فصحاے دہلی میں سے موئن مرحوم اور فصحاے لکھنؤ میں سے آتش مرحوم کے کلام میں یہ لفظ متغیر اور تا نسخ مغفور کے کلام میں غیر متغیر ہے اگر حضرت ناظر نے اسی لفظ کو غیر متغیر لکھ دیا تو کیا برا کیا اور میری رائے میں سودا بمعنی جنوں کو غیر متغیر لکھنا چاہیے تاکہ سودا بمعنی معاملہ بیوپار سے اس کی تمیز ہو سکے میرے اشعار پر جو اعتراضات کئے گئے ہیں ان میں سے الفاظ "چلن کی جھلک" پر بھی ایک اعتراض ہے۔ تنقید مہررد صاحب میرے مقصود فی الذہن کو سمجھتے بھی ہیں اور پھر فرماتے ہیں کہ الفاظ سے یہ مطلب نہیں نکلتا سچلا اگر الفاظ میرے مقصود کے اظہار سے قاصر ہیں تو آپ نے میرا مطلب کیوں کر سمجھ لیا؟ بہر حال انبالوی صاحب نے مرزا داغ دام فیصد کا ایک شعر سند میں دے دیا ہے جس میں بعینہ یہی الفاظ انھیں معنوں میں استعمال کئے گئے ہیں جو میرے ذہن میں تھے۔ علیٰ ہذا القیاس انبالوی صاحب نے "مالا" کی تائید بھی مفید الشعراء مصنفہ جلال لکھنوی کے حوالے سے ثابت کر دی ہے اب بھی اگر مزید ثبوت کی ضرورت ہو تو مولوی سید احمد صاحب سلمہ کی فرہنگ آصفیہ ملاحظہ فرمائیے، باقی اعتراضات کا جواب بالترتیب عرض کرتا ہوں۔ مجھے یقین ہے کہ "تنقید مہررد" صاحب انصاف کر کے اپنی غلطی کو تسلیم کریں گے۔

اعتراض اول:

آرزو یاس کو یہ کہتی ہے

اک مٹے شہر کا نشان ہوں میں

"تنقید مہررد" صاحب فرماتے ہیں کہ "آرزو یاس سے یہ کہتی ہے" ہونا چاہیے کاش ان کو اساتذہ اردو کے کلام پر عبور ہوتا یا کم از کم اس قسم کا نازک اعتراض

کرنے سے پہلے اپنا اظہار کر لیتے۔ اکابر شعراء کے حال و قدیم کا کلام اس دعویٰ کا
 موید ہے کہ "کہنا" کا صلہ "سے" بھی آتا ہے اور "کو" بھی البتہ ایک بار یک فرق ان
 کے استعمال میں ضرور ہے اور وہ یہ ہے کہ جہاں "کہنے" کا مقولہ ایک کلمہ مفرد یا مرکب
 ناقص (ترکیب اضافی یا توصیفی وغیرہ) ہو اور اس میں مفعول اول کی کوئی صفت
 پائی جائے تو ہمیشہ "کو" آئے گا مثلاً زید نے خر کو جاہل کہا یا "بجز جام جہاں میں کہیے یہاں
 کو کیا کہیے" مگر جہاں مقولہ مرکب ناقص یا کلمہ مفرد بھی ہو لیکن وہ مفعول اول کی
 صفت پر دل نہ ہو اور نیز جہاں مقولہ ایک جملہ یعنی مرکب تام ہو تو "کہنا" کا صلہ
 "سے اور کو" دونوں آتے ہیں مندرجہ بالا شعر میں "کہنا" کا مقولہ مرکب تام یعنی "اک مٹے
 شہر کا نشان ہوں میں" آپ کا ادعا ہے کہ یہاں "کو" کی جگہ "سے" ہونا چاہیے
 میں کہتا ہوں کہ "سے اور کو" دونوں ہو سکتے ہیں اور اساتذہ کا کلام میرا مؤید ہے
 فخر المتقدّمین والمتاخرین حضرت امیر علیہ الغفران ایک مشہور غزل میں فرماتے ہیں۔
 صورتِ شنیچہ کہاں تاب تکلم مجھ کو منہ کے سو ٹکڑے ہوں آئے جو تبسم مجھ کو
 مر کے راحت توٹی پر ہے یہ کھٹکا باقی آ کے غیسی سر بالیں نہ کہیں تم مجھ کو

دوسرے شعر میں "کہنا" کا مقولہ ایک مرکب تام یعنی قسم ہے اور حضرت مرحوم
 اس کا صلہ "کو" استعمال کرتے ہیں۔ مومن مرحوم فرماتے ہیں:
 یہ قدرت صنعت میں بھی ہے فغاں مجھ کو کہ دے ٹکے زمین پر آسہاں کو
 دیا اس بدگماں کو طعنہ غیر غضب ہے کیا کہوں اپنی زباں کو
 شیخ غلام ہمدانی مصحفی جن کے انداز کے جناب حسرت دارقہ ہیں فرماتے ہیں:

کہیو اے باد صبا کچھڑے ہوئے یاروں کو
 راہ ملتی نہیں ہے دشت کے آواروں کو

اور بیچے مرزا رفیع سودا دولت مند بخیل کی بچوں میں فرماتے ہیں:

غرض وہ اٹھ کر چلا وہ جب داں سے کہہ گیا کان میں یہ ہماں سے
 چاہو جو کچھ کہ اب تنادل کو کہہ دو بلوا کے تم بکا دل کو

مرزائے پہلے شعر میں کہنا کا جو صلہ "سے" استعمال کیا ہے اور دوسرے میں "کو" فرمائے آپ کے دلیرانہ دعوے کی تردید ہوئی یا نہیں

اعتراض دوم:

حال اپنا اگر تجھے نہ کہیں اور رکھیں اسے کہاں کے لئے

مذکورہ بالا بحث میں میں نے ثابت کر دیا کہ "کہنا" کا صلہ "سے" بھی آتا ہے اور "کو" بھی مگر اس شعر پر جو اعتراض کیا گیا ہے اس کا مفہوم یہ ہے کہ "کہنا" "تجھے" کے ساتھ بغیر صلے کے کبھی مستعمل نہیں ہوتا۔ مجھ کو یہ ثابت کرنا ہے کہ جہاں "کہنا" کا مقولہ کلمہ مفرد یا مرکب ناقص ہو خواہ اس سے مفعول ثانی کی صفت مترشح ہوتی ہو خواہ نہ ہوتی ہو اور نیز جہاں "کہنا" کا مقولہ مرکب تام ہو "کہنا تجھے" کے ساتھ بغیر صلے کے کبھی مستعمل ہوتا ہے بلکہ "مجھے" اور "تمہیں" کبھی اس قاعدے سے آزاد نہیں (اسناد)

کیا عدم ہے یہ جو تجھے ہم شاہ کہیں سچے ہیں وہی لوگ جو اللہ کہیں ہیں

(میر تقی علیہ الرحمۃ)

ایک مولا کہے ہیں ایک خدا کہتے ہیں یا علی جو تجھے کہتے ہیں بجا کہتے ہیں

نالے کیا نہ کر سنا نوح پہ میرے عندلیب بات میں بات عیب ہے میں نے تجھے کہا نہیں

(میر تقی علیہ الرحمہ)

ہم نشیں تجھ سے میں خاک کہوں خلوت میں

آج جو اس نے کہا ہے سر با تارا مجھے (مرزا داغ دام فیضہ)

وہ تیرا مسکرانا کچھ مجھے ہونٹوں میں کہہ کہہ کر (مومن مرحوم)

ناصح یہ مجھے راست کہے تھا کہ بجز داغ کیا لیوے گا دل دے کے تو ان لالہ رخاں کو

(مرزا رفیع السودا مرحوم)

(ظفر مرحوم)

۷، کیا کہیے تمہیں حضرت دل بے ادبی ہے

حضرت امیر روحی فدائے کا بھی ایک شعر یاد آ گیا

قاصد یہ زباں اس کی بیاں اسکا نہیں ہے دھوکا ہے تجھے اس نے کہا اور ہی کچھ ہے

مگر اس شعر کی دو توجیہیں ہو سکتی ہیں ایک اعتبار سے یہ میرے دعویٰ کا موید ہو سکتا ہے دوسرے اعتبار سے نہیں ہو سکتا "تنقید ہمدرد" صاحب انصاف کریں بے قصور اقبال اردو کو اُلٹی چھری سے ذبح کرنے کا مجرم نہیں ہے ہاں اس نے اساتذہ اردو کی پیروی کی ہے اگر یہ تقلید جرم ہے تو انا اول المجرمین ۛ

اعتراض سوم!

"جس کے پھولوں میں اخوت کی ہوا آئی نہیں"

"ہوا آتا" محاورہ اردو نہ ہو گا۔ میرا مقصود بھی تو محاورہ نہیں ہے، خان آرزو مرحوم نے بھی اسی قسم کا ایک اعتراض شیخ علی حزمین علیہ الرحمۃ کے ایک شعر پر کہا تھا مگر مولانا صہبانی مرحوم اس اعتراض کے جواب میں فرماتے ہیں کہ "ایراد الفاظ گانے بطریق محاورہ و روزمرہ بود کہ مردم را با ہم در ادائے مدعا بے تکلف اتفاق افتد و گانے برائے تناسب و رعایت محضات بدیعی الخ" "میرے شعر میں پھولوں کو جو مناسبت ہو اور باغ سے ہے وہ ظاہر ہے اور اسی مناسبت کی وجہ سے یہ لفظ استعمال کیا گیا ہاں اگر آپ کے اعتراض کا مفہوم یہ ہو کہ "آنا" ہوا کے ساتھ اردو میں مسوع نہیں ہے تو ظفر دہوی کا یہ شعر ملاحظہ فرمائیے۔

خدا جانے سحر کس کی گلی سے یہ ہوا آئی

جناب آسا جو میرا ہو گیا ہے پیر من ٹھنڈا

اعتراض چہارم:

"آشیاں ایسے گلستاں میں بناؤں کس طرح

اپنے ہم جنسوں کی ہر بادی کو دیکھوں کس طرح

"تنقید ہم درد" صاحب فرماتے ہیں کہ "بناؤں اور دیکھوں" کا قافیہ غلط ہے

نکتہ چینی کرنے میں تو آپ نے کوئی تامل نہ کیا مگر یہ نہ بتایا کہ غلطی کیا ہے۔ ذرا یہ بھی

تو معلوم ہوتا کہ آپ کو اصول فن قافیہ سے کہاں تک واقفیت ہے خیر مجھے اس بحث سے کام نہیں میں آپ کی خدمت میں مختصر طور پر یہ عرض کرنا چاہتا ہوں کہ اس قافیہ میں کے ضمنی ہے جس کو شائگان کے نام سے بھی موسوم کرتے ہیں میں تسلیم کرتا ہوں کہ قواعد قافیہ کی رو سے یہ قافیہ غلط ہے مگر جیسا کہ میں ابھی ثابت کروں گا مستقدمین اور متاخرین میں سے کسی استاد نے فن قافیہ کے اصولوں کی پابندی نہیں کی اور شائگان اساتذہ فارس و ہند کے کلام میں بکثرت پایا جاتا ہے مثلاً عبدالوہاب نشاط شیرازی جو اساتذہ حال میں سے ہیں ایک قصیدے میں فرماتے ہیں۔

یا کہ گوئی از بلائے زاہداں جاں بردہ ام نیم جان بردر پیرغاں آوردہ ام
بندگاں را قابل خدمت بنوم خویش را یا ہزار امید در سگ سگال آوردہ ام

ان اشعار میں ”مغاں اور سگال“ کا قافیہ ہے ہر دو الفاظ میں ”اں“ جمع کی

علامت ہے لہذا یہ دونوں حروف وصل و خروج ہیں اصل قافیہ ”مغ اور سگ“ کا ہے اگر جمع کی علامت ساتھ نہ ہوتی تو اکفا ہو جاتا جو عیوب قافیہ میں سے ہے۔

علیٰ ہذا القیاس مومن مرحوم کے اس شعر میں ”پھر دل میں مرے لگی ہے آتش۔
نارے سے برس رہی ہے آتش اور بنم نامح مغفور کے اس شعر میں ”جیبا دادی وحشت
میں گذر میرا ہوا ہے۔ ہر ایک بگولہ پئے تعظیم اٹھا ہے“ بھی قافیہ شائگان ہے۔ حضرت
امیر مینائی مرحوم کا مطلع ہے۔

سنگِ دل تجھ کو مرے ساتھ یہ کاوش کب تک

میری سوزش کے لئے غیر سے سازش کب تک

”ش“ یہاں وصل ہے اصل قافیہ کاو اور ساز کا ہے جو اختلاف رومی کی وجہ سے

غلط ہے مگر وصل نے اس عیب کو پوشیدہ کر لیا ہے چونکہ حضرت مرحوم نے ردف کی رعایت

رکھی ہے جو ضروری تھی اس واسطے بادی النظر میں قافیہ غلط نہیں معلوم ہوتا ساز کا صحیح

قافیہ تو ازل تھا جسے میرانس علیہ الرحمۃ کے اس شعر میں ہے یہ

میں دم کچھ جو سلوک اور نوازش کی ہے تو نے فرزندِ یار اللہ سے سازش کی ہے

سید فضل الحسن حسرت موہانی ایڈیٹر اردوئے معلیٰ ایک غزل میں فرماتے ہیں
دن کو ہم ان سے بگڑتے ہیں وہ شب کو ہم سے

رسم پابندی اوقات چلی جاتی ہے

ہم سے ظاہر وہ ہر چند خفا میں لیکن

کوشش پر سش حالات چلی جاتی ہے

ان اشعار میں "اوقات اور حالات" کا قافیہ بھی شالگاں ہے "ات" دونوں

جگہ علامت جمع ہے لہذا یہ دونوں حروف زوائد ہیں اصل قافیہ ادق اور حال جس میں
اختلاف روی کا ہے یا یوں کہو کہ مصنف نے روی کا لحاظ ہی نہیں کیا "بناؤں اور دیکھوں"
کا قافیہ کبھی اسی قبیل سے ہے یہاں "وں" بوجہ علامت صیغہ واحد متکلم ہونے کے زوائد
میں اصل قافیہ بنا اور دیکھ کا ہے جس میں اختلاف روی ہے یا یوں کہو کہ روی کا لحاظ
ہی نہیں رکھا گیا۔

اب "تنقید ہمدرد" صاحب خود ہی انصاف کریں کہ جب اساتذہ فارس و ہند

و دیگر شعراء شالگاں کو بلا تکلف استعمال کرتے ہیں تو میں اس کے استعمال سے عرصہ

تیر ملا مت کیوں ہوا بلکہ میرا تو دعویٰ ہے کہ اساتذہ و قدیم و حال نے فن قافیہ کے تمام

بڑے بڑے اصولوں کی پروا نہ تھی کی مثال کے طور پر چند اشعار عرض کرتا ہوں۔

(۱) مولانا شمس الدین فقیر صاحب صدائق البلاغت میں فرماتے ہیں کہ حروف تاسیس و

ذخیل کے سوا اور کل حروف قافیہ قبل روی ہوں یا بعد روی سب کی رعایت و تکرار ذرا

ہے اور اختلاف نا جائز مگر فردوسی اس اصول کی پروا نہ تھی کرتے اور فرماتے ہیں

چہ گفت آں خداوند تنزیل وحی

خداوند امر و خداوند نہی

اس شعر میں ہائے حلی اور ہائے ہوز دونوں قید ہیں ان کی رعایت مندرجہ بالا اصول

کی رو سے ضروری تھی البتہ بعض عروضیوں نے لکھا ہے کہ جہاں حروف قریب المخرخ ہوں

وہاں اس اصول کی پابندی کی ضرورت نہیں۔ علیٰ ہذا القیاس شیخ سعدی کے اس

شعر میں:

چناں تا در افتادہ در روضہ کہ در لاجوردی طبق بیضہ
و ردیف کی رعایت ضروری تھی مگر بابل شیراز نے اپنی نغمہ سرانی نے جوش میں کچھ
پیدا نہیں کی

(۲) مولانا عطار اللہ شاگرد مولانا جامی علیہ الرحمۃ اور صاحب حدائق المعجم (شمس
قیس خوارزمی) فرماتے ہیں کہ اختلاف توجیہ ہرگز جائز نہیں البتہ روی متحرک ہو تو
جائز ہے مگر فصیح کا دستور العمل بسا اوقات اس اصول کا مخالف ہوتا ہے مثلاً
تواں صوف سخن را ساخت معلّم کہ لپشم خایہ اش نبود بر لیشم

(فوقی نیردی)

درختاں کرد چوں تیغ از پلاک
بماہی گاؤ گفتا کیف حاصلک
(نظامی علیہ الرحمۃ)

بے سر و غیکہ چوں بردمد
زیہائے خوارہ نیردم

(مرزا غالب علیہ الرحمۃ)

خوشا احوال یاران گذشتہ
کہ جن کی زسیت تھی رشکے شستہ

(مرزا رفیع سودا)

ان چہار اشعار میں ما قبل روی کی حرکات میں اختلاف ہے حالانکہ روی ساکن ہے
(۳) عروضی متفق ہیں کہ حروف مکتوبی کا قافیہ اس غیر مکتوبی کے ساتھ جو تلفظ میں ہو درست
نہیں مگر اس آئندہ حال اس اصول کے پابند نہیں ہیں چنانچہ حضرت امیر اللہ تسلیم دام
فیضہ فرماتے ہیں:-

فیدا پناوہ آپ پڑ فن بھتا
حلقہ زلف طوق گردن بھتا

عذر مانع نہ تھا کوئی تسلیم
تھرک شعر و سخن یہ قصداً بھتا

اور برق مرحوم یہ فرماتے ہیں:-

یار من من کے بگر جاتا ہے
کام بن بن کے بگر جاتا ہے

یہ تراڈر ہے کہ بوسوں کا کھیل ادباؤن کے بگڑتا ہے

غرض کہ اس قسم کی صد ہا مثالیں اساتذہ کے کلام میں ملتی ہیں جن کو متقدمین اور مذاہبن
کے دوادین اور قصائد پر عبور ہے وہ ان باتوں کو بخوبی جانتے ہیں بعض شعراء نے
صلاح اور راہ، اغیثات اور ادا اس کا قافیہ باندھا ہے اور خواجہ حافظ شیرازی
علیہ الرحمۃ نے تو ردی کو ایک مصرع میں متحرک اور ایک میں ساکن بھی لکھ دیا ہے قافیہ
تو ایک طرف بعض اساتذہ لکھنؤ نے ردیف میں بھی بڑی آزادی سے کام لیا ہے۔ چنانچہ
شیخ ناسخ مغفور فرماتے ہیں:

کر دیئے خط نے ترے عارض پر تو رسیا ہ

ہو گیا مشک کی مانند یہ کافور سیاہ

پاس جو بیٹھ کے پڑھتے تھے غزل وہ گئے دن

اب تو ناسخ کبھی کر آتے ہیں ہم دور سے آہ

حقیقت یہ ہے کہ زبان کے اصول اساتذہ کے کلام سے مستخرج ہوتے ہیں جو اکابر شعراء
کے کلام میں آگیا ہے وہی سب کا دستور العمل ہونا چاہیے شیخ مصحفی علیہ الرحمۃ کیا خوب فرماتے
ہیں:

نظم ان کی کے اشعار یہ از آب رواں ہیں

کب قافیہ کی قد میں آتش نغساں ہیں
ایک شعر سے گرویدہ مرے پیر و جواں ہیں

حاصل ہے زمانہ میں جن میں نظم طبعی

پرواہ نہیں کب ہے ردیف اور روکی کی
مجھ کو تو ردیف آئی ہے نہ قافیہ چنداں

اعتراض چکیم:

ہاتھ اے مفلسی صفا ہے ترا ہائے کیا تیرے خطا ہے ترا

آپ کو صفا بمعنی صاف کے جو از میں تامل ہے مگر آپ کو یہ معلوم نہیں کہ اہل زبان کے تفصیلاً
میں سے ایک یہ بھی ہے کہ بسا اوقات مصدر کو بمعنی اسم فاعل استعمال کرتے ہیں جس طرح
اردو والوں نے صفا مصدر کو صاف کے معنوں میں استعمال کیا ہے اسی طرح
اساتذہ پارس نے مصدر زوال کو بمعنی زائل کنندہ استعمال کیا ہے حکیم افضل الدین

خاقانی خلیفہ بغداد کی تعریف میں فرماتے ہیں۔

ع ابرا لغامش زوال قحط قحطال آمدہ

علی ہذا لقیاس کبھی حال کو اسم فاعل کے معنوں میں (مستانہ بمعنی مست) بولتے ہیں
مثلاً "ادھر دیوانہ جاتا ہے ادھرستانہ آتا ہے" (داغ) اگر صفا بمعنی صاف کے استعمال
میں کلام ہو تو حضرت داغ دام فیضہ یہ مطلع ملاحظہ فرمائیے۔

آئینہ منہ پہ بھلا اور برا کہتا ہے

سچ ہے یہ صاف جو ہوتا ہے صفا کہتا ہے

دہلی مرحوم کی زبان پر اعتبار نہ ہو تو میرا فیس علیہ الرحمۃ کا یہ مصرعہ ملاحظہ ہو

ع بت توڑ کے کعبہ کو صفا کر دیا کس نے

البتہ ظفر کا یہ شاعر قابل اعتبار نہیں ہے کیونکہ یہاں صفا بمعنی صاف ترکیب فارسی

بتدہا ہے اور فارسی میں صفا بمعنی صاف مستعمل نہیں۔

دہ آئینہ ہے کہ جس کو ہے حاجت سیما

اک اضطراب ہے کافی دل صفا کے لئے

اعتراض ششم

شور آواز چاک پیرا ہن لب اظہار مدعا ہے تیرا

اس شعر میں ایک نازک بات کھتی مگر افسوس آپ نے تدبیر نہ کیا اور یہ اعتراض کر ہی دیا کہ شور
لب کیوں کر بن گیا مینا خانہ خیال کے تماشائی ہو کر ایسی جنبش مرگان سے رنگ تماشائی
کو "توڑنا" مناسب نہ تھا۔ اقبال ہمہ دران عرض کرتا ہے کہ لب اظہار میں اضافت بیانی
ہے آپ کا اعتراض صحیح نہ ہوتا اگر لب اظہار سے حقیقی لب مراد لی جاتی ہے ہاں اضافت بیانی
کی سند چاہو تو حاضر ہے۔

شیخ علی حزمین علیہ الرحمۃ: صفت مرگان تو گر عکس بدر یا نکند۔ خار قلاب بود

در بدن ماہی ما

مرزا غالب علیہ الرحمۃ: کمال گرمی تلاش دید نہ پوچھ۔ لبانِ خار مرے آئینہ سے جو کھینچ۔
 پس جب "ماہی" اور "میرے آئینہ" سے "میں" مراد ہو سکتی ہے تو لبِ اظہار سے
 اظہار کیوں مراد نہ ہو اور اظہار اور شور میں جو مناسبت ہے وہ ظاہر ہے لیکن مجھے امید نہیں
 کہ آپ اس توضیح کو قبول کریں ایک اور تشریح پیش کرتا ہوں شاید سمع قبول سے شرف
 اندوز ہو۔ شور کو لب کے ساتھ اظہار میں مشارکت ہے پس یہ
 استعارہ بے تکلف تمام فصحا کے نزدیک جائز ہے علمِ معانی کا کوئی چھوٹا سا رسالہ لے کر پڑھئے
 اس میں بھی اس قسم کے استعارے کو جائز لکھا دیکھیے گا۔ قطع نظر اس بات کے آپ خوب
 جانتے ہیں کہ استعارے کا میدان وسیع ہے۔ شاعر اہل زبان کے محاورات کا پابند ہوتا
 ہے اور یہ پابندی ضروری ہے لیکن اہل زبان کے تخیلات کی پابندی ضروری نہیں یہ ضرور
 نہیں کہ اگر متقدمین نے گلشن طور لکھا ہے تو ہم بھی گلشن طور ہی لکھا کریں جس شخص نے ملا
 ظہوری پر یہ اعتراض کر دیا تھا کہ "آتش بیگانہ" مسموع نہیں ہے۔ میری رائے میں وہ
 غلطی پر تھا کیوں کہ ظہوری کا تخیل ایرانیوں کے تخیل کا مقابلہ نہیں ہو سکتا۔ اسی خیال سے
 مرزا بیدل علیہ الرحمۃ نے فارسیوں کی پرواہ نہ کر کے "خرام کاشتین" (ہر گاہ دو قدم
 خرام می کاشت) لکھ دیا اور نا فہموں نے ان کی آدھی تخیل کو سہامِ اعتراض کا نشانہ
 بنایا متقدمین میں سے ناصر علی سرہندی علیہ الرحمۃ اور مرزا جلال اسیر بھی ان قیود
 سے آزاد ہیں خواجہ آتش مرحوم "گرگ بغل" تحریر فرماتے ہیں اور حضرت امیر مرحوم کے
 اشارے سے بھی ایسا ہی معلوم ہوتا ہے چنانچہ فرماتے ہیں:

ع میں بار خاطر قفس و آشتیاں نہیں

غالباً "گرگ بغل" اور خاطر قفس کا استعارہ آپ کسی ایرانی یا اردو شاعر کے کلام میں
 نہ پائیں گے بس میری رائے میں استعارے پر اعتراض کرنے کا حق کسی محقق کو حاصل نہیں
 الا اس صورت میں جبکہ استعارہ اصلیت سے معری ہو یا جو اس تشریح کے مجھے پھر بھی
 خیال ہے کہ آپ مذکورہ بالا رائے کو تسلیم کرنے میں ضرورتاً تامل کریں گے۔ اس واسطے
 میں اپنے استعارے کی تائید میں شیخ علی حزیں علیہ الرحمۃ کا ایک شعر پیش کرتا ہوں

جس طرح میں نے اب سے مراد آواز لب یا گفتار لی ہے اسی طرح شیخ علیہ الرحمۃ اپنے شعر میں "ناقوس" سے مراد آوازِ ناقوس" لیتے ہیں۔

سرکافر شدن دار کیم کو بت خانہ عشقے

کہ ناقوس کش بجائے نغمہ یا ہی شد مارا

اس اسناد پر بھی آپ اپنے اعتراض کی غلطی کو تسلیم نہ کریں تو آپ کی مرضی میری رائے میں تو اس کے استعارے کی تائید میں اس شعر سے بڑھ کر اور کوئی سند نہیں ہو سکتی مآشاء اللہ آپ ایک تعلیم یافتہ اور محقق آدمی ہیں۔ مجھے یقین ہے کہ آپ سرشتہ الفاظ کو ہاتھ سے نہ جانے دیں گے۔

اعتراض ہفتم:

اس جہاں میں اک معیشت اور سوا فتاد ہے الخ۔ آپ کی رائے میں یہاں "سوا فتاد" کی جگہ "سوافتادیں" ہونا چاہیے مگر آپ اعتراض کرنے سے پہلے یہ تو سوچتے کہ الفاظ دس، سو، ہزار، لاکھ، سنیکڑوں اور دو زبان میں واحد تصور کئے گئے ہیں۔ اس واسطے ان کا معدودہ واحد ہو سکتا ہے اور فصحاء نے واحد استعمال کیا ہے آپ لکھنوی ہیں یا لکھنوی کی زبان کے مقلد ہیں اس واسطے میں سند میں اساتذہ لکھنوی کے اشعار پیش کرتا ہوں۔

خواجہ حیدر علی آتش مرحوم:

مشق تا دک انگنی کرتا تھا جب وہ ماہر

سنیکڑوں ہی تو وہ خاکستر پر دانہ تھا

شیخ ناسخ مغفور:

تھی نہ امید رہائی کی دل ناسخ کو لاکھ زنجیر ترے گیسوئے خم دار کی تھی

حضرت تسلیم دام فیضہ:

خال و مژگال کے عشق سے دل میں سنیکڑوں داغ لاکھوں روزن بھتا

حضرت جلال مظاہ :

نظر آتے نہیں مجھ کو وہ کس منزل میں رہتے ہیں
مری آنکھوں کی پتلی میں نگہ میں تل میں رہتے ہیں

اعتراض ہشتم :

ع مدت سے آرزو تھی کہ سیدھا کرے کوئی

معلوم نہیں آپ کا یہ اعتراض اس مصرع کی زبان پر ہے یا مفہوم پر "سیدھا کرنا" کے معنی یہاں وہی مراد لئے گئے ہیں جو میر ممنون دہلوی کے اس شعر میں ہیں :

تمہے قامت نے کیا خوب ہی سیدھا اسکو
سر و گلشن کو بہت دعویٰ رعنائی کھتا

اگر آپ یہ کہیں کہ اس مجاورے کا اطلاق اپنی ذات پر نہیں ہو سکتا تو صحیح نہیں کیونکہ ظفر مرحوم کا مطلع ہے :

عشق میں کیا ہم ہی اے تندیر سیدھے ہو گئے
کتنے اس قالب میں شیرھے تیر سیدھے ہو گئے

اصل میں سیدھا کرنا فارسی مجاورہ راست کردن کا ترجمہ ہے اور یہ مجاورہ صوفیاء کلام کے اشعار میں بکثرت پایا جاتا ہے۔

یہی وہ راستی ہے جو عشق کی حرارت سے پیدا ہوتی ہے اور جس کا اثر سکندر کے آئینہ کو جمشید کا جام جہاں نما بنا سکتا ہے۔ حواں نصیب اقبال کو اسی راستی کی آرزو ہے مگر افسوس آپ نے اس تمنائے محمود کو مذموم تصور فرمایا۔ کاش آپ اس رمز سے آگاہ ہوتے ہاں میں تسلیم کرتا ہوں کہ اس مصرع میں پہلوئے ذم ضرور ہے اور پہلوئے ذم کس استاد کے کلام میں نہیں۔ حضرت جلال لکھنوی فرماتے ہیں
سلامت رہو کیا لگائی ہے ٹھوکر

اور میر تقی علیہ الرحمۃ فرماتے ہیں :

” ہے راہ تنگ ایسے جیسے سوئی کا ناکہ “

اور ملول لکھنوی کا مصرع تو سب کو معلوم ہے دیگر اس اندہ کے کلام میں بھی کئی مثالیں پہلو کے ذم میں موجود ہیں مگر انھیں نظر انداز کرتا ہوں آپ خود انصاف کریں کہ بڑے بڑے فصحا اس سے نہیں بچ سکے تو اقبال کی کیا حقیقت ہے اصل بات یہ ہے کہ کسی شعر یا عبارت کا ایسا مفہوم سمجھنا پڑھنے والے کی اپنی طبیعت پر منحصر اور اس کے اندرونی خیالات کے میلان کا نتیجہ ہوا کرتا ہے۔ مرزا بیدل علیہ الرحمۃ والعفران فرماتے ہیں اور کیا خوب فرماتے ہیں۔

میوہ نقل و ترشح ہر یکے بار است و بس
لیک می باید بہر موقع جدا فہم کے
تا در ہر جا مقام ساز گردیدست صرف
طبع گرد روشن بود ظلمت چرا فہم کے

میں نے اپنے فہم قاصر کے آپ کے تمام اعتراضات کا جواب دے دیا ہے البتہ ” میں نے “ پر جو اعتراض آپ نے کیا ہے وہ صحیح ہی ہے چونکہ یہ محاورہ مخصوصات پنجاب میں سے ہے اس واسطے میں اس کی تائید میں کوئی شعر فصحاء دہلی و لکھنؤ کے کلام میں سے پیش نہیں کر سکتا اتنا عرض کئے دیتا ہوں کہ جس نظم کے شعر پر آپ نے یہ اعتراض کیا ہے اس میں بعض اور بھی پنجابی الفاظ و محاورات استعمال کئے گئے تھے معلوم نہیں آپ کی حرف گیری اس محاورہ اس فائدہ تک کیوں محدود رہی۔ بہر حال میں اس لغزش کو تسلیم کرتا ہوں اور اس کی وجہ یہ ہے کہ پنجاب میں یہ محاورہ زبان زد عام ہے اور شب و روز سنتے سنتے بعض دفعہ ایسا ہوتا ہے کہ بے احتیاطی میں زبان یا قلم سے نکل جاتا ہے مگر اس سے یہ نتیجہ نہیں نکل سکتا کہ پنجاب میں پڑھے لکھے آدمی اردو کے مستند محاورہ سے جس میں ” میں نے “ کے بجائے ” مجھ کو “ استعمال ہوتا ہے نا آشنا ہیں میرے اشعار بہت سے موجود ہیں جن میں اس محاورہ کا صحیح استعمال ہے۔

میں آپ کا مشکور ہوں کہ آپ کے مضمون سے میری طبیعت تحقیق کی طرف

مائل ہوئی اور کیا تعجب کہ میرا جواب آپ کی طبیعت پر بھی یہی اثر کرے آپ مطمئن
 رہیں مجھے اساتذہ کی ہمسری کا دعویٰ نہیں ہے اگر اہل پنجاب مجھ کو یا حضرت ناظر کو
 ہمہ وجود کامل خیال کرتے ہیں تو ان کی غلطی سے زبان کا معاملہ بڑا نازک ہوتا ہے
 اور یہ ایک ایسی دشوار گزار وادی ہے کہ بالخصوص ان لوگوں کو جو اہل زبان نہیں
 ہیں یہاں قدم قدم پر پھٹو کر کھانے کا اندیشہ ہے قسم بخدا اے لائبرال میں آپ سے سچ
 کہتا ہوں کہ بسا اوقات میرے قلب کی کیفیت اس قسم کی ہوتی ہے کہ میں باوجود اپنی
 بے علمی اور کم مائیگی کے شعر کہنے پر مجبور ہو جاتا ہوں ورنہ مجھے نہ زبان دانی کا دعویٰ ہے
 نہ شاعری کا۔ راقم شہدی میرے دل کی بات کہتے ہیں :

فیم من در شمارِ بلبلاں انا بایں شادم
 کہ من ہم در گلستانِ قفسِ مشتِ پرنے ارم

دیباچہ علم الاقتصاد

علم الاقتصاد انسانی زندگی کے معمولی کاروبار پر بحث کرتا ہے اور اس کا مقصد اس امر کا تحقیق کرنا ہے کہ لوگ اپنی آمدنی کس طرح حاصل کرتے ہیں اور اس کا استعمال کس طرح کرتے ہیں پس ایک اعتبار سے تو اس کا موضوع دولت ہے اور دوسرے اعتبار سے یہ اس وسیع علم کی ایک شاخ ہے جس کا موضوع خود انسان ہے۔ یہ امر مسلم ہے کہ انسان کا معمولی کام کاج اس کے ادضاع و اطوار اور اس کے طرز زندگی پر بڑا اثر رکھتا ہے بلکہ اس کے دماغی قوائے بھی اس اثر سے کامل طور پر محفوظ نہیں رہ سکتے اس میں شک نہیں کہ تاریخ انسانی کے سیل رواں میں اصول مذہب بھی اتنا درجہ کا موثر ثابت ہوا ہے مگر یہ بات بھی روزمرہ کے تجربے اور مشاہدے سے ثابت ہوتی ہے کہ روزی کمانے کا دھندا ہر وقت انسان کے ساتھ ساتھ ہے اور چپکے چپکے اس کے ظاہری اور باطنی قوائے کو اپنے سانچے میں ڈھالتا رہتا ہے۔ ذرا خیال کرو کہ غربی یا یوں کہو کہ ضروریات زندگی کے کامل طور پر پورا نہ ہونے سے انسانی طرز عمل کہاں تک متاثر ہوتا ہے۔ غربی قوائے انسانی پر بہت بڑا اثر ڈالتی ہے بلکہ بسا اوقات انسانی روح کے مہلک آئینہ کو

لکھنؤ جو ان اقبال کی سب سے پہلی تصنیف جو عرصہ سے نایاب تھی اس کا دیباچہ ہے اس کتاب کے بعض حصوں کی زبان پر مولانا شبلی نے اصلاح دی تھی جس کے لئے ذوالجوان نے خاص طور پر شکر یہ ادا کیا (مرتب)

اس قدر زنگ آلود کرتی ہے کہ اخلاقی اور تمدنی لحاظ سے اس کا وجود و عدم برابر ہو جاتا ہے۔ معلم اول یعنی حکیم ارسطو سمجھتا تھا کہ غلامی تمدن انسانی کے قیام کے لئے ایک ضروری جزو ہے مگر مذہب اور زمانہ حال کی تعلیم نے انسان کی جبلتی آزادی پر زور دیا اور رفتہ رفتہ بہذب قومیں محسوس کرنے لگیں کہ یہ وحشیانہ تفادیت مدارج بجائے اس کے کہ قیام تمدن کے لئے ایک ضروری جزو ہو اس کی تخریب کرتا ہے اور انسانی زندگی کے ہر پہلو پر نہایت مذموم اثر ڈالتا ہے۔ اس طرح اس زمانہ میں یہ سوال پیدا ہوا ہے کہ آیا مفاسی بھی نظم عالم میں ایک ضروری جزو ہے؟ کیا ممکن نہیں کہ ہر فرد مفاسی کے دکھ سے آزاد ہو؟ کیا ایسا نہیں ہو سکتا کہ گلی کوچوں میں چپکے چپکے کہہ اپنے والوں کی دل خراش صدائیں ہمیشہ کے لئے خاموش ہو جائیں اور ایک درد مند دل کو ہلا دینے والے افلاس کا دردناک نظارہ ہمیشہ کے لئے صوفیہ عالم سے حوت غلط کی طرح مٹ جائے؟ اس سوال کا شنائی جو اب دنیا علم الاقتصاد کا کام نہیں کیونکہ کسی حد تک اس کے جواب کا انحصار انسانی فطرت کی اخلاقی قابلیتوں پر ہے جن کو معلوم کرنے کے لئے اس علم کے ماہرین کوئی خاص ذریعہ اپنے ہاتھ میں نہیں رکھتے مگر چونکہ اس جواب کا انحصار زیادہ تر ان واقعات اور نتائج پر بھی ہے جو علم الاقتصاد کے دائرہ تحقیق میں داخل ہیں اس واسطے یہ علم انسان کے لئے انتہا درجہ کی دلچسپی رکھتا ہے اور اس کا مطالعہ تقریباً ضروریات زندگی میں سے ہے۔ بالخصوص اہل ہندوستان کے لئے تو اس علم کا پڑھنا اور اس کے نتائج پر غور کرنا نہایت ضروری ہے۔ کیونکہ یہاں مفاسی کی غام شکایت ہو رہی ہے۔ ہمارا ملک کامل تعلیم نہ ہونے کی وجہ سے اپنی کمزوریوں اور نیز تمدنی اسباب سے بالکل ناواقف ہے جن کا جائزہ قومی فلاح اور بہبودی کے لئے اکیسر کا حکم رکھتا ہے۔ انسان کی تاریخ اس امر کی شاہد ہے کہ جو قومیں اپنی تمدنی اور اقتصادی حالات سے غافل رہی ہیں ان کا حشر کیا ہوا ہے۔ ابھی حال میں ہمارا ہم بڑودھ نے اپنی ایک گراں بہا تقریر میں فرمایا تھا کہ اپنی موجودہ اقتصادی حالت کو سنوارنا ہماری تمام بیماریوں کا آخری نسخہ ہے اور اگر یہ نسخہ استعمال نہ کیا گیا تو ہماری بربادی یقینی ہے پس اگر اہل ہندوستان دفرا قوام میں اپنا نام قائم رکھنا چاہتے ہوں

ان کے لئے ضروری ہے کہ وہ اس اہم علم کے اصولوں سے آگاہی حاصل کر کے معلوم کریں کہ وہ کون سے اسباب ہیں جو ملکی عروج کے مانع ہو رہے ہیں۔ میری غرض ان ادراک کی تحریر سے یہ ہے کہ عام نہم طور پر اس علم کے لئے نہایت ضروری اصول واضح کروں اور نیز بعض بعض جگہ اس بات پر بھی بحث کروں کہ یہ عام اصول کہاں تک ہندوستان کی موجودہ حالت پر صادق آتے ہیں اگر ان مسطورہ سے کسی فرد واحد کو بھی ان معاملات پر غور کرنے کی تحریک ہوگی تو میں سمجھوں گا کہ میری دماغ سوذی اکارت نہیں گئی۔

اس دیاچے میں یہ واضح کر دینا بھی ضروری معلوم ہوتا کہ یہ کتاب کسی خاص انگریزی کتاب کا ترجمہ نہیں ہے بلکہ اس کے مضامین مختلف مشہور اور مستند کتب سے اخذ کئے گئے ہیں اور بعض جگہ میں نے اپنی ذاتی رائے کا بھی اظہار کیا ہے مگر صرف اس صورت میں جہاں مجھے اپنی رائے کی صحت پر پورا اعتماد تھا زبان اور طرز عبارت کے متعلق صرف اس قدر عرض کر دینا کافی ہو گا کہ میں اہل زبان نہیں ہوں جہاں تک مجھ سے ممکن ہوا ہے میں نے اقتصادی اصولوں کے مفہوم کو واضح کرنے کی کوشش کی ہے اور اردو زبان میں اس مبین عبارت کی تقلید کرنے کی کوشش کی ہے جو انگریزی علمی کتابوں میں عام ہے۔ نئی علمی اصطلاحات کے وضع کرنے کی دقت کو ہر با مذاق آدمی جانتا ہے۔ میں نے بعض اصطلاحات خود وضع کی ہیں اور بعض مہر کے عربی اخباروں سے لی ہیں جو زمانہ حال کی عربی زبان میں آجکل متداول ہیں جہاں جہاں کسی اردو لفظ کو اپنی طرف سے کوئی نیا مفہوم دیا ہے۔ ساتھ ہی اس کی تصریح بھی کر دی ہے اس کتاب میں ایک آدھ جگہ انگریزی محاورہ کی تقلید میں میں نے اسم ذات کو اسم صفت کے معنوں میں بھی استعمال کیا ہے مثلاً سرمایہ، سرمایہ داروں کے معنوں میں یا محنت، محنتیوں کے معنوں میں اگرچہ یہ محاورہ اردو پر پھنے والوں کو غیر مانوس معلوم ہو گا تاہم اس کے استعمال میں ایسی سہولت ہے جس کو با مذاق لوگ خوب محسوس کر سکتے ہیں۔ جہاں کسی فارسی محاورات کے لفظی تراجم اردو زبان میں مستعمل ہیں۔ اگر اس لطیف محاورہ انگریزی کا ترجمہ بھی مستعمل کر لیا جائے تو کیا ہرج ہے۔

اصطلاحات کی نسبت ایک اور عرض یہ ہے کہ میں نے مانگ اور طلب دو دستکاری اور محنت، دستکار اور محنتی نفع اور منافع۔ ساہوکار اور سرمایہ دار مالک و کارخانہ دار مراد استعمال کئے ہیں۔ پیدائش اور پیداوار کا استعمال ایک بار یک فرق کو ظاہر کرتا ہے یعنی پیدائش سے مراد فعل کی ہے اور پیداوار سے مراد نتیجہ فعل کی۔ علیٰ ہذا القیاس لفظ تبادلہ اس بگہ استعمال کیا ہے جہاں مبادلہ اشیا زر نقد کے وساطت سے کیا جائے اور لفظ مبادلہ اس موقع پر استعمال کیا ہے جہاں اک شے دوسری شے کے عوض میں دی جائے عربی زبان میں مبادلہ کا یہ مفہوم لفظ مقابلفہ سے ظاہر کیا جاتا ہے مگر چونکہ یہ لفظ عام نہیں ہے اس واسطے میں نے استعمال سے احتراز کیا ہے۔

قومی زندگی

قوموں کی تاریخ میں یہ ایک بڑا نازک وقت ہے جو اس بات کا متقاضی ہے کہ ہر قوم نہ صرف اپنی موجودہ حالت پر غور کرے بلکہ اگر اسے اقوام عالم کے دفتر میں اپنا نام قائم رکھنا منظور ہے تو اپنی آئندہ نسلوں کی بہبودی کو بھی ایک موجودہ واقعہ تصور کرے اور ایسا طریقہ عمل اختیار کرے جس کے احاطہ اثر میں اس کے خلاف کا تمدن بھی شامل ہو ایک زمانہ تھا جب کہ اقوام دنیا کی باہمی معرکہ آرائیوں کا فیصلہ تلوار سے ہوا کرتا تھا اور یہ فولادی حربہ دنیا کے قدیم کی تاریخ میں ایک زبردست قوت تھی مگر حال کا زمانہ ایک عجیب زمانہ ہے جس میں قوموں کی بقا، ان کے افراد کی تعداد، ان کے زور بازو اور ان کے فولادی ہتھیاروں پر انحصار نہیں رکھتی بلکہ اس کی زندگی کا دار و مدار اس کا ٹھک کی تلوار پر ہے جو قلم کے نام سے موسوم کی جاتی ہے۔ آجکل کی جنگوں کے لئے یہ ضروری نہیں کہ وہ قومیں ہتھیار بند ہوں اور ایک خاص میدان میں آراستہ ہو کر جدال و قتال کا بازار گرم کریں نہ آجکل یہ ضروری ہے کہ کوئی قوم کسی مہم یا قوم پر فتح پانے کے لئے اس کے ملک پر چڑھائی کرے۔ یہ تمام سامان زمانہ قدیم کے ساتھ مختص ہے

ہمارے زمانہ میں ایک اور خاموش قوت ہے جس پر قوموں کی بقا و فنا انحصار رکھتی ہے اور جس کے بل پر ایک قوم گھر بیٹھے دوسری قوم کو ہمیشہ کے لئے صفحہ عالم سے حرف غلط کی طرح مٹا سکتی ہے؛ ہاتھوں کی لڑائی کا زمانہ گزر چکا تھا اب دماغوں، تہذیبوں اور تمدنوں کی مہنگا مہ آرا بیڑوں کا وقت ہے اور یہ جنگ ایسی جنگ ہے جس کے زخم سیدہ زنگاری اور کافوری مرہم سے ہرگز اچھے نہیں ہو سکتے ظاہری فاصلہ جو قوموں کے خلا و ملا میں بہنزلہ ایک حد سکندری کے تھا اب ریل اور پیام برقی کی جیت انگیز ایجادوں سے گویا بالکل معدوم ہو گیا ہے اور وہ ممالک جو کبھی ناپید سمندروں کی وجہ سے ایک دوسرے سے اس قدر دور تھے کہ ایک کو دوسرے کی ہستی کا بھی علم نہ تھا۔ موجودہ صدی میں فن جہاز رانی کی تعجب خیز ترقی سے شہر کے دو محلوں کی طرح معلوم ہوتے ہیں جس سے دنیا کی تمام قومیں ایک دوسرے کی تہذیب و تمدن سے روز بروز متاثر ہو رہی ہے۔

برق جس کی مضطر بانہ چمک تہذیب کے ابتدائی مراحل میں انسان کے دل میں تہی تاثیرات کا ایک ہجوم پیدا کر دیا کرتی تھی اب اس کی پیام رسانی کا کام دیتی ہے اسٹیم اس کی سواری ہے اور ہوا اس کے پتکھے جھلا کرتی ہے۔ آفتاب جس کی عظمت و جلال نے نہ صرف ابراہیم کی باریک بین نگاہوں کو دھوکہ میں ڈال دیا تھا، بلکہ ایک مہذب قوم کے دل و دماغ کو بھی متاثر کر دیا تھا اب اپنی اور روشنی کو حضرت انسان کے اشارہ پر صرف کرتا ہے غرض کہ نظام قدرت کے وہ تمام قواعد جن کے ناقابل تشریح عمل سے مرعوب ہو کر تدریم قومیں انہیں رلوبیت کے لباس سے مزین کر کے ان کے لئے عظیم الشان معابد تعمیر کیا کرتی ہیں موجودہ علوم کی وساطت سے انسان کے دست بستہ غلام ہیں اور یہ ظلم و جہول اس عظیم الشان امانت کا بار اٹھانے جس کے اٹھانے سے پہاڑوں نے بھی انکار کر دیا تھا۔ اپنے اشرف المخلوقات ہونے پر بجاناز کر رہے اس کی مستفسرانہ نگاہیں قدرت کے رستہ رازوں کو کھول رہی ہیں اس کا دماغ ان ہی علمی فتوحات کے سہارے پہاڑوں سمندروں دریاؤں حتیٰ کہ

چاند سورج اور ستاروں پر بھی حکومت کر رہا ہے یہ ہے وہ حیرت انگیز تغیر جو زمانہ حال ماضی سے متمیز کرتا ہے اور جس کی حقیقت اس امر کی متقاضی ہے کہ تمام قومیں جدید روحانی اور جسمانی ضروریات کے پیدا ہوجانے کی وجہ سے اپنی زندگی کے لئے نئے سامان بہم پہنچائیں میرا منشا یہ ہے کہ اس تغیر کے لحاظ سے اقوام ہندوستان اور خصوصاً مسلمانوں کی موجودہ حالت پر ایک نظر دوڑاؤں اور اس امر کو واضح کر دوں کہ زندگی کی کٹھن راہ میں ہمیں کون کون سی مشکلات درپیش ہیں اور ہمیں اس کے ازالہ کے لئے کیا کیا تدابیر اختیار کرنی چاہئیں۔ میرا مقصود زیادہ تر ناظرین کے دل و دماغ کو قومی زندگی کے اہم اور ضروری سوال کی طرف متوجہ کرنا ہے اور اگر ناظرین سے کسی ایک فرد کو بھی اس ضروری مسئلے پر سوچنے کی تحریک ہو گئی تو میں سمجھوں گا کہ یہ مضمون لا حاصل نہیں گیا۔

واقعات عالم کے مشاہدے سے ہکا بھکا اس نتیجے پر پہنچے ہیں کہ زندگی کی مختلف صورتوں میں ان ان لوگوں حیوانوں پر دوں وغیرہ میں ایک قسم کی عالمگیر جنگ جاری رہتی ہے۔ گویا نظام فطرت کا راز کارزار زندگی کا ایک دردناک نظارہ ہے جس میں ہر طبقہ کے حیوان اپنے ہمہمایہ طبقوں سے برسر پیکار رہتے ہیں اور اس کشمکش حیات میں کامیاب ہونے کے لئے ہر طبقہ زندگی مصروف رہتا ہے لیکن فتح صرف اسی طبقہ کو حاصل ہوتی ہے جس میں رہنے کی قابلیت ہو یعنی جس نے زندگی کے متغیر حالات کے ساتھ موافقت پیدا کر لی ہو۔ صد ہا قسم کے عجیب و غریب چوپائے اور پرندے بھی کبھی روئے زمین پر اور سمندروں میں موجود تھے مگر اب ان کا نام و نشان نہیں ہے اس کی وجہ یہ ہے کہ جوں جوں زندگی کے حالات اور اس کی شرائط تبدیل ہوتی گئیں یہ حیوان فنا ہوتے گئے کیونکہ یہ اس انقلاب کے مختلف مراحل میں حالات کے ساتھ موافقت پیدا نہ کر سکے۔ یہ قانون جس کو حکمائے حال نے کمال محنت سے دریافت کیا ہے۔ ایک عالمگیر قانون ہے انسان حیوان چرند پرند درخت غرضیکہ زندگی کا کوئی ایسی صورت نہیں جو اس کا خد سے آزاد ہو۔ لیکن میں اس وقت یہ دکھانا چاہتا ہوں کہ اس زبردست قانون نے طبقہ انسانی کے نشوونما اور اس کے ارتقا پر کیا عمل کیا ہے اور اب کیا کر رہا ہے۔ کیا موجودہ انسان

ابتداء سے ہی ایسا تھا جیسا اب ہے نہیں ہرگز نہیں۔ نوع انسان موجودہ نسل ان زبردست قومی تہذیبوں اور تمدنوں کی یادگار ہے جو زندہ رہنے کی کوشش میں فنا کا شکار ہوئیں اور فنا بھی اس طرح ہوئیں کہ اس وقت ان کا نام و نشان تک صفحہ ہستی پر موجود نہیں ہے۔ اہرام مصری کے بانی ہزار ہا سال ہوئے مٹ گئے۔ یونانیوں کے اشراقین اور مشائخ کے فلسفے رہ گئے لیکن قوم کا نام و نشان تک بھی دنیا میں نہیں ہے۔ افریقہ کی وہ زبردست قوم جس کے دلیر فوجی افسروں نے ممالک مغرب کو پامال کر کے اہل روم کی عظیم الشان سلطنت پر حملے کئے تھے، اب کہاں ہیں؟ کیا اس قوم کی کوئی یادگار باقی ہے؟ صد ہا قومیں پیدا ہوئیں۔ پھلےں پھولیں اور آخر کار اس اہل قانون کے عمل سے متاثر ہو کر خاک میں مل گئیں۔ نوع انسان کی موجودہ ترقی جیسا کہ ان واقعات سے معلوم ہوتا ہے کوئی سستے دامنوں کی پیر نہیں ہے، سینکڑوں قومیں علمی اور تمدنی ترقی کی حسین دیوی کے لئے قربان ہوتی ہیں اور ہزاروں افراد کا خون اس کے خوف ناک قربان گاہ پر بہا یا جاتا ہے جنگیں، دباؤ اور قحط، اس ہمہ گیر قانون کے عمل کی عام صورتیں ہیں اور اگر ان کو ارتقاء نوع انسانی کے اعتبار سے دیکھا جائے تو یہ واقعات جو بظاہر آفات سماوی معلوم ہوتے ہیں۔ طبقہ انسانی کے لئے ایک برکت ہیں جس کا وجود نظام قدرت، آراستگی کے لئے انتہا درجہ ضروری ہے اس قانون کا اثر اقوام انسانی تک ہی محدود نہیں ہے بلکہ بزم ہستی کے کسی حصہ کی طرف نگاہ کر دے اس کا عمل جاری نظر آئے گا۔ سینکڑوں مذاہب دنیا میں پیدا ہوئے بڑے پھلے پھولے اور آخر کار مٹ گئے کیوں؟ اس کی وجہ یہی ہے کہ انسان کے عقلی ارتقاء کے ساتھ ساتھ جدید روحانی ضروریات پیدا ہوتی گئیں جن کو ان مذاہب کے اصول کے رو سے انہوں نے اپنے اپنے مذاہب کو پرکھا اور ان کی تعلیم کو ایسی صورت میں پیش کرنے کی کوشش کی جو عملی اور روحانی زندگی میں ناسا کی راہ نہا ہو سکے۔ علی ہذا القیاس ایک زمانہ تھا جب یونانی، لاطینی، اور سنسکرت وغیرہ زندہ زبانیں تھیں، مگر اب ایک عرصہ سے یہ زبانیں بے جان ہو چکی ہیں ان کی موت کا راز اس قانون کا عمل ہے اور خود پنجابی زبان جس کو ہم روزمرہ استعمال کرتے ہیں

اس سے روز بروز متاثر ہو رہی ہے۔ سینکڑوں الفاظ ہیں جو تعلیم یافتہ لوگوں کے روز
مرہ استعمال میں ہیں مگر اس زبان میں موجود نہیں۔ اظہار خیالات کے جدید طریقہ ہماری
عقلی ترقی کی وجہ سے پیدا ہوئے ہیں یہ زبان ان کے ادا کرنے سے قاصر ہے۔ ایسے حالات
میں یہ لازمی ہے کہ اس زبان کا حشر وہی ہو جو اور قدیم زبانوں کا ہوا ہے۔ حال کی
قوموں کی طرف نظر دوڑاؤ تو معلوم ہوگا کہ امریکہ اور آسٹریلیا کی اصلی قومیں ایک
اصلی قوم تھن و تھنڈی کے سین روٹوں کے آگے قریباً قریباً نیست و نابود ہو گئی ہیں اور
ممالک ایشیا میں چینی ایرانی اور وسط ایشیا کی قومیں اس قانون کے عمل سے روز بروز
متاثر ہو رہی ہیں یہاں تک کہ حکماء کے خیال میں ان اقوام کی آئندہ حالت نہایت مخدوش
ہے۔ ان واقعات سے معلوم ہوتا ہے کہ یہ مصائب ہستی نوع انسان کے لئے ضروری ہے
اور یہ نہال صرف اس صورت بار آور ہو سکتا ہے کہ ہزاروں چھوٹے چھوٹے پودے
اس کے نمو کی خاطر باوجود عوم کی نذر ہو جائیں جس طرح نوع انسان کی مجموعی ترقی کے لئے
مختلف اقوام کا نیست و نابود ہونا ضروری ہے۔ اسی طرح یہ بھی لازم ہے کہ کسی قوم کے ارتقا
کے لئے کئی افراد نذر اجل ہو جائیں یا اور قوم کے نشوونما کی خاطر ان کے ذاتی حقوق
کی کوئی پروا نہ کی جائے لیکن یہاں ایک عجیب اور مشکل سوال پیدا ہوتا ہے اور
وہ یہ ہے کہ جس صورت میں کسی خاص فرد کو قوم کی آئندہ نسلوں کی بہبودی ان کی
عظمت و جلال اور ان کے عقلی اور تمدنی ترقی میں کوئی دلچسپی نہیں ہے تو کیوں اس کے ذاتی
حقوق پر قومی ارتقاء کو ترجیح دی جائے؟ کیا میں آج سے سو سال بعد زندہ رہوں گا؟
نہیں پھر مجھے کیا ضرورت ہے کہ میں اپنے آپ کو قوم کے قربان کروں اور اپنی نیند حرام
کر کے قوم کی آئندہ بہبودی کے لئے بے خواب راتیں بسر کروں؟ بے چین کرنے والے
سوال ہے جو کسی قوم کے افراد کے دلوں میں پیدا ہونا ممکن ہے اور جس کا کوئی عقلی جواب
ہمارے پاس نہیں ہے لیکن اس خطرناک شبہ کے وقت مذہب اپنی دستگیری کرتا ہے اور
ہمیں بتاتا ہے کہ ایشیا یعنی اوروں کے نفع کو اپنے ذاتی نفع پر مقدم رکھنے کی بنا عقل نہیں
ہے بلکہ یہ نسکی جو ارتقاء نوع انسانی اور قومی کے لئے سخت ضروری ہے۔ ایک فوق العادت

اصول پر مبنی ہے۔ آواز نہوت کا اصلی ذور اور اس کی حقیقی وقعت عقلی دلائل اور براہین پر مبنی نہیں ہے بلکہ اس کا دار و مدار اس روحانی مشاہدے پر ہے جو نبی کی غیر معمولی قوت کے حاصل ہوتا ہے اور جس کی بنا پر اس کی آواز میں وہ ربانی سلطوت جبروت پیدا ہو جاتی ہے جس کے سامنے انسانی شوکت بیچ محض ہے یہ ہے نمود مذہب کا اصلی راز جس کو سطحی خیال کے لوگوں نے نہیں سمجھا اور اسے غلطی سے انھوں نے اصول مذہب کو خوں ریز یوں اور عالمگیر جنگوں کا محرک تصور کیا ہے۔ یہی حقیقت ہے قربانی کی جس کو تمام دنیا کی قوموں نے وقتاً فوقتاً مختلف صورتوں میں اختیار کیا ہے۔ باریک بین لوگ جانتے ہیں کہ اگر قبائل انسان کو ایشیا کی تعلیم نہ دی جاتی تو یقیناً ارتقاء انسانی کا سلسلہ ٹوٹ جاتا اور موجودہ تہذیب و تمدن کی وہ صورت مطلق نہ ہوتی جو آج ہے۔ اگر ارتقاء تمدن و تہذیب انسان کو ایک درخت سے تعبیر کیا جاوے تو مذہب اس کا ایک پھل ہوگا اور پھل بھی ایسا پھل جس کا کھانا قومی زندگی کے لئے ایسا ہی ضروری ہے جیسے پانی ہو اور غذا کا استعمال جسمانی بقا کے لئے لازم ہے۔ مذہب کچھ تعلیم ایشیا کی رو سے ہی بقا انسانی کا مدد نہیں ہے بلکہ اس کا ایک پہلو اور بھی ہے جس کو نظر انداز نہیں کیا جاسکتا۔ اہل نظر جانتے ہیں زمانہ قدیم میں غلامی تمدن انسانی کا ایک ضروری جزو تصور کی جاتی تھی یہاں تک کہ افلاطون جیسے فلسفی نے بھی اسے اپنی کتاب المملکت میں جائز قرار دیا ہے اس بھوار کی ایک وجہ بھی ہے اور وہ یہ ہے کہ اس زمانہ میں کسی سے اُبرت پر کام کر لینے کا خیال بھی انسانی ذہن میں نہیں آسکتا تھا۔ ملازمت ایک آزاد معاہدہ نہیں تصور کی جاسکتی تھی اور چوں کہ نظام تمدن اصول ملازمت کے بغیر قائم نہیں رہ سکتا تھا اس واسطے غلامی کو جائز قرار دینا لازمی ہوا اس کا نتیجہ یہ ہوا کہ افراد انسانی کی ایک بہت بڑی تعداد بے جان اشیاء کی طرح ملکیت سمجھی جانے لگی اور آخر کار اس آزاد جنگ کے میدان سے خارج ہو گئی جو ارتقاء انسانی کے لئے نہایت ضروری ہے سب سے پہلے نئی عرب نے انسان کی فطری آزادی کی تسلیم دی اور غلاموں اور آقاؤں کے حقوق مساوی قرار دے کر اس تمدنی انقلاب کی بنیاد بھی جس کے نتائج کو اس وقت تمام دنیا محسوس کر رہی ہے ایسا کرنا گویا نوع انسان کے ایک کثیر

حصے کو اس آواز مقلبے کے میدان میں واپس لے آنا تھا جس کے اثر سے تمدن و
 تہذیب کی اعلیٰ صورتیں پیدا ہوتی ہیں اور جو دنیا کی تمام تہذیب و شائستگی کی بیخ و بنیا
 ہے حکیم عرب کی اس مبارک تعلیم کا نتیجہ کیا ہوا مسلمانوں میں غلام بادشاہ ہوئے غلام وزیر
 ہوئے غلاموں کو اس کی تعلیم دی گئی۔ غلاموں میں فلسفی اور ادیب پیدا ہوئے غرض کہ
 اس قبیلہ امتیاز کے مٹ جانے سے ہر غلام ایک اعلیٰ خاندان کے آدمی کے ساتھ عقلی
 مقابلہ کر سکتا تھا اور اس مقابلہ میں کامیاب ہو کر سلطنت کے اعلیٰ ترین مناسبت پر پہنچ
 سکتا تھا۔ اس تعلیم کا سبب اعلیٰ نمونہ جناب فاروق نے پیش کیا جب کہ وہ بیت المقدس
 کی فتح کے لئے جا رہے تھے جہاں تک مجھے معلوم ہے دنیا کی کسی قوم کی تاریخ ایسی مثال میں
 نہیں کر سکتی اور مسلمان اس تعلیم پر جس قدر ناز کریں بجا ہے۔ اعلیٰ ہذا القیاس عورتوں
 کے حقوق کا نازک مسئلہ ہے جس کے متعلق حکیم عرب نے ایسی ہی آواز دینا تعلیم دی
 مگر چون کہ یہ مضمون نہایت وسیع اور بحث طلب ہے اس واسطے میں یہاں اسے
 نظر انداز کرتا ہوں البتہ مناسب مقام پر اس کی طرف چند اشارات کروں گا۔
 لیکن شرائط زندگی کے متعلق ایک غور طلب بات ہے کیا وہ تمام حالات جن پر کسی
 قوم کی زندگی کا دار و مدار ہے انسان کوشش سے ایک خاص ترتیب میں جمع ہو سکتے ہیں؟
 بالفاظ دیگر قوم کی زندگی قوم کے اختیار میں ہے یا پودوں اور حیوانوں کی طرح افراد انسانی
 کی زندگی بھی تو اُسے فطرت کے غیر اختیاری عمل پر منحصر ہے؟ اگرچہ زندگی کی اصلیت
 مخلوقات کی صورت وہی ہے تاہم انسان اپنی عقل خدا داد کی وجہ سے آفرینش کی ہر صورت
 سے متمیز ہے۔ اللہ تعالیٰ نے اُسے ایک ایسی قوت دی ہے جن کی وساطت سے یہ شرائط زندگی
 کو سمجھ سکتا اور ہر انقلاب کے لوازم پر غور کر سکتا۔ اس کی گرفت ایسی زبردست ہے
 کہ یہ قدرت کے محض قوائے کو معلوم کر کے ان سے فائدہ اٹھا سکتا اور انہی ارتقا کے
 رخ کو معین کر سکتا ہے جب یہ دیکھا ہے کہ آبادی کی افزائش کے ساتھ ہی پیداوار
 قدرتی اسباب سے کم ہو رہی ہے تو یہ ان اسباب کا مقابلہ کرتا ہے اور مختلف اقسام
 کی ایجادوں سے ان کے مخالفت کو روک کر اپنی زندگی کے سامان بہم پہنچاتا ہے

اگر انسان عقل کے زیور سے معرا ہوتا تو ترقی تہذیب و تمدن کے لئے کوشش کرنا بالکل بے سود ہوتا ہماری زندگی حیوانوں اور درختوں کی طرح ہوتی ہم کسی انقلاب کا مقابلہ کر سکتے اور ہماری بقا و فنا کا انحصار محض قدرتی اسباب پر ہوتا جن کی قوت کے سامنے ہم بالکل بے کس ہوتے۔

یہاں تک تو میں نے شرائط زندگی پر زیادہ نظری لحاظ سے بحث کی ہے۔ اب میں واقعات کی طرف آتا ہوں جن سے میں چند ایسے نتائج پیدا کرنے کی کوشش کروں گا جو اہل ملک و قوم کے لئے عملی لحاظ سے مفید ہوں اگر ہم تمدن دنیا کی گزشتہ اور موجودہ تاریخ کو دیکھیں تو معلوم ہوتا ہے کہ اقوام قدیمہ میں سے صرف چار قومیں ایسی ہیں جو قوانین زندگی کی تیز تلواریں سے بچ کر بری بھلی حالت میں اب تک صحت و ہستی پر قائم رہیں یعنی چینی، ہندو، بنی اسرائیل اور پارسی عمال کی قوموں میں سے دیگر مغربی اقوام کے علاوہ ایشیا میں جاپان اور فرنگستان میں اہل اطالیہ دو قومیں ایسی ہیں جنہوں نے موجودہ ترقی کے مفہوم کو سمجھ کر اپنے تمدنی اخلاقی اور سیاسی حالات کو اس کے مقابل کرنے کی کوشش کی ہے لیکن چونکہ ہندوؤں اور چینوں کی قومی زندگی کے اسباب اسرائیلیوں اور پارسیوں کی قومی زندگی کے اسباب سے بالکل مختلف ہیں اور جہاں تک مہتمموں نے یہ بحث کا تعلق ہے ہمیں کوئی عملی فائدہ بھی نہیں دے سکتے۔ اس واسطے میں ان دونوں قوموں کی دلچسپی حیرت انگیز سرگزشت کی طرف اشارہ نہیں کروں گا۔ اگرچہ یہ ساری قومیں قومی زندگی کے اصل مفہوم کو ادا نہیں کرتیں تاہم یہ بات کچھ تعجب خیز نہیں ہے کہ باوجود تمام خارجی پورٹنوں کے جو ان کے ممالک پر وقتاً فوقتاً ہوتی رہیں باوجود صد ہا سال کی غلامی اور دیگر ارضی و سماوی آفات کے جو ان قوموں نے برداشت کیے ان کا نام و نشان اب تک قائم ہے بنی اسرائیل کی تاریخ ایک دردناک کہانی ہے جس کو ایک درد مند دل سن بھی نہیں سکتا تاہم یہ قوم اپنے فطری قوانین کے لحاظ سے اس قدر حیرت انگیز ہے کہ کوئی مشرقی اور مغربی قوم سوائے ہندوؤں کے ان کا مقابلہ نہیں کر سکتی۔ دنیا کا سب سے پہلا مقنن اور توحید مطلق کے پہلے استاد حضرت موسیٰ علیہ السلام تھے۔ علیٰ ہذا القیاس زمانہ حال میں توحید کا وجود کا پہلا

استاد بھی ہالینڈ کا ایک یہودی تھا۔ تعجب ہے کہ حقیقت اشیا کے یہ دو اصول جو بظاہر ایک دوسرے کے نفیض ہیں اور جو دنیا کی تہذیب و تمدن میں سب سے بڑی قوتیں ہیں ایک ہی قوم کے دل و دماغ سے کس طرح پیدا ہوئے۔ اگرچہ توحید کا مسئلہ آل یا خست کی ایشیائی شاخ یعنی ہندوؤں میں ایک حیرت انگیز ترقی پا چکا تھا تاہم یہ بات وثوق سے کہی جاسکتی ہے کہ ہالینڈ کے یہودی یعنی سپانی نوزا کی تعلیم ویدانت کے دقیق فلسفے باکمل متاثر نہیں ہوئے۔ سینکڑوں پیغمبر اس برگزیدہ قوم میں مبعوث ہوئے، سینکڑوں شہنشاہ اور ہزاروں مقنن پیدا ہوئے جنہوں نے قوم کے تمدن اور اس کی تہذیب کو معراج کمال تک پہنچایا۔ مگر آخر قہر الہی نے قوانین حیات کی صورت میں اپنا غم کیا اور یہ قوم غلامی کی خوفناک مصیبتیں اٹھاتی وطن سے۔ بے وطن ہوئی۔ نہ وہ عظمت رہی نہ وہ سلطنت نہ وہ تہذیب و تمدن غرض کہ پریشان اور خستہ حال ہو کر مغربی ممالک میں منتشر ہو گئی اور اب تک غیر اقوام کی سختیاں اٹھا رہا ہے۔ اس میں کچھ شک نہیں کہ اس قوم کی ایک شاخ یعنی قوم افغانہ ایشیا کے ایک کوستانی حصہ میں آزاد حکومت کر رہی ہے تاہم قوموں کے غرور و زوال کے اسباب پر غور کرنے والے اس بات کو جانتے ہیں کہ اگر افغانوں نے موجودہ انقلاب کے مفہوم کو نہ سمجھا اور اپنی آزاد حکومت سے تمدنی فوائد اٹھائے تو یقیناً ان کا وہی حال ہو گا جو وسط ایشیا کی موجودہ قوموں کا ہو رہا ہے۔ باوجود ان تمام مصائب کے جو قوم بنی اسرائیل نے زمانے کے ہاتھوں برداشت کئے سیران کر دینے والی بات ہے کہ یہ قوم اب تک زندہ ہے اگرچہ قومیت اور رسد مت نہیں رہی تاہم دولت کا یہ حال ہے کہ دنیا کی بڑی بڑی سلطنتیں اس قوم کی مقروض ہیں اور اس دولت کے بل پر یہ قوم ایک عرصہ سے اس تجویز کو عملی صورت دینے میں مصروف ہے کہ سلطنت عثمانیہ سے اپنا آبائی وطن خرید کر اپنی پرانی عظمت و جلال کی از سر نو بنیاد رکھے۔ یہودیوں کو چھوڑ کر پارسیوں کی تاریخ پر نگاہ ڈالو ایک زمانہ میں یہ ایک عظیم الشان قوم تھی یہودیوں کی طرح اس قوم میں بھی پیغمبر مبعوث ہوئے۔ کیانی تہذیب و تمدن انتہائی نقطہ تک پہنچا اور آخر کار شہنشاہ یزدجرد کے ہند میں عربی تلواریں نے کیانی شائستگی کو صفحہ ہستی سے معدوم کر دیا اور اور ہزاروں کی آواز ہمیشہ کے لئے خاموش ہو گئی۔ آتش کدہ دیران ہو گئے اور

پیردان زرتشت وطن سے بے وطن ہو کر ہندوستان میں پناہ گزیں ہوئے لیکن کیا یہ قوم
صفو ہستی سے متاثر ہوئی، حقیقت یہ ہے کہ ان دونوں قوموں نے اس انقلاب کے مفہوم کو
کس قدر سمجھ لیا ہے جس کی سب سے بڑی خصوصیت صنعت و تجارت ہے۔ دنیا کی تجارت
کا ایک کثیر حصہ ان کے ہاتھوں میں ہے اور یہی وجہ ہے ان کے سنہل جانے کی ہے۔

حالی کی قوموں میں اہل برطانیہ تو خیر فرنگستانی ہیں جاپانیوں کو دیکھو کس حیرت انگیز
سرعت سے ترقی کر رہی ہے۔ ابھی تیس چالیس سال کی بات ہے کہ یہ قوم قریباً مردہ تھی ۱۸۶۸ء میں
جاپان کی پہلی مجلس قائم ہوئی اس کے بعد تعلیمی قانون متلغ کیا گیا اور شہنشاہ جاپان نے اس کی اشاعت کے
موقع پر مندرجہ ذیل الفاظ کہے :-

” ہمارا ارادہ یہ ہے کہ اب سے ملک جاپان میں تعلیم اس قدر عام ہو کہ
ہمارے جزیرے کے کسی گاؤں میں کوئی اُخاندان جاہل نہ رہے۔“

غرض کہ ۳۶ سال کے قلیل عرصہ میں مشرق اقصیٰ کی اس مستور قوم نے جو مذہبی لحاظ سے
ہندوستان کی شاگرد تھی دنیوی اعتبار سے ممالک مغرب کی تقلید کر کے ترقی کے وہ
جوہر دکھائے کہ آج دنیا کی سب سے زیادہ ہندو با اقوام میں شمار ہوتی ہے اور محققین مغرب
اس کی رفتار ترقی دیکھ کر حیران ہو رہے ہیں جاپانیوں کی باریک بینی نظر سے اس عظیم نشان
انقلاب کی حقیقت کو دیکھ لیا اور وہ راہ اختیار کی جو ان کی قومی بقا کے لئے ضروری تھی
افراد کے دل و دماغ دفعہً بدل گئے اور تعلیم و اصلاح تمدن نے قوم کی قوم کو اور سے کچھ
ادر بنادیا چونکہ ایشیاء کی قوموں میں سے جاپان نے رموز حیات کو سب سے زیادہ سمجھا ہے اس
واسطے یہ ملک دنیوی اعتبار سے ہمارے لئے سب سے اچھا نمونہ ہے ہمیں لازم ہے کہ
اس قوم کے قوری تغیر کے اسباب پر غور کریں اور جہاں تک ہمارے ملکی حالات کی رو سے
مکن و مناسب ہو اس جزیرے کی تقلید سے فائدہ اٹھائیں۔

ان واقعات کی روشنی میں اگر ہندوستان کی حالت کو دیکھا جائے تو ایک مایوس کرنے
والا نظارہ سامنے آتا ہے۔ کیا ہمارا ملک اپنے پاؤں پر کھڑا ہے اپنے مکان کے اسباب و
آرائش کو ہی دیکھو تو معلوم ہو جائے گا کہ ذرا ذرا سی بات کے لئے ہم اقوام غیر کے

محتاج ہیں اور روز بروز ہوتے جاتے ہیں۔ آپ کا لپجرمن میں بنا ہے اس کی چینی آسٹریلیا
 میں تیار ہوتی ہے اس کا تیل روس سے آیا ہے اور گندھک کی سلانی جس سے یہ لپجرمن روشن
 کیا جاتا ہے سوڈین یا جاپان سے پہنچی ہے کلاک جو آپ کی نشست گاہ کی دیوار پر آویزاں ہے
 امریکہ کے کارخانوں میں تیار ہوا تھا اور وہ چھوٹی ٹی گھڑی جو آپ کی جیب میں ٹک ٹک
 کر رہی ہے جیووا کے کاریگروں کی صنعت کا نمونہ ہے۔ علیٰ ہذا القیاس پہنے کا کپڑا ہاتھوں کی
 چھڑی چاقو تینچی دروازوں کی چلمینیں اور روزمرہ کی استعمال کی صد ہا چیزیں غیر ملکوں
 کے کارخانوں میں تیار ہو کر آپ کے پاس پہنچی ہیں ایسے حالات میں جب مصنوعات و تجارت
 کی طرف سے ہمارا ملک بالکل غافل ہو گیا ہے کس طرح ممکن ہو سکتا ہے کہ ہم مصافحہ زندگی میں
 جس کا دائرہ روز بروز وسیع ہوتا جا رہا ہے کامیاب ہونگے۔ اس میں کچھ شک نہیں کہ ہمارے
 ملک سے کپاس چار، کونو اور مصالحوہ خام کی اور صورتیں ممالک غیر کو جاتی ہیں مگر غور کرنے
 پر معلوم ہوگا کہ بد قسمت ہے وہ ملک جو ممالک غیر کے لئے مصالحوہ خام کا ایک ذخیرہ ہو اور
 مصنوعات کے لئے ان کا محتاج ہو وہ ملک جس کا دار و مدار محض زراعت پر ہو جیسا کہ
 ہندوستان کا ہے۔ ترقی کی دوڑ میں کامیاب ہو سکتا ہے۔ دھڑوں اور دباؤں سے نجات
 پاسکتا ہے جب تک کہ وہ اپنی آبادی کے ضروریات کو پورا کرنے کی راہ اختیار کرے جب
 تک ہندوستان صنعتی ملک نہ ہوگا اور ہم جاپانیوں کی طرح اپنے پاؤں پر کھڑے نہ ہونگے
 اس وقت تک قدرت ہمیں قحط کے تازیانے لگاتی رہے گی۔ طرح طرح کی دباؤں ہمیں
 ستاتی رہیں گی جس سے ہم جسمانی اور اخلاقی لحاظ سے ضعیف و ناتواں ہوتے جائیں گے۔
 اقوام ہند میں سے ہمارے بھائیوں نے اس راز کو کس قدر سمجھا ہے اور چونکہ یہ
 بالطبع اس کام کے لئے موزوں بھی ہیں اس واسطے یقیناً ان کے سامنے ترقی کا ایک
 وسیع میدان ہے لیکن مجھے افسوس ہے کہنا پڑتا ہے کہ اگر اس اعتبار سے مسلمانوں کو دیکھا
 جائے تو ان کی حالت نہایت مخدوش نظر آتی ہے۔ یہ بد قسمت قوم حکومت کھو بیٹھی
 صنعت کھو بیٹھی، تجارت کھو بیٹھی، اب وقت کے تقاضوں سے غافل اور اخلاص کی تیز
 تلوار سے مجروح ہو کر ایک بے معنی توکل کا عصا ٹیکے کھڑی ہے اور باتیں تو خیر ابھی تک

ان کی مذہبی نزاعوں کا فیصلہ نہیں ہوا۔ آئے دن ایک نیا فرقہ پیدا ہوتا ہے جو اپنے آپ کو جنت کا وارث سمجھ کر باقی تمام ذریعہ انسان کو جہنم کا ایندھن قرار دیتا ہے۔ غرضیکہ ان فرقہ آرائیوں نے خیر الامم کی جمعیت کو کچھ ایسی بڑی طرح منتشر کر دیا ہے کہ اتحاد و یگانگت کی کوئی صورت نظر نہیں آتی۔

مولوی صاحبان کی یہ حالت ہے کہ اگر کسی شہر میں اتفاق سے دو جمع ہو جائیں۔ توحیات مسیح یا آیات ناسخ و منسوخ پر بحث کرنے کے لئے باہمی نامہ و پیام ہوتے ہیں اور اگر بحث چھڑ جائے اور بالعموم چھڑ جاتی ہے تو ایسی جوتیوں میں دال مٹی ہے کہ خدا کی پناہ۔ پرانا علم و فضل جو علماء اسلام کا خاصہ تھا نام کو بھی نہیں۔ ہاں مسلمان کافروں کی ایک فہرست ہے کہ اپنے دست خاص سے اس کو روز بروز اضافہ کرتے رہتے ہیں۔ امراء کی عشرت پسندی کی داستان سب سے نرالی ہے۔ خیر سے چار لڑکیاں اور دو لڑکے دو پہلے سے ہیں ابھی میاں تیسری بیوی کی تلاش میں اور پہلی دو بیویوں سے پوشیدہ کہیں کہیں پیغام بھیجتے رہتے ہیں۔ کبھی گھر کی جوتی پیرا سے فرصت ہوتی تو بازار کی کسی حسن فروش نازنین سے بھی گھڑی بھر کے لئے آنکھیں لڑا آئے۔ اول تو کسی کو جزا ت نہیں کہ حضرت کو نصیحت کیے اور اگر کسی کو لب کشائی کا حوصلہ بھی تو چسپ نہ جیس ہو کر ارشاد فرماتے ہیں "تجھ کو پرانی کیا پڑی اپنی مہیر تو" عوام کی تو کچھ نہ پوچھے۔ کوئی اپنی عمر کا اندوختہ بچے کے ختنے پر اڑا رہا ہے۔ کوئی سبیلے استاد کے خوف سے اپنے ناز پروردہ لڑکے کا پڑھنا لکھنا چھڑا رہا ہے۔ کوئی دن بھر کی کمائی شام کو اڑاتا ہے اور کل کا اللہ مانک ہے کہہ کر اپنے دل کو تسکین دیتا ہے کہیں ایک معمولی بات پر مقدمہ بازیاں ہورہی ہیں کہیں جائداد کے جھگڑوں سے جائدادیں فنا ہو رہی ہیں۔ غرض کس کس کی شکایت کریں لنکا میں جو رہتا ہے باون ہی گز کا ہے۔ تہن کی یہ صورت کہ لڑکیاں نا تعلیم یافتہ، نوجوان جاہل، روزگار ان کو نہیں ملتا، صنعت

سے یہ گھبراتے ہیں، حُرقت کو یہ عار سمجھتے ہیں، مقدمات نکاح کی تعداد ان میں روز
 بڑھ رہی ہے۔ جرم کی مقدار ان میں روز افزوں ہے۔ دماغ شاہ بہانی، آدنیا
 قلیل اور افلاس کا یہ عالم ہے کہ "رمضان خوب مہینا ہے" مسلمانوں کا یہ وقت بڑا
 نازک وقت ہے اور سوائے اس کے کہ تمام قوم متفقہ طور پر اپنے دل و دماغ کو اصلاح
 کی طرف متوجہ نہ کرے کوئی صورت نظر نہیں آتی، دنیا میں کوئی بڑا کام سعیِ بلیغ
 کے بغیر نہیں ہوا یہاں تک کہ خدا تعالیٰ بھی کسی قوم کی حالت نہیں بدلتا جب
 تک کہ وہ قوم اپنی حالت خود نہ بدلے۔ ایک زنگستانی مصنف لکھتا ہے کہ دیانتداری
 سے محنت کرنا سب سے بڑی عبادت ہے خواہ اس محنت کا اثر کسی فرد خاص کی ذات
 تک محدود ہو خواہ تمام قوم پر اس کا اثر پڑتا ہو لیکن اگر غور کر کے دیکھا جائے تو فرد
 کا وجود قوم کے وجود کے بغیر تصور میں بھی نہیں آسکتا اور فرد کی کوئی ایسی حرکت نہیں
 جس کا اثر تمام قوم پر نہ پڑتا ہو اور ایسی صورت میں آپ اندازہ کر سکتے ہیں کہ ہر فرد
 کی محنت حقیقت میں ایک قومی کام ہے۔ اگر اس محنت کا مدعا مذموم ہو گا تو قوم
 پر بڑا اثر پڑے گا اور نیک ہو گا تو قوم پر اچھا اثر پڑے گا۔ پس فرد قوم کا پہلا فرض یہ
 ہے کہ وہ دیانتداری کے ساتھ اس تمدنی مقصد کو پورا کرے جو قوم نے اس کے
 ذمہ دے رکھا ہے اور اس بات کو سمجھا جائے کہ اس کا عروج و زوال حقیقت میں قوم
 کا عروج و زوال ہے۔ وہ محنت جس کا نام عبادت رکھا گیا ہے اور جس کی نسبت
 ایک فارسی شاعر کہتا ہے

جز بہ محنت نہ شود پایہ رہ عشقِ رواں

اشک من خون جگر خورد و دیدن آموخت

دنیا میں کسی قوم کی اصلاح نہیں ہو سکتی، جب تک کہ اس قوم کے افراد اپنی
 ذاتی اصلاح کی طرف توجہ نہ کریں کیونکہ جیسا میں نے ابھی کہا ہے فرد کے تمام اعمال

حرکات حقیقت میں قومی افعال و حرکات ہیں یہاں تک کہ اس کی زندگی بھی اس کی اپنی نہیں ہے بلکہ قوم کی ملکیت ہے۔ خودکشی کیوں جرم قرار دی گئی ہے؟ بادی النظر میں یہ تو معلوم ہوتا ہے کہ خودکشی کا اقدام کرنے والے کو سزا دینا ظلم ہے مگر یہ ایک سطحی خیال ہے۔ قانون نے اس بات کو اصولاً تسلیم کر لیا ہے کہ فرد کی زندگی حقیقت میں قوم کی زندگی ہے اور خودکشی کرنے والا اپنی جان پر ظلم نہیں کرتا بلکہ حقیقت میں اس تمدنی قوت کو معدوم کرنا چاہتا ہے جس کا وہ بحیثیت فرد قوم ہونے کے ایک منظر ہے۔

اگر ہم جاپان کی تاریخ سے فائدہ اٹھانا چاہیں اور موجودہ وقت میں یہی ملک ہمارے واسطے بہترین نمونہ ہے تو اس وقت ہمیں دو چیزوں کی سخت ضرورت ہے یعنی اصلاح تمدن اور تعلیم عام مسلمانوں میں اصلاح تمدن کا سوال درحقیقت ایک مذہبی سوال ہے۔ کیونکہ اسلامی تمدن اصل میں اسلام کی عملی صورت کا نام ہے اور ہماری تمدنی زندگی کا کوئی پہلو ایسا نہیں ہے جو اصول مذہب سے جدا ہو سکتا ہو میرا یہ منصب نہیں کہ میں اس اہم مسئلہ پر مذہبی اعتبار سے گفتگو کروں تاہم میں اس قدر کہنے سے باز نہیں رہ سکتا کہ حالات زندگی میں ایک عظیم الشان انقلاب آجانے کی وجہ سے بعض ایسی تمدنی ضروریات پیدا ہو گئی ہیں کہ فقہاء کے استدلالات جن کے مجموعے کو عام طور پر شریعت اسلامی کہا جاتا ہے۔ ایک نظر ثانی کے محتاج ہیں۔ میرا یہ عندیہ نہیں کہ مسلمات مذہب میں کوئی اندرونی نقص ہے جس کے سبب سے وہ ہماری موجودہ تمدنی ضروریات پر حاوی نہیں ہیں بلکہ میرا مدعا یہ ہے کہ قرآن شریف اور احادیث کے وسیع اصول کی بناء پر جو استدلالی فقہاء نے وقتاً فوقتاً کیے ہیں ان میں سے اکثر میں جو خاص خاص زمانوں کے لئے واقعی مناسب اور قابل عمل تھے مگر حال کی ضروریات پر کافی طور سے حاوی نہیں ہیں۔ اگرچہ شیعہ

مفسروں نے بعض بعض اصول کی تشریح میں ایک حیرت ناک وسعت نظر سے کام لیا ہے تاہم جہاں تک میرا علم ہے شریعت اسلامی کی توضیح جناب ابوحنیفہؒ نے کی ہے ویسی کسی اسلامی مفسر نے آج تک نہیں کی۔ اگر مذہب اسلام کی رو سے مجموعوں کے ذریعہ بڑے بڑے علماء اور حکماء کی یادگاریں قائم رکھنے کا دستور جائز ہوتا تو یہ عظیم الشان فقیہ اس عزت کا سب سے پہلا حق دار تھا۔ دینی خدمت کے اس حصہ یعنی فلسفہ شریعت کی تفسیر و توضیح میں امیر المؤمنین جناب علیؑ کے بعد جو کچھ اس فلسفی امام نے سکھایا ہے قوم اسے کبھی فراموش نہیں کرے گی۔ لیکن اگر موجودہ حالات زندگی پر غور و فکر کیا جائے تو جس طرح اس وقت ہمیں تائید اصول مذہب کے لئے ایک جدید کلام کی ضرورت ہے اسی طرح قانون اسلام کی جدید تفسیر کے لئے ایک بہت بڑے فقیہ کی ضرورت ہے جس کے قوائے عقلیہ و متخیلہ کا پیمانہ اس قدر وسیع ہو کہ وہ مسلمات کی بناء پر قانون اسلامی کو نہ صرف ایک جدید پیرائے میں مرتب و منظم کر سکے بلکہ تجنیل کے زور سے اصول کو ایسی وسعت دے سکے جو حال کے تمدنی تقاضوں کی تمام ممکن صورتوں پر حاوی ہو۔ جہاں تک مجھے معلوم ہے اسلامی دنیا میں اب تک کوئی ایسا عالی دماغ مقنن پیدا نہیں ہوا اور اگر اس کام کی اہمیت کو دیکھا جائے تو معلوم ہوتا ہے کہ یہ کام شاید ایک سے زیادہ دماغوں کا ہے اور اس کی تکمیل کے لئے کم از کم ایک صدی کی ضرورت ہے۔ یہ بہت بڑی دلچسپ ہے مگر چوں کہ قوم ابھی ٹھنڈے دل سے اس قسم کی باتیں سننے کی عادی نہیں ہے اس واسطے میں اسے مجبوراً نظر انداز کرتا ہوں۔

نہایت جرأت بروض حال مرا

گلہ مندم زبے ز با نہا

(انت رام مخلص سودہروی)

باوجود اس بات کے میں چند خاص تمدنی ضروریات کی طرف ناظرین کو متوجہ

کرنا چاہتا ہوں اور امید کرتا ہوں کہ ان پر غور کر کے ان سے فائدہ اٹھانے کی
 کوشش کی جائے گی۔ اصلاح تمدن کے ضمن میں سب سے نازک مسئلہ حقوق نسواں
 ہے جس کے ساتھ چند اور ضروری مسائل مثلاً اتحاد ازدواج، پردہ، تعلیم وغیرہ وابستہ
 ہیں۔ مغربی علماء نے حقوق نسواں کے متعلق مذہب اسلام پر بعض بڑے بے جا اعتراض
 کئے ہیں لیکن یہ اعتراض حقیقت میں مذہب اسلام پر نہیں ہیں جیسا کہ ان علماء نے خیال
 کیا ہے بلکہ ان کی آماجگاہ استدالات ہیں جو فقہاء اسلام نے کلام الہی کے وسیع
 اصولوں سے کئے ہیں اور جن کی نسبت یہ کہا جاسکتا ہے کہ جزوی اجتہاد مذہب
 کے کوئی ضروری اجزاء نہیں ہیں۔ ان تمام اعتراضات کا مقصد مدعا یہی ہے کہ اصول
 مذہب اسلام کی رد سے عورتوں کی حیثیت محض غلامانہ ہے لیکن ذرا سوچنے کا مقام
 ہے کہ جس نبی نے نوع انسان کے ایک بہت بڑے گروہ یعنی غلاموں کو حقوق کی رد سے
 آقاؤں کے مساوی کر دیا۔ یہ کس طرح ممکن تھا کہ وہی نوع انسان کے ایک نہایت
 ضروری حصے کو جس کو اس نے اپنی تین محبوب ترین اشیاء میں شامل کیا ہے۔ غلاموں
 کی صورت میں منتقل کر دیتا۔ مسلمانوں کا موجودہ طریق عمل زیادہ تر فقہاء قدیم کے
 ذاتی استدالات پر مبنی ہے اور اس میں کچھ شک نہیں کہ استدالات ترمیم طلب
 ہیں اور کون کہہ سکتا ہے کہ استدالات میں موجودہ حالات کے رد سے ترمیم کرنا گناہ
 ہے بشرطیکہ یہ ترمیم اصول مذہب کے خلاف نہ ہو۔ عمومیات کو چھوڑ کر اگر خصوصیات
 پر نظر کی جائے تو عورتوں کی تعلیم سب سے زیادہ توجہ محتاج ہے، عورت حقیقت میں تمام
 تمدن کی جڑ ہے "ماں" اور "بیوی" دو ایسے پیارے لفظ ہیں کہ تمام مذہبی اور تمدنی
 نیکیاں ان میں مشترک ہیں۔ اگر ماں کی محبت میں حب وطن اور حب قوم پوشیدہ
 ہے جس میں سے تمام تمدنی نیکیاں بطور نتیجے کے پیدا ہوتی ہیں تو بیوی کی محبت اس
 سوز کا آغاز ہے جس کو عشق الہی کہتے ہیں پس ہمارے لئے یہ ضروری ہے کہ تمدن کی جڑ
 کی طرف اپنی توجہ مبذول کریں اور اپنی قوم کی عورتوں کو تعلیم کے زیور سے

آراستہ کریں۔ مرد کی تعلیم صرف ایک فرد واحد کی تعلیم ہے مگر عورت کو تعلیم دنیا حقیقت میں تمام خاندان کو تعلیم دینا ہے۔ دنیا میں کوئی قوم ترقی نہیں کر سکتی اگر اس قوم کا آدھا حصہ جاہل مطلق رہ جائے لیکن اس ضمن میں ایک غور طلب سوال یہ پیدا ہوتا ہے کہ آیا مشرقی عورتوں کو مغربی طریق کے مطابق تعلیم دی جائے یا کوئی ایسی تدبیر اختیار کی جائے جس سے ان کے وہ شریفانہ اطوار جو مشرقی دل و دماغ کے ساتھ خاص ہیں قائم رہیں۔ میں نے اس سوال پر غور و فکر کیا ہے مگر چونکہ اب تک ملک کسی قابل عمل نتیجے پر نہیں پہنچا اس واسطے فی الحال میں اس بارے میں کوئی رائے نہیں دے سکتا۔

تعداد ازدواج کا دستور بھی اصلاح طلب ہے۔ اس میں کچھ شک نہیں کہ اس کا جائز قرار دیا جانا ایک دقیق روحانی وجہ پر مبنی تھا اور علاوہ اس کے ابتدائی اسلام میں اقتصادی اور سیاسی لحاظ سے اس کی ضرورت بھی بھٹی مگر جہاں تک میں سمجھتا ہوں موجودہ مسلمانوں کو فی الحال اس کی کوئی ضرورت نہیں ہے۔ موجودہ حالت میں اس پر زور دنیا قوم کے اقتصادی حالات سے غافل رہنا ہے اور امرائے قوم کے ہاتھ میں زنا کا ایک شرعی بہانہ دینا ہے۔

عورتوں کے حقوق کے ضمن میں پردے کا سوال بھی غور طلب ہے کیونکہ کچھ عرصہ سے اس پر بڑی بحث ہو رہی ہے بعض مسلمان جو مغربی تہذیب سے بہت متاثر ہو گئے ہیں۔ اس دستور کے سخت مخالف ہیں اور اس بات پر زور دیتے ہیں کہ اسلام کے ابتدائی زمانے میں اور نیز حال کے دیگر اسلامی ممالک میں پردے کی یہ صورت نہیں ہے جو آج کل ہندوستان میں ہے لیکن اگر غور کر کے دیکھا جائے تو معلوم ہوتا ہے کہ ہندوستان میں پردے پر سخت زور دیا جانا اخلاقی وجوہ پر مبنی تھا۔ چونکہ اقوام ہندوستان نے اخلاقی لحاظ سے کچھ بہت ترقی نہیں کی اس واسطے اس دستور کو یک قلم موقوف کر دینا میری رائے میں قوم کے لئے نہایت مضر ہوگا۔ ہاں اگر قوم کی اخلاقی حالت پھر ایسی ہو جائے جیسی کہ ابتدا و زمانہ اسلام میں تھی تو اس کے زور کو بہت کم کیا جاسکتا ہے اور قوم کی عورتوں کو آزادی

سے افراد قوم کے ساتھ تبادلہ خیالات کرنے کی عام اجازت ہو سکتی ہے۔

ان تمام اصلاحوں کے علاوہ شادی کی بعض قبیح رسوم قوم کی توجہ کی محتاج ہیں
 نارضامندی کی شادیاں مسلمانوں میں عام ہو رہی ہیں جن کی وجہ سے ۹۹ فیصدی اسلامی
 گھروں میں اس بات کا روزگار ہوتا ہے کہ میاں بیوی کی آپس میں نہیں بنتی۔ منگنی کا
 دستور نہایت مفید ہو سکتا ہے بشرطیکہ شادی سے پہلے میاں بیوی کو اپنے بزرگوں کے
 سامنے ملنے کا موقع دیا جائے تاکہ وہ ایک دوسرے کی عادات اور مزاج کا مطالعہ
 کر سکیں اور اگر ان کے مذاق قدرتا مختلف واقع ہوئے ہیں تو منگنی کا معاہدہ فریقین
 کی خواہش سے ٹوٹ سکے لیکن افسوس ہے کہ موجودہ دستور کے مطابق ناکھو
 ما طاب لکم من النساء پر پورا عمل نہیں ہو سکتا۔ لڑکا خواہ منگنی سے پہلے اپنے
 سسرال کے گھر میں جاتا ہی ہو منگنی کے بعد تو اس کو اس گھر سے ایسا پرہیز کرنا ہوتا
 ہے جیسے کہ ایک متقی کومنیانہ سے۔ افغانوں میں منگنی کے بعد میاں بیوی کو آپس
 میں ملنے کی عام اجازت ہوتی ہے لیکن یہ مغلیہ دستور اسلامی نہیں ہے بلکہ اسرائیلی
 ہے اور سٹھانوں کے اسرائیلی الاصل ہونے پر دلالت کرتا ہے۔ اس میں کچھ شک نہیں کہ
 اس دستور میں بہت سی قباحتیں ہیں۔ منجملہ ان کے ایک یہ ہے کہ منگنی کے بعد سے
 شادی کے زمانے تک بعض مسلمان ذاتوں میں بہت سارے فضول طور پر خرچ
 ہوتا ہے علاوہ اس کے دزدکی فائدہ جنگیاں اور شکوے شکایت ہوا کرتے ہیں جن سے
 جانبین میں ابتدا ہی سے بد مزگی پیدا ہو جاتی ہے اور ان کے نتائج سے میاں بیوی
 کی آئندہ زندگی بسا اوقات نہایت تلخ ہو جاتی ہے تاہم اگر اس کی اصلاح کر دی
 جائے تو میں سمجھتا ہوں کہ یہ دستور نہایت مفید ہو سکتا ہے کیوں کہ اس میں مغربی
 دستور کو رٹ شپ کی تمام خوبیاں موجود ہیں اور نقائص معدوم۔ منجملہ اور قومی
 امراض کے ایک نام و نمود کی خواہش کا مرض ہے جو عام طور پر ہمارا دامنیگر ہے۔ مجھے
 اس وقت ایک معنی خیز لطیفہ یاد آیا جس کے بیان کرنے سے رک نہیں سکتا۔ ہمارے
 سیالکوٹ کے قریب تحصیل وزیر آباد میں ایک بزرگ کیر شاہ نام رہا کرتے تھے

رندانہ طریق کے ایک صاحب کرامت درویش تھے اور مراقبہ وحدت الوجود سے انھیں خصوصیت تھی۔ قرب و جوار کے تمام عزیزین ہندو اور مسلمان ان کے حلقہ مريدان میں شامل تھے۔ ایک روز کا ذکر ہے کہ ایک دیوان صاحب جوان کے معتقد تھے اپنے اکلوتے بیٹے کی شادی سے فارغ ہو کر حضرت کی زیارت کو آئے اور آتے ہی اپنے نام و نمود کا نقشہ آمارنا شروع کیا۔ وہ بزرگ ان کے اخراجات کی طویل فہرست خاموشی سے سن رہے تھے کہ ایک درویش نے سائیں صاحب کی خدمت میں آ کر عرض کیا کہ حضرت کھانا تیار ہے۔ سائیں صاحب نے پوچھا بھائی نری خشک روٹی ہے کہ ساتھ کوئی سالن بھی ہے؟ درویش نے عرض کیا کہ حضرت سالن اس وقت موجود نہیں۔ آپ نے دیوان صاحب سے فرمایا کہ ذرا بازار سے جا کر ایک روٹی تو لے آؤ ہمیں یہی سالن کا کام دے جائے گی۔ اتفاقاً دیوان صاحب کے جیب میں اس وقت کوئی پیسہ موجود نہ تھا۔ ذرا اکھیا نے ہوئے سائیں صاحب کے سامنے جو چند کوڑیاں رکھی تھیں انھیں دیکھ کر بڑے حضرت یہ کوڑیاں دلائیے میرے پاس اس وقت کچھ نہیں۔ آپ نے فرمایا کہ بیٹے کی شادی کی پر جو نام و نمود تم نے حاصل کیا ہے اسے دے کر ایک مولیٰ لے آؤ۔ دیوان صاحب مسکرائے اور کہنے لگے حضرت! کھانا نام و نمود کے عوض میں بھی کوئی کھانے پینے کی چیز ہاتھ آسکتی ہے۔ سائیں صاحب نے اپنے معمولی ظریفانہ طریق میں فرمایا کہ بھائی جس نام و نمود کی قیمت ایک مولیٰ بھی نہیں پڑتی اس کے حصول سے فائدہ ہی کیا۔ دیوان صاحب نہایت خفیف ہوئے اور آئندہ کے لئے اپنی حرکات سے توبہ کی۔

اصلاح تمدن کے بعد ہماری دوسری ضرورت تعلیم عام ہے۔ مسلمانوں نے بالعموم یہ سمجھا ہے کہ تعلیم کا مقصد و منشاء زیادہ تر دماغی تربیت ہے اور جو تعلیمی کام آج تک ہمارے اہل الرائے نے کیا ہے اس کی بناء پر اسی خیال پر رہی ہے۔ مگر میں نے جہاں تک اس مسئلہ پر غور و فکر کیلئے میں سمجھا ہوں کہ تعلیم کا اصل مقصد نوجوانوں میں ایک ایسی قابلیت کا پیدا کرنا ہے جس سے ان میں باحسن و جود اپنے تمام فرائض

کے ادا کرنے کی صلاحیت پیدا ہو جائے میری مراد یہ نہیں کہ جو دماغ قدرتی طور پر علمی تحقیقات کی اصلی صورتوں کی طرف میلان رکھتے ہیں ان کے نمو کو روک دیا جائے بلکہ میرا مدعا یہ ہے کہ مجموعی حیثیت میں قومی تعلیم کی بنیاد ان ضرورتوں پر ہونی چاہیے جو انقلاب حالات کی وجہ سے پیدا ہوتی ہوں۔ انگلستان ایک تجارتی قوم ہے۔ نیپولین ہمیشہ اس قوم کو دوکانداروں کی قوم کہا کرتا تھا مگر میں سمجھتا ہوں کہ تاریخی لحاظ سے یہ بات نیپولین کے زمانے میں اس قدر صحیح نہ تھی جس قدر اب ہے۔ یہ ملک اپنی خوراک کے چار حصے اور قریباً قریباً تمام مصالحہ خام غیر مالک کو اپنی مصنوعات دیتا ہے بالفاظ دیگر یوں کہو کہ انگلستان ایک بہت بڑی دوکان ہے جس سے تمام کی تو میں اپنی ضرورت کی چیزیں خرید کرتی ہیں۔ ان حالات میں ظاہر ہے کہ انگلستان کو زیادہ تر ایسے آدمیوں کی ضرورت ہے جو اس کے تجارتی کاروبار کو سرانجام کر سکیں۔ لہذا یہ ضروری ہے کہ ایسے ملک میں تعلیم کا مدعا زیادہ تر تجارتی قابلیت پیدا کرنا ہو اور اگر واقعات کی رو سے دیکھا جائے تو انگلستان نے اپنی قومی تعلیم میں اس بات کو ملحوظ رکھا ہے۔ اس وقت قومی زندگی کے شرائط میں جو حیرت ناک انقلاب آیا ہے میری رائے میں اس کی سب سے بڑی خصوصیت صنعت و تجارت ہے۔ ایشیائی قوموں میں سے جاپانیوں نے سب سے پہلے اس تغیر کے مفہوم کو سمجھا اور اپنے ملک کی صنعت کو ترقی دینے میں ایسے سرگرمی سے مصروف ہوئے کہ آج یہ لوگ دنیا کی تہذیب اتمام میں شمار ہوئے ہیں۔ اس امتیاز کی وجہ یہ نہیں ہے کہ جاپانیوں میں بڑے بڑے فلسفی یا شاعر ادیب پیدا ہوئے ہیں بلکہ جاپانی عظمت کا تمام دار و مدار جاپانی صنعت پر ہے۔

وہ مصارف زندگی جو آج کل اقوام عالم میں شروع ہوئے اور جس کے نتائج بعض اقوام کی صورت میں یقیناً نہایت خطرناک ہوں گے ایک ایسی جنگ ہے جس کو مسلح سپاہیوں کی ضرورت نہیں بلکہ اس کے سپاہی وہ ہنرمند دست کار ہیں جو خاموشی کے ساتھ اپنے اپنے ملک کے کارخانوں میں کام کر رہے ہیں۔ اس زمانے میں اگر کسی قوم کی قوت کا اندازہ کرنا مطلوب ہو تو اس قوم کی توپوں اور بندو قوں کا

معاذتہ نہ کرے بلکہ اس کے کارخانوں میں جاؤ اور دیکھو کہ وہ قوم کہاں تک غیر قوموں
 کی محتاج ہے اور کہاں تک اپنی ضروریات کو اپنی محنت سے حاصل کرتی ہے۔ ان
 حالات کو مد نظر رکھ کر میں اس نتیجے پر پہنچا ہوں کہ ہندوستانیوں اور خصوصاً مسلمانوں
 کو تعلیم کی تمام شاخوں سے زیادہ صنعت کی تعلیم پر زور دینا چاہیے۔ واقعات کی رو سے
 میں یہ بات دثوق کے ساتھ کہہ سکتا ہوں کہ جو قوم تعلیم کی اس نہایت ضروری شاخ
 کی طرف توجہ نہ کرے گی وہ یقیناً ذلیل و خوار ہوتی جائے گی۔ یہاں تک کہ صفحہ ہستی
 پر اس کا نام و نشان بھی باقی نہ رہے گا لیکن افسوس ہے کہ مسلمان بالخصوص اس سے
 غافل ہیں اور مجھے اندیشہ ہے کہ وہ اپنی غفلت کا خمیازہ نہ اٹھائیں میں صنعت و
 حرفت کو قوم کی سب سے بڑی ضرورت خیال کرتا ہوں اور اگر میرے دل کی پوچھو تو میں
 سچ کہتا ہوں کہ میری نگاہ میں اس بڑھئی کے ہاتھ جو کے متواتر کھردرے ہو گئے ہیں
 ان نرم نرم ہاتھوں کی نسبت بدرجہا خوبصورت اور مفید ہیں جنہوں نے قلم کے سوا
 کسی اور چیز کا بوجھ کبھی محسوس نہیں کیا۔ اس مضمون کے متعلق تاثرات کا جو بحجم میرے
 دل میں ہے اسے الفاظ میں ظاہر نہیں کر سکتا اور یقیناً ان ٹوٹی پھوٹی سطور سے
 میرے مافی الضمیر کا پورا اندازہ نہیں لگایا جاسکتا۔

از اشک میر سید کہ در دل خردش است

ایں قطرہ دریا چہ خبر داشتہ باشد

سودیشی تحریک

بیسویں صدی کے ابتدائی عشرہ میں ہندوستان میں سودیشی تحریک کا چرچا شروع ہوا۔ یہ تحریک اہل ہند کے لئے مفید کھتی یا مضر اس کو جاننے کے لئے منشی دیانند رائے نے اپنے رسالے "زمانہ" کا پوربابت اپریل ۱۹۰۶ء میں حسب ذیل سوالات شائع کئے اور ملک کے سیاست دانوں اور عالموں سے ان کی رائے طلب کی

سوال ۱۔ سودیشی تحریک بذات خود ملک کی ترقی کے لئے کہاں تک مفید ہے اور اس تحریک کے نشیب و فراز، نفع و نقصان اور عمل درآمد کے متعلق آپ کی مفصل رائے کیا ہے۔

سوال ۲۔ اس تحریک میں ہندوستان کے اتفاق کی کہاں تک ضرورت ہے؟ خاص مسلمانوں کے لئے اس سے کوئی نفع یا نقصان پہنچنے کی کہاں تک امید ہے؟

سوال ۳۔ اس تحریک کی کامیابی کے متعلق آپ کا کیا خیال ہے اور اس کی کامیابی کا ہندو مسلمانوں پر جداگانہ اور ملک پر بہ حیثیت مجموعی کیا اثر ہوگا؟

[ان سوالات کے جواب دینے والوں میں مولانا شبلی، مولانا حالی بھی تھے۔ اقبال اس زمانے میں اعلیٰ تعلیم کی غرض سے لندن گئے ہوئے تھے مدیر زمانے کی درخواست پر انھوں نے کمبریج سے جو جواب بھیجا تھا وہ زمانہ بابت مئی ۱۹۰۶ء میں یوں درج ہے]

از جناب پروفیسر محمد اقبال صاحب ایم۔ اے انڈیکمبرج

۱۔ سودیشی تحریک ہندوستان کے لئے کیا ہر ملک کے لئے جس کے اقتصادی اور سیاسی حالات ہندوستان کی طرح ہوں مفید ہے۔ کوئی ملک اپنے سیاسی حقوق کو حاصل نہیں کر سکتا جب تک کہ پہلے اس کے اقتصادی حالات درست نہ ہو جائیں۔ ہمارے اہل الرائے سیاسی آزادی سیاسی آزادی پکارتے ہیں مگر کوئی شخص اس بارے میں اصول کی طرف توجہ نہیں کرتا کہ سیاسی آزادی کے شرائط میں سب سے بڑی شرط کسی ملک کا اقتصادی دور میں سہقت سے جانا ہے جہاں تک کہ اس کا جزائی مقام اور دیگر قدرتی اسباب اس کے مدد ہوں سیاسی آزادی کوئی معمولی چیز نہیں ہے کہ بغیر دام دئے مل جائے۔ انگلستان کی سرزمین کے ہر ذرہ میں ان لوگوں کا خون چمکتا ہو نظر آتا ہے جنہوں نے سیاسی حقوق کی خاطر اپنی جانیں قربان کیں باغیوں کی طرح نہیں بلکہ ان لوگوں کی طرح جن کے دلوں میں اپنے وطن کے قانون اور اس کے رسوم کی عزت ہوتی ہے اور جو اپنے گویاں قدر خون کے قطرے قانون کی تائید میں بہاتے ہیں نہ اس کی تردید اور مخالفت میں میرا تہیہ مذہب ہے کہ جو قوم خود آزادی کی دلدادہ ہو وہ اوروں کی آزادی کو شک کی نگاہ سے نہیں دیکھ سکتی اور انگریزوں کی سادھرت دیکھ کر بھی میرے اس خیال کی تائید ہوتی ہے۔ ہاں ہم لوگوں میں اس کی قابلیت ہونا ضروری ہے اور اس قابلیت کے پیدا ہونے کا سب سے بڑا سبب جیسا کہ میں نے اوپر اشارہ کیا اقتصادی قوانین کو ایک مرکز پر جمع کرنا ہے جس کی طرف خوش قسمتی سے اب اہل وطن کی توجہ ہوئی ہے لیکن افسوس ہے کہ بے وجہ جوش ہماری آرزو کو تارک کر دیتا ہے اور ہم اس جوش میں ایسے طفلانہ حرکات کرتے ہیں جس کا مفید اثر کچھ نہیں ہوتا اور جن کا نقصان دیر پا ہوتا ہے۔ کھلایہ بھی کوئی عقل کی بات ہے کہ امریکہ اور جرمن کی چیزیں خریدو مگر انگلستان کی چیزوں کو ہندو کے باناروں سے خارج کر دو۔ مجھ کو تو اس کا اقتصادی فائدہ کچھ نظر نہیں آتا۔ بلکہ اگر انسان فطرت کے محرکات پر غور کرے تو اس میں سراسر نقصان ہے۔

اس طریق عمل سے تو یہ معلوم ہوتا ہے کہ انگلستان سے ہم کو سخت نفرت ہے نہ یہ کہ ہم کو ہندوستان سے محبت ہے اپنے وطن کی محبت کسی غیر ملک (؟) کے مستلزم نہیں ہے۔ علاوہ اس کے اقتصادی لحاظ سے اس میں فائدہ نہیں ہے۔ مغربی خیالات اور تعلیم کی اشاعت سے اب ہماری ضرورتوں کا احاطہ وسیع ہو گیا ہے اور اسی میں سے بعض اس قسم کے ہیں کہ سر دست ہمارا اپنا ملک ان کو پورا نہیں کر سکتا۔ پھر میں نہیں سمجھتا کہ اس طفلانہ فعل سے سوائے اس کے کہ حکام کو خواہ مخواہ بظن کیا جائے اور کیا فائدہ ہے؟ قطع نظر ان تمام باتوں کے ہزاروں چیزیں ایسی ہیں کہ ہمارا ملک بعض حوالی خصوصیات اور دیگر قدرتی اسباب کے عمل کی وجہ سے ان کو ارزاں نرخ پر تیار ہی نہیں کر سکتا۔ اس بات کی کوشش کرنا کہ ہماری ضرورتیں اپنے ملک کی خصوصیات سے پوری ہو جایا کریں سراسر جنون ہے۔

واقعات کے لحاظ سے دیکھو تو یہ بات کسی ملک کو نہ اب نصیب ہے اور نہ ہو سکتی ہے اور اگر یہ بات ممکن بھی ہو جائے تو اس میں میرے خیال سے بجائے فائدہ کے نقصان ہے جس کی مفصل تشریح اس مقام پر نہیں ہو سکتی۔ سودیشی تحریک کو عملی صورت دینے کے لئے میری رائے میں ان باتوں کا لحاظ ضروری ہے۔

(۱) وہ کونسی مصنوعات ہیں جو اس وقت ملک میں تیار ہو رہی ہیں اور ان کی کمیت اور کیفیت کیا ہے۔

(ب) وہ کونسی مصنوعات ہیں جو پہلے تیار ہوتی تھیں اور اب تیار نہیں ہوتیں۔

(ج) وہ کونسی مصنوعات ہیں جن کو ہم خصوصیت سے عمدہ اور ارزاں تیار کر سکتے ہیں۔

(د) ملک کے صوبوں یا دیگر قدرتی حصص کے لحاظ سے وہ کون کون سے مقام ہیں جو بعض اسباب کی وجہ سے خاص خاص مصنوعات کے لئے موزوں ہیں۔

(۱) تخمیناً کس قدر سرمایہ زیورات وغیرہ کی صورت میں ملک میں معطل پڑا ہے اور اس کو استعمال میں لانے کے لئے کیا وسائل اختیار کئے جائیں۔ ان تمام امور کو ملحوظ رکھ کر عملی کام شروع کرنا چاہیے۔ ضرور ہے کہ ابتدا میں ناکامی کا سامنا بھی ہو

مگر کوئی بڑا کام سوائے قربانی کے نہیں ہوا۔ کسی ملک کے اقتصادی حالات کا درست ہونا
تھوڑے عرصہ کا کام نہیں ہے، اس میں صدیوں کی ضرورت ہے۔ ہم نقصان اٹھائیں گے
تو ہماری آئندہ نسلیں فائدہ اٹھائیں گی۔ علاوہ اس کے مشترک سرمایہ کی جماعتیں نہایت مفید
ثابت ہوں گی خصوصاً ہمارے ملک میں جہاں کے لوگ کم سرمایہ رکھتے ہیں۔ سرمایہ کے بہترین
تمازج اس وقت پیدا ہوتے ہیں جب اس کی مقدار بڑی ہو۔ مگر علمی لحاظ سے کامیاب ہونے
کے لئے سب سے بڑی ضرورت اصلاح اخلاق کی ہے۔ لوگوں کو ایک دوسرے پر اعتبار کرنا
سکھاؤ، ان کے اسرافِ عادت پر نکتہ چینی کر دو، ان کے دل پر یہ امر نقش کر دو کہ انسان
کی زندگی کا مقصد خود غرضی کے پردے میں بنی نوع انسان کی بہتری کی جستجو کرنا ہے۔ افسوس
ہے کہ میں جیسا چاہتا تھا وہاں جواب نہیں لکھ سکا کچھ اس خیال سے کہ ڈاک کا وقت جاتا
ہے اور کچھ اس خیال سے کہ زیادہ تعویق مناسب نہ ہوگی۔

(۲) سیاسی حقوق کے اصول کی دوسری بڑی شرط کسی ملک کے افراد کے اغراض کا متحد ہونا
ہے۔ اگر اتحادِ اغراض نہ ہوگا تو قومیت پیدا نہ ہوگی اور اگر افراد قومیت کے شیرازے
سے ایک دوسرے کے ساتھ وابستہ نہ ہوں گے تو نظامِ قدرت کے قوانین ان کو صنف
ہستی سے حرفِ غلط کی طرح مٹادیں گے۔ قدرت کسی خاص فرد یا مجموعہٴ افراد کی پروا نہیں
کرتی۔

مگر رونا تو اس بات کا ہے کہ لوگ اتفاق اتفاق پکارتے ہیں اور عملی زندگی اس
قسم کی اختیار نہیں کرتے جس سے ان کے اندرونی رجحانات کا اظہار ہو۔ ہم کو قال کی ضرورت
نہیں ہے۔ خدا کے واسطے حال پیدا کرنے کی کوشش کرو۔ مذہب دنیا میں صلح کرنے
کے لئے آیا ہے نہ کہ جنگ کی غرض سے۔

میرے رائے میں اس تحریک کی کامیابی سے مسلمانوں کو ہر طرح فائدہ ہے۔ ایک صاحب
نے کسی اخبار میں یہ خط چھپوایا تھا کہ مسلمانوں کو اس سے کوئی فائدہ نہیں ہے کیونکہ عام طور
پر مسلمان زراعت پیشہ ہیں۔ ان کا یہ ارشاد شاید پنجاب کی صورت میں صحیح ہو تاہم یہ کہنا
کہ مسلمان زراعت پیشہ ہیں۔ اس امر کی دلیل نہیں ہو سکتا کہ مسلمانوں کو سودہشی تحریک

کی کامیابی سے کچھ فائدہ نہیں ہے اگر مصنوعات سستی ہوں (جو بالآخر اس تحریک کی کامیابی کا نتیجہ ہوگا) تو خریدنے والوں کو بھی فائدہ ہے اور بیچنے والوں کو بھی۔ مسلمان خواہ بیچنے والے ہوں خواہ خریدنے والے ہر طرح فائدہ میں ہیں۔ ہاں اگر وہ بیچنے والے ہیں تو انکو زیادہ فائدہ ہے اور یہ کون کہتا ہے کہ وہ بائع نہ بنیں۔

(۳) صبر و استقلال سے کام کیا گیا تو اس تحریک میں ضرور کامیابی ہوگی۔ دور اندیشی تمام کامیابی کا راز ہے۔ ایک حد تک تو اس تحریک کے مطابق ملک میں عمل درآمد ہو رہا ہے۔ اس عمل کے توسیع کی ضرورت ہے جو اس ضرورت میں ممکن ہے کہ عمدہ اور ارزاں مصنوعات پیدا کر کے گراں اور ظاہری نمائش والی چیزوں کو ملک سے نکالو (۶) مقدس عہد لہذا کہ ہم خارجی مالک مصنوعات کا استعمال نہ کریں گے اور جوش میں آکر انگریزی کپڑے کے کوٹ آگ میں پھینک دینا ایک طفلانہ فعل ہے جو اقتصادی لحاظ سے غیر مفید اور سیاسی لحاظ سے مضر ہے۔ اگر اس تحریک سے ہندو اور مسلمانوں میں اتحاد اغراض پیدا ہو جائے اور رفتہ رفتہ قوی ہوتا جائے تو سبحان اللہ اور کیا چاہیے۔ ہندوستان کے سوئے ہوئے نصیب بیدار ہوں اور میرے دیرینہ وطن کا نام جلی قلم سے فرق اقوام میں لکھا جائے۔

والسلام

اسلامی یونیورسٹی

اسلامی یونیورسٹی کے مضمون پر بہت سی بحث ہو چکی ہے مگر ایک پہلو سے ابھی اس مضمون پر بحث ہونی باقی تھی۔ وہ مذہبی پہلو ہے۔ میرے خیال میں مسلمانوں کا ہر ایک مسئلہ مذہبی مسئلہ ہے خواہ وہ تمدنی ہو یا کچھ اور۔ ان سب کا تعلق مسلمانوں کے مذہب سے ہوتا ہے۔

سید علامہ اقبال پہلی مرتبہ علی گڑھ ۹ فروری ۱۹۱۱ء میں آئے تھے اس وقت انھوں نے علی گڑھ کالج میں ایک لکچر بھی دیا تھا اس لکچر کا اردو ترجمہ مولانا ظفر علی خاں نے کیا تھا جو اس کتاب میں بہ عنوان "ملت بیفاد پر ایک عمرانی نظر" شامل ہے، اور اپنی مشہور نظم "ترانہ ملی" سنائی تھی، یہ وہ زمانہ تھا کہ مسلم اکابرین مثلاً وقار الملک، ہر لانس آغا خان، سر ضیاء الدین اور بہت سے دوسرے حضرات علی گڑھ کالج کو محمدن یونیورسٹی بنانے کی جدوجہد کر رہے تھے۔ ہندوستان بھر میں اس اہم مقصد کی تکمیل کے چرچے تھے۔ تقریروں اور تحریروں کے ذریعہ ہند کے مسلم علماء، سیاست داں ماہرین تعلیم، شاگرد غیرہ حضرات نے محمدن یونیورسٹی کے خواب کو شرمندہ تعبیر بنانے میں حصہ لیا۔ علامہ اقبال نے بھی اس تحریک سے متاثر ہو کر اپنے خیالات کا اظہار ایک تقریر میں کیا۔ یہ تقریر علامہ اقبال نے ۱۹ فروری ۱۹۱۱ء کو محمدن ہال لاہور میں کی تھی۔ اسلامی یونیورسٹی اقبال کی نظر میں کیسی ہونی چاہیے وہ اس تقریر میں ملاحظہ ہو۔

(شکیل)

عام لوگوں کا خیال ہے کہ محمد بن یونیورسٹی سے ہم بہت زیادہ گریجویٹ بنا سکیں گے۔ یہ سچ ہے مگر مسلمانوں کے لئے یہ نتیجہ کوئی بڑا اور اہم نتیجہ نہیں۔ دنیا کی یونیورسٹیاں دنیا کی مختلف قومی اصول کی حفاظت کے لئے قائم ہیں۔ سوال یہ ہے کہ مسلمان لوگ کس قومی اصول کی حفاظت کے لئے یونیورسٹی بنانا چاہتے ہیں؟ مسلمانوں کا قومی اصول کیا ہے؟ کسی ملک کی قومیت کا دار مدار اس کے آباد اجداد پر ہے، کسی ملک کی قومیت کا دار مدار وطن پر ہے اور کسی ملک کی قومیت کا تعلق وطن سے ہے جیسا کہ انگریزوں کی قومیت کا تعلق انگلستان سے ہے مگر مسلمان کسی ملک سے اپنی قومیت کو وابستہ نہیں کر سکتے۔ ہندوستان کے مسلمان ترکی کے مسلمانوں سے بالکل جداگانہ ملکی اغراض رکھتے ہیں۔ مصر کے مسلمان ایران کے مسلمانوں سے ملکی نقطہ خیال سے متفق نہیں ہیں کیونکہ دونوں کی اغراض علیحدہ علیحدہ ہیں۔ اس صورت میں صاف ظاہر ہے کہ مسلمان کسی خاص ملک سے اپنی قومیت وابستہ نہیں کر سکتے۔

نرالا سارے جہاں سے اس کو عرب کے معمار بنایا
 بتا ہمارے حصار ملت کی اتحاد وطن نہیں ہے

تو کیا مسلمان زبان کے نقطہ خیال سے اپنی قومیت کا اظہار کر سکتے ہیں! ہرگز نہیں۔ تاتار کے مسلمان تاتاری بولتے ہیں، ایرانی مسلمان فارسی بولتے ہیں، ہندوستان کے مسلمان اردو بولتے ہیں اور اسی طرح عرب دترکی مسلمان عربی و ترکی زبان کا استعمال کرتے ہیں۔ ان حالات میں دنیا کے مسلمان کسی خاص زبان کو اپنی قومی زبان نہیں کہہ سکتے۔ ان کا قومیت کا تعلق نہ کسی خاص ملک سے ہے اور نہ کسی خاص زبان سے۔ تو کیا مسلمانوں کی قومیت کا تعلق ان کے آباد اجداد سے ہے؟ یہ بھی نہیں۔ دنیا کے مسلمان مختلف آباد اجداد رکھتے ہیں۔ کوئی مسلمان عربی نسل سے ہے، کوئی مسلمان مغلوں کی نسل سے ہے اور کوئی ایرانیوں کی نسل سے ہے۔ جب ان تینوں باتوں میں مسلمان

سے اقبال کا شعر "بانگ درا" میں حصہ دوم کے آخر میں جو غزلیں درج ہیں ان میں سے دوسری غزل کا چوتھا شعر ہے (شکیل)

کی قومیت کا اصول نظر نہیں آتا تو پوچھا جاسکتا ہے کہ کس غرض کی حفاظت کے لئے مسلمان
 اپنی قومی یونیورسٹی بنانا چاہتے ہیں؟ یہ سوال بڑا اہم ہے۔ خلاصہ یہ کہ ایک کلمہ "لا الہ
 الا اللہ محمد المرسل اللہ" ہے جس پر مسلمانوں کی قومیت قائم ہے۔ جب
 مسلمانوں کے اس قومی اصول کا دوسروں کی قومیت کے اصول سے مقابلہ کیا جاتا ہے تو
 معلوم ہوتا ہے کہ مسلمانوں کی قومیت غیر مرئی ہے جو نہ ہاتھ سے چھوٹی جاتی ہے اور نہ آنکھوں
 سے دیکھی جاتی ہے بلکہ وہ دل کی چیز ہے۔ دوسروں کا اصول قومیت مادی چیز ہے جس کو
 ہم دیکھ سکتے ہیں۔ ایک مسلمان تاتاری ہے، ایک مسلمان کشمیری اور ایک مسلمان افغانی
 ہے مگر جب وہ سب "لا الہ الا اللہ محمد المرسل اللہ" کہتے ہیں تو ان کا تمام
 اختلاف و امتیاز اس کلمہ کی آتش سے جل کر خاک سیاہ ہو جاتا ہے۔ لیکن مسلمانوں کو
 یہ نکتہ یاد رکھنا چاہیے کہ "لا الہ الا اللہ محمد المرسل اللہ" کہنے سے ہی کوئی
 شخص مسلمان نہیں ہو جاتا جب تک کہ وہ اسلام کے معاشرت اور تمدن کو اپنے اندر جذب
 نہ کرے کیونکہ محض عقیدے کے مسلمان معزز ثابت نہیں ہو سکتے جب تک کہ ان کی عملی زندگی
 بھی اسلامی تمدن کے مطابق نہ ہو۔ ایک شخص مسلمانوں کے گھر پیدا ہوا ہے، عربی النسل
 ہے۔ انگریزی اور یورپین لٹریچر کا فاضل بھی ہے، وہ بیس ۲۵ سال تک غیر قوموں کے
 لٹریچر کو پڑھتا رہا ہے مگر اس اثنا میں اس نے غیر قوموں کا تمدن اختیار کر لیا ہے تو وہ
 صحیح معنوں میں مسلمان نہیں کہا جاسکتا۔ اس کا قلب تبدیل ہو چکا ہے۔ صحیح معنوں میں ایک
 شخص اسی وقت مسلمان کہا جاسکتا ہے جب قومی تمدن میں اس نے نشوونما حاصل کیا ہو۔
 اس کام کی تکمیل کے لئے ہم اپنی قومی یونیورسٹی بنانے والے ہیں۔ آپ یورپ کا نقشہ پیش
 کر کے کسی انگریز سے دریافت کریں کہ آپکا تمدن، آپ کی تہذیب اور آپ کی قومیت
 کہاں ہے؟ تو وہ فوراً انگلستان پر ہاتھ رکھ دے گا۔ میں آپ کو بتا چکا ہوں کہ
 مسلمانوں کی قومیت کا دار و مدار اس حالت پر نہیں۔ مسلمانوں کی قومیت ہمیشہ ان
 کے ساتھ رہتی ہے اور دل کے اندر رہتی ہے۔ ایک انگریز اگر ہندوستان میں آتا ہے تو اس
 کی قومیت سات ہزار میل کے فاصلے پر رہ جاتی ہے۔ دنیا میں پہلے پہل اندلس کے

مسلمانوں کو قرطبہ یونیورسٹی قائم کرنے کا خیال پیدا ہوا تھا۔ موجودہ یونیورسٹیاں قرطبہ کی مثال پر قائم ہیں۔ سب سے اول فرانس نے قرطبہ کی تقلید میں ایک یونیورسٹی کی بنیاد ڈالی تھی جو بعد میں تمام یورپ میں پھیل گئی۔ اب اسی قسم کی ایک یونیورسٹی بنانا چاہتے ہیں۔ یونیورسٹی کے اصلی موجد مسلمان تھے۔ آج اگر انگریز مسلمانوں کو یونیورسٹی عطا کرتے ہیں تو وہ قرضہ اتارتے ہیں کیونکہ یورپین ممالک یونیورسٹیوں کے لئے مسلمانوں کے زیر بار احسان ہیں۔

مسلمانوں کا امتحان

[محمد بن فوق نے اقبال سے اسلامی تصورات سے متعلق چند سوالات کئے تھے، اقبال کے جوابات کو انکھوں نے مختصراً اپنے مہینہ وار اخبار کشمیری (۱۳ جنوری ۱۹۱۳ء) میں عنوان بالا سے شایع کیا اس وقت اقبال اسرار خودی کی تصنیف میں مشغول تھے۔

ترتیب خودی کے دوسرے مرحلہ ضبط نفس کے عنوان کے تحت اقبال نے انہی شعائر اسلام کی افادیت ایک دوسرے رنگ میں بیان کی ہے۔

اگر مذہبی پہلو سے اسلامی زندگی کو دیکھا جائے تو وہ قربانیوں کا ایک عظیم الشان سلسلہ معلوم ہوتی ہے۔ مثلاً نماز ہی کو لو۔ یہ بھی ایک قربانی ہے۔ خدا نے صبح کی نماز کا وہ وقت مقرر کیا کہ جب انسان نہایت مزے کی نیند میں ہوتا ہے اور جب بستر سے اٹھنے کو جی نہیں چاہتا۔ خدا کے نیک بندے اپنے مولا و آقا کی رضا کے لئے خواب راحت کو قربان کر دیتے ہیں اور نماز کے لئے تیار ہو جاتے ہیں۔ پھر نماز ظہر کا وہ وقت مقرر کیا جب انسان اپنی پوری زندگی کے انتہائی کمال کو پہنچا ہوا ہوتا ہے۔ یعنی اپنے کام میں مصروف ہوتا ہے۔ عصر کا وقت وہ مقرر کیا جب دماغ آرام کا خواستگار ہوتا ہے اور تمام اعضا محنت مزدوری کی تھکاوٹ کے بعد آسائش کے خواہش مند ہوتے ہیں۔ پھر شام کی

اس نوٹ کے ساتھ اقبال کا یہ مضمون "انولور اقبال" میں شایع ہوا ہے (شکیل)

نماز مقرر کر دی جب کہ انسان کا رو بار سے فارغ ہو کر بال بچوں میں آگہ پھیلتا ہے اور
 اُن سے اپنا دل خوش کرنا چاہتا ہے۔ عشاء کی نماز کا وقت وہ مقرر کیا جب کہ بے اختیار سونے
 کو جی چاہتا ہے۔ غرض اللہ تعالیٰ نے دن میں پانچ مرتبہ مسلمانوں کو آزما یا ہے کہ وہ میری راہ
 میں اپنا وقت اور اپنا آرام قربان کر سکتے ہیں یا نہیں؟ اس کے بعد زکوٰۃ و صدقات مقرر
 کئے یہ دیکھنے کے لئے کہ میرے بندے میری رضا میں، میری راہ میں، اور میری خاطر اپنا
 مال بھی دے سکتے ہیں یا نہیں؟ جہاں ان کے لئے مختلف قسم کی نعمتیں ہیا کیں وہاں روزوں
 کی شرط بھی لگا دی کہ یہ لوگ میری خاطر بھوکے بھی رہ سکتے ہیں یا نہیں؟ میری خاطر اُن گونا
 گوں نعمتوں سے جن کو یہ زبان کا چٹخارہ سمجھتے ہیں منہ موڑ سکتے ہیں یا نہیں؟ پھر یہ دیکھا کہ
 ان کو ان کے وطن اور بال بچوں کی محبت نے جکڑ رکھا ہے، گھر سے قدم باہر نکالنا ان کے
 لئے دشوار ہو رہا ہے، کیا میری خاطر غلامی دینی کو ترک کر سکتے ہیں؟ ان کی آزمائش
 کے لئے اپنے بندوں پر حج کا اضافہ کر دیا کہ دیکھیں کون کون اپنے وطن اور اہل و عیال
 سے میری خاطر ایک غرض تک کی مفارقت اختیار کر سکتا اور راستے کی مصائب برداشت
 کر سکتا ہے؟ جب دیکھا کہ یہ لوگ اپنے آرام و آسائش، اپنے وقت اور اپنے مال
 اور اپنے عیال کو مجھ پر قربان کر سکنے کے قابل ہیں تو جہاد مقرر کر دیا یہ دیکھنے کے
 لئے کہ کیا اب میری خاطر یہ لوگ اپنی جان بھی جس سے بڑھ کر دنیا میں کوئی چیز عزیز
 نہیں ہو سکتی قربان کر سکتے ہیں یا نہیں؟ غرض ارکان اسلام کی پابندی — مسلمانوں
 کا ایک عظیم امتحان ہے اور دراصل اسی کا نام اسلامی تصوف ہے کیونکہ شعائر اسلام
 کی پابندی سے روح کو وہ تدریجی تربیت حاصل ہوتی ہے جس کی وجہ سے اس میں
 بتسل الی اللہ کی قابلیت پیدا ہوتی ہے۔

دیباچہ متنوی اسرارِ خودی

یہ وحدتِ وجدانی یا شعورِ کاروشن نقطہ جس سے تمام تخلیقات، جذبات و دنیا
 مستتیر ہوتے ہیں۔ یہ پراسرار شے جو فطرتِ انسانی کی منتشر اور غیر محدود کیفیتوں کی
 شیرازہ بند ہے۔ یہ "خودی"، یا "انا" یا "میں" جو اپنے عمل کی رو سے ظاہر اور اپنی
 حقیقت کی رو سے مضمحل ہے، جو تمام شہادت کی قائل ہے مگر جس کی لطافت مشاہدہ
 کی گرم نگاہوں کی تاب نہیں لاسکتی کیا چیز ہے؟ کیا یہ ایک لازوال حقیقت ہے یا
 زندگی نے محض عارضی طور پر اپنی فوری عملی اغراض کے حصول کی خاطر اپنے آپ کو اس
 فریبِ تخیل یا دروغِ مصلحت آمیز کی صورت میں نمایاں کیا ہے؟ اخلاقی اعتبار سے
 افراد و اقوام کا طرزِ عمل اس نہایت ضروری سوال کے جواب پر منحصر ہے اور یہی وجہ
 ہے کہ دنیا کی کوئی قوم ایسی نہ ہوگی جس کے حکماء و علماء نے کسی نہ کسی صورت میں اس
 سوال کا جواب پیدا کرنے کے لئے دماغِ سونہی نہ کی ہو۔ مگر اس سوال کا جواب
 افراد و اقوام کی دماغی قابلیت پر اس قدر انحصار نہیں رکھتا جس قدر اس کی اقتناع

۱۔ "اسرارِ خودی" سے متعلق بعض اور اہم باتیں اس کتاب کے آخر صمیمہ (۱) میں ملاحظہ ہوں
 ساتھ ہی مضمون "فلسفہ سخت کوشی" بھی ملاحظہ ہو جو اسی کتاب میں شامل ہے (شکل ۱)

طبیعت پر مشرق کی فلسفی مزاج قومیں زیادہ تر اسی نتیجے کی طرف مائل ہوئیں کہ انسانی انا
محض ایک فریب تخیل ہے اور اس پھندے کو گلے سے اتار دینے کا نام تجربات ہے۔
مغربی اقوام کا علمی مذاق ان کو ایسے نتائج کی طرف لے گیا جس کے لئے ان کی فطرت متقاضی
تھی۔

ہندو قوم کے دل و دماغ میں عملیات و نظریات کی ایک عجیب طریق سے آمیزش
ہوئی ہے۔ اس قوم کے مویشکاف حکماء نے قوت عمل پر نہایت دقیق بحث کی ہے اور
بالآخر اس نتیجے پر پہنچے ہیں کہ انا کی حیات کا یہ مشہور تسلسل جو تمام آلام و مصائب کی جڑ
ہے عمل سے متعین ہوتا ہے یا یوں کہئے کہ انسانی انا کی موجودہ کیفیات اور لوازمات اس
کے گزشتہ طریق عمل کا لازمی نتیجہ ہیں اور جب تک یہ قانون عمل اپنا کام کرتا رہے گا وہی
نتائج پیدا ہوتے رہیں گے۔ انیسویں صدی کے مشہور جرمن شاعر گوٹے کاہیر و فوسٹ
جب انجیل یوحنا کی پہلی آیت میں لفظ کلام کی جگہ لفظ عمل پڑھتا ہے "ابتداء میں کلام
تھا خدا کے ساتھ اور کلام ہی خدا تھا" تو حقیقت میں اس کی دقیقہ رس نگاہ اسی
نکتہ کو دکھاتی ہے جس کو ہندو حکماء نے صدیوں پہلے دیکھ لیا تھا۔ اس عجیب و غریب طریق
پر ہندو حکماء نے تقدیر کی مطلق العنانی اور انسانی حریت اور بالفاظ دیگر جبر و اختیار
کی گتھی کو سلجھایا اور اس میں کچھ شک نہیں کہ فلسفیانہ لحاظ سے ان کی جدت طرازی داد
تحمین کی مستحق ہے اور بالخصوص اس وجہ سے کہ وہ ایک بہت بڑی اخلاقی جرأت کے
ساتھ ان تمام فلسفیانہ نتائج کو بھی قبول کرتے ہیں جو اس قضیہ سے پیدا ہوئے ہیں یعنی
یہ کہ جب انا کی تعیین عمل سے ہے تو انا کے پھندے سے نکلنے کا ایک ہی طریق ہے اور وہ
ترک عمل ہے۔ یہ نتیجہ انفرادی اور ملی پہلو سے نہایت خطرناک تھا اور اس بات کا مقتضی
تھا کہ کوئی بیدار پیدا ہو جو ترک عمل کے اصلی مفہوم کو واضح کرے۔ نبی نوح انسان کی
ذہنی تاریخ میں سری کرشن کا نام ہمیشہ ادب و احترام سے لیا جائے گا کہ اس عظیم الشان
انسان نے ایک نہایت دلفریب پیرائے میں اپنے ملک و قوم کی فلسفیانہ روایات کی
تنقید کی اور اس حقیقت کو آشکارا کیا کہ ترک عمل سے مراد ترک کلی نہیں ہے

کیونکہ عمل اقتضائے فطرت ہے اور اسی سے زندگی کا استحکام ہے بلکہ ترک عمل سے مراد یہ ہے کہ عمل اور اس کے نتائج سے مطلق دل بستگی نہ ہو۔ سری کرشن کے بعد سری رام نوج بھی اسی راستے پر چلے مگر افسوس ہے کہ جس عروس معنی کو سری کرشن اور سری رام نوج بے نقاب کرنا چاہتے تھے۔ سری شنکر کے منطقی طلسم نے اسے پھر محبوب کر دیا اور سری کرشن کی قوم ان کی تجدید کے ثمر سے محروم رہ گئی۔

مغربی ایشیا میں اسلامی تحریک بھی ایک نہایت زبردست پیغام عمل تھی گو اس تحریک کے نزدیک آنا ایک مخلوق ہستی ہے جو عمل سے لازماً الہام ہو سکتی ہے مگر مسئلہ آنا کی تحقیق و تدقیق میں مسلمانوں اور ہندوؤں کی ذہنی تاریخ میں ایک عجیب و غریب مماثلت ہے اور وہ یہ کہ جس نکتہ خیال سے سری شنکر نے گیتا کی تفسیر کی اسی نکتہ خیال سے شیخ محی الدین ابن عربی اندلسی نے قرآن شریف کی تفسیر کی جس نے مسلمانوں کے دل و دماغ پر نہایت گہرا اثر ڈالا ہے۔ شیخ اکبر کے علم و فضل اور ان کی زبردست شخصیت نے مسئلہ وحدت الوجود کو جس کے وہ ان تھک مفسر تھے اسلامی تخیل کا ایک لائٹنگ جزو بنا دیا۔ وحد الدین کرمانی اور فخر الدین عراقی ان کی تعلیم سے نہایت متاثر ہوئے اور رفتہ رفتہ چودھویں صدی کے تمام عجمی شعراء اس رنگ میں رنگین ہو گئے۔ ایرانیوں کی نازک مزاج اور لطیف الطبع قوم اس طویل دماغی مشقت کی کہاں متحمل ہو سکتی تھی جو جزو سے کل تک پہنچنے کے لئے ضروری ہے۔ انھوں نے جزو اور کل کا دشوار گزار درمیانی فاصلہ تخیل کی مدد سے طے کر کے "رگ چرخ" میں "خون آفتاب" کا اور "شرار سنگ" میں "جلوہ طور" کا بلا واسطہ مشاہدہ کیا۔ مختصر یہ کہ ہندو حکما مسئلہ وحدت الوجود کے اسباب میں دماغ کو اپنا مخاطب کیا۔ مگر ایرانی شعراء نے اس مسئلہ کی تفسیر میں زیادہ خطرناک طریق اختیار کیا جنہی انھوں نے دل کو اپنا آماجگاہ بنایا اور ان کی حسین و جمیل نکتہ آفرینیوں کا آخر کار یہ نتیجہ ہوا کہ اس مسئلہ نے عوام تک پہنچ کر قریباً تمام اسلامی اقوام کو ذوق عمل سے محروم کر دیا۔ علماء قوم میں سب سے پہلے غالباً ابن تیمیہ علیہ الرحمۃ اور حکماء

میں واحد محمود نے اسلامی تخیل کے اس ہمہ گیر مصلحت کے خلاف صدائے احتجاج بلند کی مگر افسوس ہے کہ واحد محمود کی تصانیف آج ناپید ہیں۔ ملا محسن خان کشمیری نے اپنی کتاب دستان مذاہب میں اس حکیم کا سطوراً سا تذکرہ لکھا ہے جس سے اس کے خیالات کا پورا اندازہ ہو سکتا ہے۔ ابن تیمیہ کی زبردست منطق نے کچھ نہ کچھ اثر ضرور کیا مگر حق یہ ہے کہ منطق کی خشکی شعر کی دلربائی کا مقابلہ نہیں کر سکتی۔

شراء میں شیخ علی حوزین نے یہ کہہ کر کہ تصوف برائے شعر گفتن خوب است "اس بات کا ثبوت دیا ہے کہ وہ حقیقت حال سے آگاہ تھے مگر باوجود اس بات کے کہ ان کا کلام شاہد ہے کہ وہ اپنے گرد و پیش کے اثرات سے محفوظ نہ رہ سکے۔ ان حالات میں کیونکر ممکن تھا کہ ہندوستان میں اسلامی تخیل اپنے عملی ذوق کو محفوظ رکھ سکتا۔ مرزا ابید علیہ الرحمۃ لذت سکون کے اس قدر دلدادہ ہیں کہ ان کو جنبش نگاہ تک گوارا نہیں۔

"نزاکت ہا است در آغوش مینا خانہ حیرت

خزہ برہم مزن تاشکنی رنگ تماشارا"

اور امیر مینالی مرحوم یہ تعلیم دیتے ہیں کہ

دکھ جو کچھ سامنے آجائے منہ سے کچھ نہ بول

آنکھ آئینہ کی پیدا کر دہن تصویر کا

مغربی اقوام اپنی قوت عمل کی وجہ سے تمام اقوام عالم میں ممتاز ہیں اور اسی

وجہ سے اسرار زندگی کو سمجھنے کے لئے ان کے ادبیات و تخیلات اہل مشرق کے واسطے

بہترین رہ نما ہیں۔ اگرچہ مغرب کے فلسفہ جدید کی ابتدا ہالینڈ کے اسرائیلی فلسفی

کے نظام وحدت الوجود سے ہوتی ہے لیکن مغرب کے طبائع پر رنگ عمل

غالب تھا۔ مسئلہ وحدت الوجود کا یہ طلسم جس کو ریاضیات کے طریق استدلال

سے پختہ کیا گیا تھا دیر تک قائم نہ رہ سکتا تھا۔ سب سے پہلے جرمنی میں انسانی آنا کی

انفرادی حقیقت پر زور دیا گیا اور رفتہ رفتہ فلاسفہ مغرب بالخصوص حکمائے

انگلستان کے عملی ذوق کی بدولت اس خیالی طلسم کے اثر سے آزاد ہو گئے جس طرح رنگ
 بو وغیرہ کے لئے مخصوص حواس ہیں اسی طرح انسانوں میں ایک اور حواسہ بھی ہے جس
 کو جس "واقعات" کہنا چاہیے۔ ہماری زندگی واقعاتِ گمرد و پیش کے مشاہدہ
 کرنے اور ان کے صحیح مفہوم کو سمجھ کر عمل پیرا ہونے پر منحصر ہے مگر ہم میں سے کتنے ہیں
 جو اس وقت سے کام لیتے ہیں جس کو میں نے جس واقعات کی اصطلاح سے تعبیر کیا ہے؟
 نظامِ قدرت کے پراسرار لہن سے واقعات پیدا ہو رہے ہیں اور ہوتے رہیں گے
 مگر بکین سے پہلے کون جانتا تھا کہ یہ واقعات حاضرہ جن کو نظریات کے دل دادہ
 فلسفی اپنے تخیل کی بلندی سے بے نگاہ حقارت دیکھتے ہیں۔ اپنے اندر حقائق و معارف
 کا ایک گنج گراں مایہ پوشیدہ رکھتے ہیں۔ حق یہ ہے کہ انگریزی قوم کی عملی نکتہ رسی کا
 احسان تمام دنیا کی قوموں پر ہے کہ اس قوم میں "جس واقعات" اور اقوامِ عالم کی
 نسبت زیادہ تیز اور ترقی یافتہ ہے۔ یہی وجہ ہے کہ کوئی "دماغ یافتہ" فلسفیاتہ
 نظام جو واقعات متعارفہ کی تیز روشنی کا متحمل نہ ہو سکتا ہو۔ انگلستان کی سرزمین
 میں آج تک مقبول نہیں ہوا۔ پس حکماء انگلستان کی تحریریں ادبیاتِ عالم میں
 ایک خاص پایہ رکھتی ہیں اور اس قابل ہیں کہ مشرقی دل و دماغ ان سے مستفید
 ہو کر اپنی قدیم فلسفیانہ روایات پر نظر ثانی کریں۔

یہ ہے ایک مختصر خاکہ اس مسئلے کی تاریخ کا جو اس نظم کا موضوع ہے۔ میں
 نے اس دقیق مسئلہ کو فلسفیانہ دلائل کی پیچیدگیوں سے آزاد کر کے تخیل کے
 رنگ میں رنگین کرنے کی کوشش کی ہے تاکہ اس حقیقت کو سمجھنے اور غور کرنے
 میں آسانی پیدا ہو۔ اس دیا چے سے اس نظم کی تفسیر مقصود نہیں محض ان لوگوں
 کو نشانِ راہ بتانا مقصود ہے جو پہلے سے اس عیسائی فہم حقیقت کی دقتوں سے
 آشنا ہیں۔ مجھے یقین ہے کہ سطور بالا سے کسی حد تک یہ مطلب نکل آئے گا۔ شاعرانہ
 پہلو سے اس نظم کے متعلق کچھ کہنے کی ضرورت نہیں۔ شاعرانہ تخیل محض ایک ذریعہ
 ہے ایک حقیقت کی طرف توجہ دلانے کا کہ لذتِ حیاتِ انانہ کی انفرادی حیثیت

اس کے اثبات استی کام اور توسیع سے وابستہ ہے یہ نکتہ مسئلہ حیات، بعد الموت کی حقیقت کو سمجھنے کے لئے بطور ایک تمہید کے کام دے گا۔

ہاں لفظ خودی کے متعلق ناظرین کو آگاہ کہ دنیا ضروری ہے کہ یہ لفظ اس نظم میں بمعنی غرور استعمال نہیں کیا گیا جیسا کہ عام طور پر اردو مستعمل ہے۔ اس کا مفہوم محض احساس نفس یا تعین ذات ہے۔ مرکب لفظی خودی میں بھی اس کا یہی مفہوم ہے اور غالباً محسن تاثیر کے اس شعر میں لفظ خودی کے یہی معنی ہیں۔

”عزیز قلزم وحدت دم از خودی نزنند
بود محال کشیدن میان آب نفس لئ“

سہ (ترجمہ)

اسرار خودی اور تصوف

اقبال کی مشہور مشنوی "اسرار خودی" کے پہلے ایڈیشن میں اقبال نے حافظ شیرازی کے بارے میں اپنے خیالات کو شعر کا جامہ پہنا کر پیش کیا۔ حافظ شیرازی کے پرستار اقبال کے ان اشعار کو غلطی سے حافظ کی شان میں گستاخی سمجھ بیٹھے۔ اہل علم حضرات دو گروہوں میں بٹ گئے اور ایک گروہ نے اقبال کی مخالفت میں ایک طوفان برپا کر دیا۔ اس گروہ میں پیشینہ شروع خواجہ حسن نظامی تھے جن کے ساتھ ان کے مرید ذوقی شاہ بھی تھے۔ اکبر الہ آبادی بھی شروع شروع میں خواجہ صاحب کی رائے سے متفق ہو گئے تھے "راز بے خودی" کے نام سے خاں بہاؤ پیر زادہ مظفر احمد صاحب فضلی نے "اسرار خودی" کے جواب میں ایک مشنوی لکھی، ملک محمد کاشمیری نے بھی اسی طرح کی ایک چھوٹی سی مشنوی لکھی۔ مولوی محمد علی پروفیسر رندھیر کالج کپور تھلہ تھا۔ حافظ محمد اسلم جیرا چوری نے اقبال کی حمایت میں مضامین لکھے، کئی لوگوں نے کثافت، نقاد، ایک مسلمان، مسلم فلاسفر وغیرہ فرضی ناموں سے مضامین لکھے اور جب یہ سلسلہ کافی طویل ہو گیا تو اقبال نے مجبور ہو کر اور اس خیال سے کہ ان کے عقائد کے بارے میں لوگوں میں کئی طرح کی غلط فہمیاں پھیل گئی ہیں مناسب سمجھا کہ اپنے خیالات کو اور وضاحت کے ساتھ پیش کر دیں چنانچہ انھوں نے "اسرار خودی اور تصوف" کے عنوان سے ایک مضمون لکھا جو اخبار "روکیل" امرت سرابیت ۵ جنوری ۱۹۱۶ء میں شائع ہوا۔ مضمون درج ذیل ہے۔

اکثر احباب نے اس امر کی شکایت کی ہے کہ اقبال نے تصوف کی مخالفت کی ہے اور

بہت سے استفسار میرے پاس پہنچے ہیں۔ مجھ سے اس امر کی شکایت ہے اس وقت بہت کم لوگ ہندوستان میں ہیں جنہوں نے اسلامی لٹریچر کا بغور مطالعہ کیا ہے۔ مسلمانوں کی ذہنی تاریخ میں عجیب و غریب قسم کی عقلی اور مذہبی تحریکوں کا نشان ملتا ہے جنہوں نے اسلامی لٹریچر کا بغور مطالعہ کیا ہے۔ مسلمانوں کی ذہنی تاریخ میں عجیب و غریب قسم کی عقلی اور مذہبی تحریکوں کا نشان ملتا ہے اور یہ بات کچھ اسلامی تہذیب کی تاریخ سے خاص نہیں بلکہ دنیا کی ہر تہذیب کی تاریخ میں ایسی تحریکیں پیدا ہوا کرتی ہیں اور مرد زمانہ سے ان تحریکوں میں ایسے عناصر کی آمیزش بھی ہو جاتی ہے جو اس تہذیب کی خاص روایات سے کوئی تعلق نہیں رکھتے تصوف کا لٹریچر بہت وسیع ہے اور اس گروہ میں عجیب و غریب حالات رکھنے والے لوگ شامل ہیں اگر کوئی صاحب اس امر کے متعلق کچھ آگاہی چاہتے ہوں تو ان کے لئے ضروری ہے کہ وہ علامہ ابن جوزی کی "تلبیس ابلیس" کے اس حصے کا مطالعہ کریں جو انہوں نے تصوف پر لکھا ہے۔ علماء اسلام نے صوفیاء کے متعلق اور بھی بہت کچھ لکھا ہے مگر وہ کتابیں آسانی سے دستیاب نہیں ہوتیں۔ عام ناظرین کے لئے علامہ ابن جوزی کی کتاب کافی ہے جو اردو میں بھی شائع ہو گئی ہے۔

اگر وقت نے مساعدا کی تو میں تحریک تصوف کی ایک مفصل تاریخ لکھونگا انشاء اللہ۔ ایسا کرنا تصوف پر حملہ نہیں بلکہ تصوف کی خیر خواہی ہے۔ کیونکہ میرا مقصد یہ دکھانا ہو گا کہ اس تحریک میں غیر اسلامی عناصر کون کون سے ہیں اور اسلامی عناصر کون کون سے۔ اس وقت صرف اس قدر غرض کہ دنیا کافی ہو گا کہ یہ تحریک غیر اسلامی عناصر سے خالی نہیں اور اگر میں مخالف ہوں تو صرف اس گروہ کا جس نے محمد عربی صلعم کے نام پر بیعت کرنا یا نادانانہ ایسے مسائل کی تعلیم دی ہے جو مذہب اسلام سے تعلق نہیں رکھتے۔ حضرات صوفیہ میں جو گروہ وہ رسول اللہ صلی اللہ علیہ وسلم کی راہ پر قائم ہے اور سیرت صدیقیؐ کو اپنے سامنے رکھتا ہے، میں اس گروہ کا خاک پا ہوں اور ان کی محبت اور سعادت دارین کا باعث تصور کرتا ہوں۔

مجھے اس کا اعتراف کرنے میں کوئی مشرم نہیں کہ میں ایک عرصہ تک ایسے عقاید و مسائل کا قائل رہا جو بعض صوفیہ کے ساتھ فاص ہیں اور جو بعد میں قرآن شریف پر تدبر کرنے سے قطعاً غیر اسلامی ثابت ہوئے۔ مثلاً شیخ محی الدین ابن عربی کا مسئلہ قدم ارواح کلماء، مسئلہ وحدت الوجود یا مسئلہ تنزلات سبتہ یادگیر مسائل جن میں بعض کا ذکر عبدالکریم جلی نے اپنی کتاب انسان کامل میں کیا ہے۔

مذکورہ بالا تینوں مسائل میرے نزدیک مذہب اسلام سے کوئی تعلق نہیں رکھتے گو میں ان کے ماننے والوں کو کافر نہیں کہہ سکتا کیوں کہ انھوں نے نیک نیتی ان مسائل کا استنباط قرآن شریف سے کیا ہے۔ مسئلہ قدم ارواح افلاطونی ہے بوعلی سینا اور ابو نصر فارابی دونوں اس کے قائل تھے۔ چنانچہ امام غزالی نے اسی وجہ سے دونوں بزرگوں کی تکفیر کی ہے۔ شیخ عربی نے اس مسئلے میں اس قدر ترمیم کی کہ وہ صلیح و مکمل کے قدم کے قائل ہوئے مگر ظاہر ہے کہ اصول وہی ہے اور مسلمانوں میں اس مسئلہ نے قریب پستی کی بنیاد رکھی ہے۔ تنزلات سبتہ افلاطونیت جدیدہ کے بانی پلوٹانیس کا تجویز کردہ ہے۔ اسلامی تہذیب و تمدن کے ابتدائی مراحل میں افلاطونیت جدیدہ کی ایک کتاب کا ترجمہ عربی میں کیا گیا اور اس ترجمہ کا نام الہیات ارسطور کھا گیا۔ مسلمان اب تک اس کتاب کے مضمون کو فلسفہ ارسطو تصور کرتے ہیں حالانکہ اٹلی کے پروفیسر ڈی تریچی نے نہایت قوی دلائل سے یہ ثابت کر دیا ہے کہ اس کتاب کو الہیات ارسطو سے کوئی تعلق نہیں بلکہ یہ پلوٹانیس کے خیالات کا عربی ترجمہ ہے غرضیکہ مسئلہ تنزلات سبتہ اس طرح یونانی فلسفے سے منتقل ہو کر مسلمانوں میں مروج ہوا اور بعد میں اسلامی حکماء و صوفیاء نے اپنی اپنی اغراض کے مطابق اسے اصطلاحات اسلامیہ میں بیان کیا۔ شیخ شہاب الدین سہروردی مقتول دہ شہاب الدین سہروردی مرشد سعدی علیہ الرحمۃ سے مختلف ہیں، نے حکمت الانشراق میں اس مسئلے کو اس طرح بیان کیا ہے کہ اسلام کے پہلے زرتشر فلسفہ کو بھی اس میں ملا دیا اور اس زرتشر عنہ کا تصدیق و

توثیق کے لئے قرآن کی مشہور آیت اللہ نور السموات والارض میں تلاش کی ہے
اس وقت ہندوستان میں بہت سے صوفی حضرات اس مسئلہ کے قائل ہیں
اور غالباً اس وجہ سے کہ وہ اس کی تاریخ سے آگاہ نہیں۔

مسئلہ وحدت وجود گویا مسئلہ تنزلاتِ سبتہ کی فلسفیانہ تکمیل کی ہے بلکہ
یوں کہئے کہ عقل انسانی خود بخود تنزلاتِ سبتہ سے وحدت الوجود تک پہنچی ہے۔ اکثر
صرف اس مسئلے کے قائل ہیں۔ بعض اس طرح کے وحدت الوجود ایک حقیقتِ نفس
امری ہے اور بعض اس طرح کہ یہ محض ایک کیفیتِ قلبی یا مقام کا نام ہے۔ میرا
مذہب یہ ہے کہ خدائے تعالیٰ نظامِ عالم میں جاری و ساری نہیں بلکہ نظامِ عالم
کا خالق ہے اور اس کی ربوبیت کی وجہ سے یہ نظام قائم ہے جب وہ چاہے گا
اس کا خاتمہ ہو جائے گا حکماء کا مذہب تو جو کچھ ہے اس سے بحث نہیں، رونا اس
بات کا ہے کہ یہ مسئلہ اسلامی لٹریچر کا ایک غیر منفک عنصر بن گیا اور اس کے ذمہ
زیادہ صوفی شاعر ہیں جو لپست اخلاق اس فلسفیانہ اصول سے بطور نتیجہ کے پیدا
ہوتے ہیں۔ ان کا بہترین گواہ فارسی زبان کا لٹریچر ہے (یہ خدا کا فضل ہے کہ
عربی لٹریچر اس مسئلہ کے زہریلے اثر سے محفوظ رہا) ملاحسن گیلانی فرماتے ہیں:

نے در طلب سمور دنی اطلش باش

در دیدہ اعتبار خار و خس باش

خواہی کہ سرے بروں کنی از منزل

چوں جادہ پال کس و تا کس باش

بالفاظ دیگر یوں کہئے کہ ملا حسن گیلانی کے خیال میں انتہائے کمال روح انسانی
اپنی شخصیت کو فنا کر دینا ہے اور یہ اس وجہ سے کہ حقیقت انسانی گمشتن
نہیں بلکہ "بیوستن" ہے (ان دونوں لفظوں کی تشریح دوسرے مضمون
میں ہے)۔ یہ لاکھوں مثالوں میں سے ایک مثال ہے اور حقیقت یہ ہے

کہ فارسی لٹریچر تمام دکھال اس زہر سے متاثر ہے۔ گو چند مستثنیات
 ہرور ہیں لیکن پنجاب کے ناظرین کو ایک پنجابی شاعر کا قول شاید زیادہ
 پسند آئے۔ اس سے میرا مطلب بخوبی واضح ہو جائے گا۔ وجید خاں ایک
 پنجابی شاعر تھا جو کسی مہندرجوگی کا مرید ہو کر فلسفہ دیدانت (ویدانت
 اور وحدت الوجود ایک ہی چیز ہے) کا قائل ہو گیا تھا۔ اس تبدیلی خیال
 عقیدہ نے جو اثر اس پر کیا اسے وہ خود بیان کرتا ہے۔

تھے ہم پوت بٹھان کے دل کے دل دیں موڑ
 شرن ٹپے رگنا تھ کے سکیں نہ تنکا توڑ

یعنی میں بٹھان تھا اور فوجوں کے منہ موڑ سکتا تھا مگر جب سے رگونا تھ جی کے
 قدم کپڑے ہیں یا بالفاذا دیگر یہ معلوم ہوا ہے کہ ہر چیز میں خدا کا وجود جاری و ساری
 ہے میں ایک تنکا بھی نہیں توڑ سکتا کیوں کہ توڑنے میں تنکے کو دکھ پہنچنے کا احتمال
 ہے۔ کاشس وجید خاں کو یہ معلوم ہوتا کہ زندگی نام ہی دکھ اٹھانے اور دکھ پہنچانے کی
 قوت رکھنے کا ہے۔ زندگی کا مقصد زندگی ہے نہ موت۔

مندرجہ بالا سطور سے تو آپ کو معلوم ہوگا کہ فلسفیانہ اور مورخانہ اعتبار سے
 مجھے بعض ایسے مسائل سے اختلاف ہے جو حقیقت میں فلسفے کے مسائل ہیں مگر
 جن کو عام طور پر تصوف کے مسائل سمجھا جاتا ہے۔ تصوف کے مقاصد سے
 مجھے کیوں کہ اختلاف ہو سکتا ہے کوئی مسلمان ہے جو ان کو برا سمجھے جن کا نصب العین
 محبت رسول اللہ ہے اور جو اس ذریعہ سے ذات باری سے تعلق پیدا کر کے اپنے اور
 دوسروں کے ایمان کی پختگی کا باعث ہوتے ہیں اگر میں تمام صوفیاء کا مخالف ہوتا تو مشنوی
 میں ان کی حکایات معقولات سے استدلال نہ کرتا۔

دوسری بات جو اس مضمون میں مختصراً بیان کرنا چاہتا ہوں وہ خواجہ حافظ

شیرازی کے متعلق ہے۔ میری ذاتی رائے تو یہ ہے کہ خواجہ شیراز محض ایک شاعر ہیں اور ان کے کلام سے جو صوفیانہ حقائق اخذ کئے گئے ہیں وہ بعد کے لوگوں کا کام ہے مگر چونکہ عام طور پر ان کو صوفی اور مجذوب کامل سمجھا گیا ہے اس واسطے میں نے ان کی تنقید پر دو اعتبار سے کی ہے یعنی بحیثیت صوفی اور بحیثیت شاعر۔ بحیثیت صوفی ہونے کے ان کا نصب العین یہ ہے کہ وہ اپنے آپ میں اور دوسروں میں راز پر یہ اپنے انشعار کے وہ حالت یا کشف پیدا کرے جس کو تصوف اصلاح میں حالت سکون کہتے ہیں ان کے صوفی شاعر حسین نے صہبائے شراب وغیرہ سے بھی مراد لی ہے مگر دیکھنا یہ ہے کہ کیا سکون کی حالت اسلامی تعلیم کا منشاء ہے۔ رسول اللہ صلی اللہ علیہ وسلم اور صحابہ کی زندگی اس بات کا قطعی ثبوت ہے کہ ایک مسلمان قلب کی مستقل کیفیت پیدا ہی ہے نہ خواب یا سکر۔ قرون اولیٰ کے مسلمانوں میں تو کوئی مجذوب نظر نہیں آتا بلکہ ابتدائی اسلامی لٹریچر میں مجذوب کی اصطلاح بھی مثل بعض دیگر اصطلاحات صوفیہ کے نہیں ملتی اصطلاحات صوفیہ کے متعلق آگاہی کرنی ہو تو علامہ ثعالبی نے لغت میں جو کتاب لکھی ہے اسے دیکھنا چاہیے، نئی نئی باتیں معلوم ہونگی۔

دوسرا سوال جو حالت سکون کے متعلق پیدا ہوتا ہے۔ وہ یہ ہے کہ آیا یہ حالت زندگی کے اغراض سے منافی ہے یا نعمت؟ کسی روز فرصت میں یہ ثابت کر دوں گا کہ علم الحیات کے اعتبار سے یہ حالت زندگی کے لئے نہایت ہی مضرت ہے اور جو لوگ ایسی حالت مستقل بنا لیتے ہیں وہ کشمکش حیات کے بالکل قابل نہیں رہتے اور ملی و قومی اعتبار سے بھی ایسے افراد کا وجود مضرت رساں ہے۔ خالص مذہبی اعتبار سے بھی اس کے مضر ہونے کی مثالیں اسلامی تاریخ میں بکثرت ملتی ہیں مگر اس وقت ان سب باتوں کا ذکر کر دوں تو ایک دفتر تو جائے گا جس کے لئے آپ کے اخبار کے کالم بھی کافی ہوں گے۔ بہر حال سکون کی حالت میں جن لوگوں نے بعض باتیں خلاف منشاء تعلیم اسلام کی ہیں مسلمانوں نے ان کے متعلق حسن ظن سے کام لیا ہے یہاں تک کہ غزالی رحمۃ اللہ علیہ نے منصور کے صریح الحاد کی صفائی پیش کرنے کی کوشش کی ہے۔ ان کے سامنے منصور کا صرف

مقولہ ہی تھا اور وہ ذہنی یا ذہبی تحریک نہ سمجھی جس کا منصوبہ نظر یا بانی تھا۔ ابن حزم نے
 جو منصور سے شاید ایک صدی بعد ہوا ہے۔ منصوبہ ہی تحریک اور اس کے علوی فرقے کا
 کا مفصل حال لکھا ہے اور حال میں فرانس میں بھی ایک رسالہ منصور ہی تحریک پر شائع ہوا
 ہے وقت ملا تو اس کے مضامین سے آپ کے اخبار کے ناظرین کو آگاہ کروں گا۔
 شاعرانہ اعتبار سے میں حافظ کو نہایت بلند پایہ سمجھتا ہوں جہاں تک فن کا تعلق
 ہے یعنی جو مقصد اور شعرا پر پوری غزل میں کبھی حاصل نہیں کر سکتے خواجہ حافظ اسے
 ایک لفظ میں حاصل کرتے ہیں اس واسطے کہ وہ انسانی قلب کے راز کو پورے طور پر
 سمجھتے ہیں لیکن فردی اور ملی اعتبار سے کسی شاعر کی قدر و قیمت کا اندازہ کرنے کے
 لئے کوئی معیار ہونا چاہیے۔ میرے نزدیک وہ معیار یہ ہے کہ اگر کسی شاعر کے اشعار غرض
 زندگی میں ممد ہیں تو وہ شاعر اچھا ہے اور اگر اس کے اشعار غرض زندگی کے منافی
 ہیں یا زندگی کی قوت کو کمزور اور ناپست کرنے کا میدان رکھتے ہیں تو وہ شاعر خصوصاً قومی
 اعتبار سے مضر رسالہ ہے۔ ہر شاعر کم و بیش گروہ پیش کے اشیاء عقائد، خیالات و
 مقاصد کو حسین و جمیل بنا کر دکھانے کی قابلیت رکھتا ہے اور شاعر ہی نام ہی اس کا ہے
 کہ اشیاء و مقاصد کی طرف توجہ ہو اور قلوب ان کی طرف کھینچ آئیں۔ ان مضمون میں
 ہر شاعر جادوگر ہے۔ فرق صرف اس قدر ہے کہ کسی کا جادو کم چلتا ہے کسی کا زیادہ۔ خواجہ
 حافظ اس اعتبار سے سب سے بڑے ساحر ہیں مگر دیکھنے کی بات یہ ہے کہ وہ کونسے مقصد
 یا حالت یا خیال کو محبوب بتاتے ہیں۔ اس کا جواب اوپر آچکا ہے مختصر یہ ہے کہ وہ ایک
 ایسی کیفیت کو محبوب بتاتے ہیں جو اغراض زندگی کے منافی ہے بلکہ زندگی کے لئے مضر
 ہے جو حالت خواجہ حافظ اپنے پر پھنے دانے کے دل میں پیدا کرنا چاہتے ہیں یعنی کجیبت
 صوفی ہونے کے (یعنی وہ حالت ان افراد و اقوام کے لئے جو اس زمانہ و مکان کی دنیا
 میں رہتے ہیں نہایت ہی خطرناک ہے۔ حافظ کی دعوت موت کی طرف ہے جس کو وہ اپنے
 کمال فن سے شیریں کر دیتے ہیں تاکہ مرنے والے کو اپنے دکھ کا احساس نہ ہو۔
 نادرک اندازے سے کہ تاب اندول برد نادرک رومرگ راسشیریں کتہ

جو لوگ یہ سمجھتے ہیں کہ میں نے حافظ کو رندی باز شراب خور لکھا ہے وہ سخت غلطی میں مبتلا ہیں مجھ کو ان کی پراسٹیوٹ زندگی سے کوئی سروکار نہیں مجھ کو صرف اس نصب العین کی تنقید کرنا مقصود ہے جو بحیثیت ایک صوفی شاعر ہونے کے ان کے پیش نظر ہے اور میری تنقید میں بیشتر الفاظ و اصطلاحات خود انہی کے دیوان سے لئے گئے ہیں اس میں کچھ شک نہیں کہ ان کے دیوان میں ایسے اشعار بھی ہیں جو تحفظ ذاتی کے ممد ہیں مگر میری تنقید پر رائے زنی کرنے والوں کو یاد رکھنا چاہیے کہ حافظ شیرازی مسلمان تھے اور ان کے رگ و ریشہ میں اسلام تھا۔ وحدت الوجودی تصوف نے خواہ ان کے نقطہ نظر کو کتنا ہی تبدیل کیوں نہ کر دیا ہو۔ یہ ممکن نہیں کہ کبھی محو سکر پر غالب نہ آتا ہو اور وہ ایسے اشعار نہ لکھتے ہوں۔ حکیم فیروز الدین صاحب طغرانی نے اپنے رسالے لسان الغیب میں ایسے بہت سے اشعار لکھے ہیں اور گواہیوں نے اپنے خیال میں میری مخالفت کی ہے حقیقت میں انہوں نے میرے اصل مقصد کی تصدیق وہ غور کریں گے تو ان کو یہ بات معلوم ہو جائے گی اور یہ بات ظاہر ہے کہ بحیثیت مجموعی خواجہ حافظ کا اخلاقی نصب العین حالت سکر ہے نہ حالت صحو اور کسی کسی شاعر کی تنقید کے لئے اس کے عام نصب العین ہی کو ملحوظ رکھا جاتا ہے۔

یہ خط بہت طویل ہو گیا ہے اب میں اسے ایسے لطیفے پر ختم کرتا ہوں۔ ہے تو لطیفہ مگر غور کرنے والوں کے لئے ایک نہایت گہری بات ہے۔

میرے دوست منشی محمد دین فوق ایڈیٹر رسالہ طریقت نے مجھ سے سوال کیا کہ تم نے حافظ پر کیوں اعتراض کیا ہے وہ رسالہ طریقت کے ایڈیٹر ہیں اس حیثیت سے ان کو تصوف میں دلچسپی ہے۔ اس وقت فرصت کم تھی اور چونکہ مضمون طویل تھا میں نے ان کو کوئی جواب نہ دیا۔ عام مسائل تصوف پر گفتگو کرتا رہا۔ بعد میں انہوں نے اپنی "تازہ تصنیف" و "وہدانی نشتر" میرے دیکھنے کے لئے ارسال فرمائی تو معلوم ہوا کہ ان کے سوال کا جواب ان کی تصنیف میں موجود ہے۔ صفحہ ۹۴ پر لکھتے ہیں:

"اور نگ زیب عالمگیر رحمۃ اللہ علیہ نے جو بڑا منتشر بادشاہ تھا

ایک مرتبہ حکم دیا کہ اتنی میعاد کے اندر جتنی طوائفیں ہیں سب نکاح
 کر لیں ورنہ میں کشتی میں بھر کر سب کو دریا برد کر دوں گا سب نے
 نکاح ہو گئے مگر پھر بھی ایک بڑی تعداد رہ گئی چنانچہ ان کے لئے ڈوبنے کی
 کشتیاں تیار ہوئیں صرف ایک ن باقی رہ گیا۔ یہ زمانہ حضرت شیخ کلیم اللہ
 جہاں آبادی کا تھا ایک حسین نوجوان طوائف رزمہ آپ کو سلام کو آیا کرتی
 جب آپ درود و ظائف سے فارغ ہوتے وہ طوائف سامنے آ کر دست
 بستہ کھڑی ہو جاتی جب آپ نظر اٹھاتے وہ سلام کر کے چلی جاتی آج جو وہ
 آئی تو بعد سلام عرض رساں ہوئی کہ آج خادمہ کا آخری سلام بھی قبول ہو
 آپ نے حقیقت حال دریافت فرمائی جب تمام کیفیت بیان کر دی تو آپ
 نے ارشاد فرمایا کہ حافظ شیراز کا یہ شعر،

در کوئے نیک نامی مارا اگر نہ دانند

گم تو نمی پندی تغیر کن قضا را

تم سب یاد کرو اور کل جب تمہیں دریا کی طرف لے چلیں تو بہ آواز بلند اس شعر
 کو پڑھتے جاؤ۔ ان سب طوائفوں نے اس شعر کو یاد کر لیا جب روانہ
 ہوئیں تو یاس کی حالت میں نہایت خوش الحالی سے بڑے درد انگیز
 لہجے میں اس شعر کو پڑھنا شروع کیا جس جس نے یہ شعر سنا دل تقام
 کر رہ گیا جب بادشاہ کے کان میں آواز پہنچی تو بے قرار ہو گیا ایک
 عجیب کیفیت طاری ہوئی حکم دیا کہ سب کو چھوڑ دو۔

منشی محمد دین فوق کو معلوم ہوا کہ جو ان کے نزدیک حافظ کا حسن ہے وہی
 میرے نقطہ نظر سے اس کا قبح ہے اور وہ یہ کہ نہ تقدیر کے ایسے غلط مگر دل
 آویز تغیر کی حافظ کی شاعرانہ جادو گری نے ایک منتشر عا ورنیک نیت بادشاہ
 جو آئین حقہ شرعیہ اسلامیہ کی حکومت قائم کرنے اور دنیاویات کا خاتمہ کرنے کے
 اسلامی سوسائٹی کے دامن کو اس بدناما داغ سے پاک کرنے میں کوشاں تھا۔

قلبی اعتبار سے اس قدر تاواں کر دیا کہ اسے قرآن میں اسلامیہ کی تعمیل کرنے کی ہمت نہ رہی اور اگر عالمگیر دار کے معاملہ میں بھی ”باد شمنناں مدارا“ پر عمل کرتا تو ہندوستان میں شریعت اسلامیہ کی حکومت کبھی قائم نہ ہوئی۔

مجھے امید ہے کہ اس تحریر سے آپ کے ناظرین کو میرا نقطہ نظر سمجھنے میں مدد ملے گی اور وہ اس اعتبار سے اسلامی ادبیات کا مطالعہ کر کے اپنے نتائج خود پیدا کریں گے۔

اسرار خودی پر اعتراض کا جواب

مجھے خوب معلوم ہے کہ آپ کو اسلام اور پیغمبر اسلام سے عشق ہے پھر یہ کیوں کر ممکن ہے کہ آپ کو ایک حقیقت اسلامی معلوم ہو جائے اور آپ اس سے انکار کریں بلکہ مجھے ابھی سے یقین ہے کہ آپ بالآخر میرے ساتھ اتفاق کریں گے میری نسبت کبھی آپ کو معلوم ہے میرا فطری اور آبابی میلان تصوف کی طرف ہے اور یورپ کا فلسفہ پڑھنے سے یہ میلان اور کبھی قوی ہو گیا تھا کیونکہ فلسفہ یورپ بحیثیت مجموعی وحدت الوجود کی طرف رخ کرتا ہے مگر قرآن پر تدبر کرنے اور تاریخ اسلام کا بغور مطالعہ کرنے کا نتیجہ یہ ہوا کہ مجھے اپنی غلطی معلوم ہوئی اور میں نے محض قرآن کی خاطر اپنے قدیم خیال کو ترک کر دیا اور اس مقصد کے لئے مجھے اپنے فطری اور آبابی رجحانات کے ساتھ ایک خوفناک دماغی اور قلبی جہاد کرنا پڑا۔

رہبانیت اور اسلام پر مضمون ضرور لکھوں گا مگر آپ کے مضمون کے بعد رہبانیت عیسائی مذہب کے ساتھ خاص نہیں بلکہ ہر قوم میں پیدا ہوتی ہے اور ہر جگہ اس نے شریعت اور قانون کا مقابلہ کیا ہے اور اس کے اثر کو کم کرنا چاہئے

۱۔ یہ مضمون کبھی دیا چاہئے، مثنوی اسرار خودی پر اعتراضات کے جواب میں حاجہ حسن نظامی کے خط کے جواب میں لکھا گیا تھا۔

اسلام حقیقت میں اسی کے خلاف ایک صدائے احتجاج ہے تصوف جو مسلمانوں میں پیدا ہوا (اور تصوف سے میری مراد ایرانی تصوف ہے) اس نے ہر قوم کی رہبانیت سے فائدہ اٹھایا ہے اور ہر رہبھی تعلیم کو اپنے اندر جذب کرنے کی کوشش کی ہے یہاں تک کہ قرمطی تحریک سے بھی تصوف نے فائدہ اٹھایا ہے محض اس وجہ سے کہ قرمطی تحریک کا مقصد بھی بالآخر یہود و نصاریٰ کو فتنہ کرنا تھا لہذا تصوف نے اس وجہ سے کہ قرمطی شہادت بھی اس امر کی موجود ہے کہ وہ قرمطی تحریک سے تعلق رکھتے تھے۔

اب تک جو اعتراضات آپ کی طرف سے ہوئے ہیں وہ مثنوی کے دیباچے پر ہیں نہ خود مثنوی پر جب تک مجھے یہ معلوم نہ ہو کہ مثنوی پر کیا اعتراضات ہیں اس وقت تک میں کیونکر قلم اٹھا سکتا ہوں مثنوی پر جو اعتراض آپ نے کیا ہے وہ اسی قدر ہے کہ حافظ کی بے حرمتی کی گئی ہے لیکن جب اصولی بحث نہ ہو یہ معلوم نہیں ہو سکتا کہ میں حافظ کی تنقید میں کہاں تک حق بجانب ہوں۔

حضرت امام ربانی نے مکتوبات میں ایک جگہ بحث کی ہے کہ ”گستن“ اچھا ہے یا ”پیوستن“ میرے نزدیک ”گستن“ عین اسلام ہے اور پیوستن رہبانیت یا ایرانی تصوف ہے اور اسی کے خلاف میں صدائے احتجاج بلند کرتا ہوں۔ گذشتہ علماء نے اسلام نے بھی ایسا ہی کیا ہے اور اس بات کی تاریخی شہادت موجود ہے آپ کو یاد ہو گا جب آپ نے مجھے نذر اللہال کا خطاب دیا تھا تو میں نے آپ کو لکھا تھا کہ مجھے سرفراں کہا جائے اس وقت میرے ذہن میں یہی امتیاز تھا جو مجدد الف ثانی نے کیا ہے آپ کے تصوف کی اصطلاح میں اگر میں اپنے مذہب کو بیان کروں تو یہ ہو گا کہ شانِ عبادت انتہائی کمال روح انسانی کا ہے اس سے آگے اور کوئی مرتبہ یا مقام نہیں یا محی الدین ابن عربی کے الفاظ میں علم محض ہے یا بالفاظ دیگر بولیں کہ ”سحالت سکر“ منشاء اسلام اور قوانین حیات کے مخالف ہے اور ”حالت صحو“ جس کا دوسرا نام اسلام ہے قوانین حیات کے عین مطابق ہے اور رسول اکرم صلی اللہ علیہ وسلم کا منشاء یہ تھا کہ ایسے آدمی پیدا ہوں جن کی مستقل حالت کیفیت ”صحو“ ہو۔ یہی وجہ ہے کہ رسول کریم کے صحابہ میں صدیق و عمر تو بکثرت ملے

مگر حافظ شیرازی کوئی نظر نہیں آتا مضمون بہت طویل ہے اور اس مختصر خط میں سما نہیں سکتا میں انشاء اللہ اس پر مفصل بحث کروں گا۔ جب حالات مساعدت کرمینگیے مگر شیخ محی الدین ابن عربی کے ذکر سے ایک بات یاد آگئی جو عرض کرتا ہوں اس واسطے کہ آپ کو غلط فہمی نہ رہے میں شیخ کی عظمت و فضیلت کا قائل ہوں اور ان کو اسلام کے بڑے حکماء میں سمجھتا ہوں مجھ کو ان کے اسلام میں کچھ شبہ نہیں کیوں کہ جو عقائد (مسئلہ قدم ارواح و مسئلہ وحدت الوجود) ان کے ہیں ان کو انھوں نے فلسفہ کی بنا پر نہیں مانا بلکہ نیک نیتی سے قرآن کی آیات سے استنباط کیا ہے۔ پس ان کے عقائد صحیح ہوں یا غلط قرآن کی تاویل پر مبنی ہے۔ یہ دوسری بات ہے کہ جو تاویل ان کی ہے وہ منطقی یا منقولی اعتبار سے صحیح ہے یا غلط میرے نزدیک ان کی تعبیر یا تاویل جو کچھ ہے صحیح نہیں ہے اس واسطے کہ میں ان کو مخلص مسلمان سمجھتا ہوں مگر ان کے عقائد کا پیر و نہیں ہوں۔

اصل بات یہ ہے کہ صوفیا کو توحید اور وحدت الوجود کا مفہوم سمجھنے میں سخت غلطی ہو گئی ہے۔ یہ دونوں اصطلاحیں مرادف نہیں بلکہ مقدم انزکر کا مفہوم خالص مذہبی ہے اور موخر الذکر کا مفہوم خالص فلسفیانہ ہے۔ توحید کے مقابلہ میں یا اس کی ضد لفظ "کثرت" نہیں جیسا کہ صوفیا نے تصور کیا ہے بلکہ اس کی ضد شرک ہے۔ وحدت الوجود کی ضد کثرت ہے اس غلطی کا نتیجہ یہ ہوا کہ جن لوگوں نے وحدت الوجود یا زمانہ حال کا فلسفہ یورپ کی اصطلاح میں توحید کو ثابت کیا وہ موجود تصور کے گئے حوالاں کہ ان کے ثابت کردہ مسئلہ کا تعلق مذہب سے نہ تھا بلکہ نظام عالم کی حقیقت سے تھا اسلام کی تعلیم نہایت صاف و روشن ہے یعنی یہ کہ عبادت کے قابل صرف ایک ذات ہے یا تھی جو کچھ کثرت نظام عالم میں نظر آتی ہے وہ سب کی سب مخلوق ہے۔ گو علمی اور فلسفیانہ اعتبار سے ان کی کثرت اور حقیقت ایک ہی ہے چونکہ صوفیا نے فلسفہ اور مذہب کے دو مختلف مسائل یعنی توحید اور وحدت الوجود کو ایک ہی مسئلہ سمجھ لیا اس واسطے ان کو یہ فکر ہوئی کہ توحید ثابت کرنے کا کوئی اور طریق ہونا چاہیے جو عقل و ادراک

کے قوانین سے تعلق نہ رکھتا ہو۔ اس غرض کے لئے حالت سکرمہ و معاون ہوئی اور یہ اصل
 ہے مسئلہ حال و مقامات کی۔ مجھے حالت سکرمہ کی واقعیت سے انکار نہیں صرف اس بات
 سے انکار ہے کہ جس غرض کے لئے یہ حالت پیدا کی جاتی ہے وہ غرض اس سے مطلق پوری
 نہیں ہوتی اس سے زیادہ سے زیادہ صاحب حال کو ایک علمی مسئلہ کی تصدیق ہو جاتی
 ہے۔ نہ مذہبی مسئلہ کی۔ صوفیوں نے وحدت الوجود کی کیفیت کو محض ایک مقام لکھا ہے۔
 (شیخ عربی کے نزدیک یہ انتہائی مقام ہے اور اس کے آگے عدم محض ہے) لیکن یہ سوال
 کسی دل میں پیدا نہیں ہوا کہ آیا یہ مقام کسی حقیقت نفس الامری کو واضح کرتا ہے؟ اگر کثرت
 حقیقت نفس الامری ہے۔ تو یہ کیفیت وحدت الوجود جو صاحب حال پر وارد ہوتی ہے
 محض دھوکا ہے اور مذہبی اور فلسفیانہ اعتبار سے کوئی وقعت نہیں رکھتی اور اگر کیفیت
 وحدت الوجود محض ایک مقام ہے اور کسی حقیقت نفس الامری کا انکشاف اس سے
 نہیں ہوتا تو پھر اس کو معقولی طور سے ثابت کرنا فضول ہے جیسا کہ محی الدین ابن عربی اور
 دیگر صوفیوں نے کیا ہے۔ نہ اس کے محض مقام ہونے سے روحانی زندگی کو کوئی فائدہ پہنچتا ہے
 کیونکہ قرآن کی تعلیم کی رو سے وجود فی الخارج کو ذات باری سے نسبت احتیاد کی نہیں
 بلکہ مخلوقیت کی ہے۔ اگر قرآن کریم کی تعلیم یہ ہوئی کہ ذات باری کثرت نظام عالم میں
 دائر و سائر ہے تو کیفیت وحدت الوجود کو قلب پر وارد کر سکتا۔ مذہبی زندگی کے لئے
 نہایت مفید ہوتا بلکہ مذہبی زندگی کی آخری منزل ہوتی مگر میرا عقیدہ یہ ہے کہ یہ قرآن
 کی تعلیم نہیں ہے۔ اس کا نتیجہ ظاہر ہے کہ میرے نزدیک ہر کیفیت قلبی مذہبی اعتبار سے کوئی
 فائدہ نہیں رکھتی اور علم الحیات کی رو سے یہ ثابت کیا جاسکتا ہے کہ اس کا ورود حیات انسانی
 کے فردی اور ملی اعتبار سے مضر ہے مگر علم الحیات کی رو سے اس پر بحث کرنا بہت
 فرصت چاہتا ہے جس پر پھر کبھی لکھوں گا۔

سراسر خودی

۳۰ جنوری ۱۹۱۶ء کے خطیب میں خواجہ حسن نظامی صاحب کا وہ مضمون شائع ہوا ہے جس کا مجھے عرصہ سے انتظار تھا۔ اس کا عنوان ”سراسر خودی“ ہے اور اس کے تحت خواجہ صاحب موصوف نے مثنوی کے اصول پر مفصل بحث کی ہے۔ مضمون ہنوز ختم نہیں ہوا کیونکہ خطیب کے آئندہ نمبر میں کبھی لکھنے کا وعدہ کیا گیا ہے۔ مجھے امید تھی کہ خواجہ صاحب موصوف علمی اعتبار سے اصول مثنوی پر بحث فرمائیں گے مگر افسوس کہ یہ توقع اس مضمون سے پوری نہ ہوئی ممکن ہے کہ خطیب کے آئندہ نمبر میں اس پر بحث ہو۔ بہر حال مندرجہ ذیل سطور میں میرا مقصد اصول بحث کا نہیں کیوں کہ میں تصوف اسلامیہ کی تاریخ پر ایک مفصل مضمون لکھ رہا ہوں جو ختیب علامہ ابن جوزی کی کتاب تلبیس ابلیس کے اس حصہ کے ساتھ شائع ہو گا جو انہوں نے وحدت الوجود کے رد میں لکھا ہے۔ اس مضمون سے ناظرین کو معلوم ہو جائے گا کہ وحدت الوجود کیا چیز ہے۔ اسلام میں یہ تحریک

۱۔ یہ مضمون بھی اسرار خودی کے سلسلے میں ہے جو ۹ فروری ۱۹۱۶ء کے شمارہ میں اجار
”دکیل“ امرتسر میں شائع ہوا تھا جیسے علامہ اقبال نے خواجہ حسن نظامی کے مضمون
مطبوعہ خطیب بابت ۳۰ جنوری ۱۹۱۶ء کے جواب میں لکھا تھا (مرتب)

کس طرح پیدا ہوئی اور جن لوگوں کو صوفیا کا امام سمجھا جاتا ہے انھوں نے اسلامی تاریخ اور تفسیر قرآن میں کس قدر بے پردائی سے کام لیا ہے۔

میرا مذہب یہ ہے کہ اسلام نے دین و دنیا کے فرائض کو کبھی کیا ہے اور اس طرح بنی نوع انسان کے لئے ایک معتدل راہ قائم کی ہے جہاں یہ سکھایا ہے کہ اعتبار مقصدِ اصلی اعلیٰ کے کلمۃ اللہ ہے۔ وہاں یہ بھی تعلیم دی ہے کہ لا تنس نصیبک فی الدنیا (دنیا میں اپنا حصہ فراموش نہ کر) دنیا ہیچ است، و کار دنیا ہمہ ہیچ، اسلام کی تعلیم ہمیں بلکہ صحیح اسلامی تعلیم یہ ہے جو شرح عقائد نفسی میں چند الفاظ میں ہدایت خوبی کے ساتھ بیان کی گئی ہے۔ ترک الاسباب جہالت یعنی دنیا کا ترک کرنا جہالت ہے والا اعتماد علیہا شرک اور ان پر اعتماد کرنا شرک ہے پس جب میں رسول اللہ صلی اللہ کی نعت میں یہ کہتا ہوں کہ

از کلیہ دین در دنیا کشاد

تو میرا مطلب اس سے زیادہ اور کچھ نہیں کہ نبی کریم نے دین کی وساطت سے دنیا میں حصہ لینا سکھایا۔ خدائے تعالیٰ نے مسلم کو ہدایت کی کہ لا تنس نصیبک فی الدنیا یعنی دنیا میں اپنا حصہ فراموش نہ کر پھر اس حصہ کو حاصل کرنے کا طریق بھی بتایا اور اسی کا نام شریعت اسلامیہ کا وہ حصہ ہے جو معاملات سے تعلق رکھتا ہے جس طرح خواجہ صاحب اسلام کی تعبیر فرماتے ہیں۔ اس طرح تو اسلام اور رہبانیت میں کچھ فرق نہیں رہتا "لا رہبانیت فی الاسلام" جو مضمون میں لکھ رہا ہوں اس سے ناظرین کو یہ سب باتیں معلوم ہوں گی اور اس کے علاوہ اور کئی باتیں جو اسلامی پبلک کے سامنے آج تک نہیں آئیں اور مجھے یقین ہے کہ خواجہ صاحب کو کبھی اپنے اس تصور پر نظر ثانی کرنے کی پڑے گی اور ان کو یہ معلوم ہوگا کہ جو کچھ میں کہتا ہوں وہ فلسفہ حصہ اسلامیہ ہے یا فلسفہ مغربی۔ خواجہ صاحب کو یہ معلوم نہیں کہ یورپ کا علمی مذہب تو وحدت الوجود ہے جس کے وہ حامی ہیں، میں تو اس مذہب سے جو میرے نزدیک ایک قسم کی زندقیت ہے تائب ہو کر خدا کے فضل و کرم سے مسلمان ہو چکا ہوں۔ ان سطور میں صرف چند غلط فہمیاں نفع

کرنا چاہتا ہوں جو خواجہ صاحب کے مضمون سے پیدا ہوئی ہیں۔ خواجہ صاحب کو چاہیے
 تھا کہ تنقید کے لئے مصنف کی اصل عبارت یا اشعار لکھتے۔ اپنی زبان میں ترجمہ کرنا
 ٹھیک نہ تھا۔ مثلاً خواجہ صاحب کے متعلق میں نے جو کچھ لکھا ہے اس کا ترجمہ خواجہ صاحب
 کے الفاظ میں یہ ہے۔

” حافظ تشرابی سے ہر شیار رہتا اس کے جام میں موت کا زہر ملا ہوا ہے
 آہوں کے درخت جنگل میں بوتا تھا۔ اس میں بادشاہوں سے لڑنے کی
 طاقت نہ تھی۔“

یہ تو ممکن نہیں کہ خواجہ صاحب فارسی نہ سمجھتے ہوں پھر اس کے سو میں اور کیا نتیجہ نکالوں
 کہ اس ترجمہ سے خواجہ صاحب موصوف حکام کو اس مثنوی سے بدظن کرنا چاہتے ہیں اور
 عوام کو بھی دھوکا دینا چاہتے ہیں۔ ایسی باتوں سے ان کا تقدس بلند تر ہونا چاہیے فارسی
 اشعار جن کا یہ ترجمہ کیا گیا ہے۔ مندرجہ ذیل ہیں۔

در محبت پیر و فرہاد بود بر لب او شعلہ فریاد بود
 تخم نخل آہ در کہسار کاشت طاقت پیکار باخبر و نداشت

مجھے اس پر مزید لکھنے کی ضرورت نہیں تاظرین پر انصاف چھوڑتا ہوں۔ باقی حافظ کے
 متعلق میرا عقیدہ یہ ہے کہ ان کی شاعری نے مسلمانوں کے انحطاط میں بطور ایک
 عنصر کے کام کیا ہے۔ اس پر مفصل بحث انشاء اللہ آئندہ مضمون میں کروں گا جس
 کا ذکر اوپر کی سطور میں کر چکا ہوں۔ خواجہ صاحب محض اس وجہ سے کہ ان کے
 نام کے ساتھ کبھی خواجہ کا لفظ ہے یا منصور حلاج کے مذہب حلوی کی پابندی سے
 جو بحیثیت وحدت الوجودی ہونے کا ان پر لازم ہے اگر انا الحافظ کا نعرہ لگا کر میرے
 اشعار کو اپنی طرف منسوب سمجھیں تو ان کا اختیار ہے۔

ایک اور جگہ خواجہ صاحب نے غلط فہمی پیدا کرنے کی کوشش کی ہے چنانچہ فرماتے

ہیں:

” میں دیکھا ہے میں اس صلاح کو اصولاً غلط کہتا ہوں کہ اہل مشرق اور

مسلمان یورپ کے فلاسفروں کی پیروی کریں اور اپنے قدیمی عقائد بدل دیں اور یہ اصولی غلطی میرے اختلاف کی بڑی وجہ ہے۔

مضمون کے کسی اور حصہ میں خرماتے ہیں:

” اہل مغرب خصوصاً جرمنی اور انگلستان کے فلاسفروں کی قصیدہ خوانی کر کے مشرق والوں، علی الخصوص مسلمانوں کو ہدایت ہوئی ہے کہ اپنی قدیمی روایات پر نظر ثانی کریں اور ان یورپین رہنماؤں کی تعلیم سے اپنے دل و دماغ کو روشنی پہنچائیں۔“

دیباچہ مثنوی کے جس حصہ کی طرف ان سطور میں اشارہ ہے وہ متدرجہ

ذیل ہے:

” پس حکمائے انگلستان کی تحریریں ادبیات عالم میں ایک خاص پایہ رکھتی ہیں اور اس قابل ہیں کہ مشرقی دل و دماغ ان سے مستفید ہو کر اپنی قدیم فلسفیانہ روایات پر نظر ثانی کریں۔“

ناظرین اس فقرے سے خود اندازہ کر سکتے ہیں کہ کہاں میں نے مسلمانوں کو یہ صلاح دی ہے کہ وہ اپنے عقائد بدل دیں تو ان کو یہ صلاح دیتا ہوں کہ وہ اپنی فلسفیانہ روایات پر نظر ثانی کریں افلاطونیت جدیدہ کا فلسفہ جو مسلمانوں میں مروج ہے دلوں کو سخت پست کرنے والا اور اخلاقی نقطہ خیال سے تہامت مفر ہے۔ حکمائے انگلستان کا فلسفہ عملی رنگ میں رنگین ہے اور عمل ہی وہی چیز ہے جس کا پیغام لے کر اسلام آیا تھا پھر اگر مسلمان اور اہل مشرق جن کے فلسفہ کا دار و مدار مراقبہ اور حجرہ نشینی پر ہے انگریزی فلسفہ کی روشنی میں اپنے فلسفیانہ روایات پر نظر ثانی کریں تو کیا برا ہے اور فلسفیانہ روایات پر نظر ثانی کرنا تبتدیلی عقائد کا مستلزم ہے۔

اصل حقیقت تو یہ ہے کہ یورپ کا فلسفہ جدید اس صداقت کا ثبوت ہے کہ

طرح انسان عقلی اور مذہبی بے ہودگیوں کو چھوڑ کر آخر کار فطرت اللہ کے قریب جا پہنچتا ہے جس پر مذہب اسلام مبنی ہے اور میرے نزدیک یورپ کی ذہنی تاریخ

اسلام کی صداقت کا ایک قطعی ثبوت ہے۔ مسلمانوں کو تو یہ حکم ہے کہ علم اگر چین میں بھی ملے تو اس کو حاصل کر دیکھو اگر کوئی مفید اور کام کی بات مغربی ادبیات میں ہم کو ملتی ہے تو اس سے فائدہ نہ اٹھانا سخت تنگ دلی ہے۔ وحدت الوجودیوں نے تو اپنے نظام تصوف کی تدوین میں قریباً تمام مشرک اقوام کے افکار سے خوشہ چینی کی ہے۔ پھر یہ بات ایک وحدت الوجودی کو زیب نہیں دیتی کہ وہ اس قسم کا الزام ایک مسلمان پر قائم کرے خواجہ صاحب کو اختیار ہے کہ مثنوی کی تنقید میں جو پہلو وہ چاہیں اختیار کریں۔ مگر خدا کے واسطے دیانت کو ہاتھ سے نہ جانے دیں۔

اصول مثنوی پر بحث کرتے ہوئے خواجہ صاحب نے مثنوی اسرار خودی کی نامعقولیت کی پانچ وجوہ بیان کئے ہیں :

(۱) "اسکھوں نے (یعنی اقبال نے) اس مثنوی میں خودی کی حفاظت پر جو کچھ لکھا ہے وہ کچھ انوکھا یا تراا نہیں ہے بلکہ قرآن شریف کی تعلیم سے بہت ہی کم ہے۔ لہذا میں بمقابلہ قرآن اس کی ضرورت نہیں رکھتا اور جس کی ضرورت نہ ہو اس سے اتفاق کیوں کروں؟"

مجھے خواجہ صاحب سے پورا اتفاق ہے کہ قرآن شریف میں کہیں زیادہ تعلیم خودی کی ہے اور اگر یہ تعلیم انوکھی اور تراالی ہوتی تو ہرگز مسلمانوں کے سامنے اسے پیش کرنے کی جرأت نہ کرنا یاد رہے کہ یہ مثنوی کسی زمانہ حال کے منصوبہ کی لکھی ہوئی نہیں جو نادانی سے یہ سمجھتا تھا کہ میں قرآن جیسی عبارت لکھ سکتا ہوں بلکہ ایک مسلمان کی لکھی ہوئی ہے جس نے قرآن سے فائدہ اٹھایا ہے اور اس کی تعلیم کو نبی نورخ انسان کی نجات کا باعث تصور کرتا ہے مگر خواجہ صاحب کی یہ منطق میری سمجھ میں نہیں آتی کہ "میں بمقابلہ قرآن اس کی ضرورت نہیں رکھتا اور جس کی ضرورت نہ ہو اس سے اتفاق کیوں کروں؟" گو یا خواجہ صاحب نے اس مثنوی کی نامعقولیت کی ایک دلیل یہ دی ہے کہ جوں کہ مجھ کو اس کی ضرورت نہیں اس واسطے یہ مثنوی نامعقول ہے سبحان اللہ۔

(۲) دوسری وجہ نامعقولیت کی یہ بتائی ہے کہ "دیباچہ میں مسئلہ وحدت الوجود

اور صوفیوں کو ملزم قرار دیا گیا ہے کہ ترک خودی کا جذبہ اس مسئلے اور وحدت الوجود کے مفاد میں صوفیاء کے سبب قوم میں پیدا ہوا گو مشنوی میں اس خاص امر کے متعلق کچھ نہیں تاہم میں نے دیباچہ میں جو کچھ لکھا ہے اس کا مفہوم یہی ہے اور یہی میرا عقیدہ ہے مگر خواجہ صاحب نے اپنے مضمون میں اس کے متعلق کچھ بحث نہیں کی کہ آیا جو الزام میں نے اس قسم کے صوفیوں پر لگایا ہے وہ کہاں تک صحیح ہے اگر وہ دلائل سے اس الزام کو بے بنیاد ثابت کرتے تو ایک بات تھی۔

اسی ضمن میں خواجہ صاحب فرماتے ہیں کہ پیر ایڈیٹر خط و کتابت میں بھی حضرت اقبال نے اس پر بہت زور دیا ہے اور ان کے اجاب بھی صاف صاف کہتے ہیں کہ اس مشنوی کا اصل مقصد صوفی تحریک کا دنیا سے مٹانا ہے پس چونکہ ان کا ارادہ بے بنیاد ہے اور وہ قیامت تک اس میں کامیاب نہیں ہو سکتے لہذا میں اس مشنوی کو بے نتیجہ اور لغو تصور کرتا ہوں اور لغویت سے اختلاف ضروری ہے خواجہ صاحب کی دلیل یہ ہے کہ صوفی تحریک کو مٹانے کا ارادہ بے بنیاد ہے اور اس میں کامیابی ناممکن ہے اس واسطے یہ مشنوی لغو ہے اور چونکہ لغو ہے اس واسطے اس سے اختلاف ضروری ہے سبحان اللہ! کیا خوب منطقی ہے۔

اگر یہ فرض کر لیا جائے کہ اس میں کامیابی ناممکن تو اس مشنوی کا لغو ہونا تو اس سے ثابت نہیں ہونا اور اگر لغو ہونا بھی ثابت ہو جائے تو ایک عامل قرآن کے لئے اس سے اختلاف کرنا ضروری نہیں۔ قرآن میں تو یہ ارشاد ہے "اذا امر و بالذکر ہر واکر لہما" مگر خواجہ صاحب کی خدمت میں مؤدبانہ عرض ہے کہ صوفی تحریک کو مٹانا میرا مقصد نہیں۔ میرا مقصد محض حفاظت اسلام ہے۔ میں صرف یہ بات مسلمانوں پر واضح کرنا چاہتا ہوں کہ عجمی تصوف زعمی اس واسطے کہ اس کی تدوین کرنے والوں میں بیشتر عجمی تھے، جزو اسلام نہیں یہ ایک قسم کی رہبانیت ہے جس سے اسلام کو قطعاً تعلق نہیں اور جس کے اثر سے اسلامی اقوام میں قوت عمل مفقود ہو گئی ہے تصوف کا تو لفظ بھی رسول اللہ صلی اللہ علیہ وسلم کے زمانہ میں موجود نہ تھا۔ اس میں یہ لفظ

پہلے پہل استعمال میں آیا اور رفتہ رفتہ تصوف کے عجمی حامیوں نے ایک ایسا اخلاقی اور
مروا بشری نصیب العین پیدا کر دیا جو آخر کار مسلمانوں کی بربادی کا باعث ہوا یا کم از کم
اور پراعت میں ایک باعث یہ کبھی تھا۔ علمائے اسلام نے ابتدا ہی سے اس کی مخالفت
کی اور مسئلہ وحدت الوجود کے متعلق تو علمائے امت کا اجماع ہے کہ یہ قطعاً غیر اسلامی
تعلیم ہے۔ یہاں یہ سب باتیں انشاء اللہ ثابت کر دیں گے۔

رہبانیت دنیا کی ہر مستعد قوم میں اس کے عملی زوال کے وقت پیدا ہوتی
ہے۔ اس کا مٹانا ناممکن ہے کہ بعض رہبانیت پسند طبائع ہمیشہ موجود رہتی ہیں۔ جو کچھ
ہم کر سکتے ہیں وہ صرف اسی قدر ہے کہ اپنے دین کی حفاظت کریں اور اس کو رہبانیت کے
نہ ہر لیے اثر سے محفوظ رکھنے کی کوشش کریں۔ ہم وحدت الوجودیوں کو مسلمان بنانا
نہیں چاہتے بلکہ مسلمانوں کو ان کے تخیلات کے دام سے محفوظ رکھنا چاہتے ہیں اگر ہم
دین حق پر ہیں تو خدا ہماری حمایت کرے گا اور اگر ہم ناحق پر ہیں تو ہم فنا ہو جائیں گے
ابن تیمیہ، ابن جوزی، زرخشری اور ہندوستان میں حضرت مجدد الف ثانی، حضرت
عالمگیر غازی، شاہ ولی اللہ محدث دہلوی اور شاہ اسماعیل دہلوی نے یہی کام کیا
ہے اور ہمارا مقصد صرف اس سلسلہ کو جاری رکھنے کا ہے اور کچھ نہیں۔

(۳) تیسری وجہ نامعقولیت کی یہ بتائی ہے کہ مصنف نے دیا ہے میں مسلمانوں
کو یہ پیروی حکمائے یورپ اپنے عقائد بدل دینے کی صلاح دی ہے۔ اس کا جواب اور
عرض کر چکا ہوں اس میں کچھ مشک نہیں کہ اگر آپ کی یہ وجہ صحیح ہوتی تو اس مثنوی
کو نامعقول قرار دینے کے لئے یہی ایک وجہ کافی تھی۔

(۴) چوتھی وجہ بیبتائی ہے کہ یہ مثنوی گو خود داری سکھاتی ہے مگر ساتھ
ہی اس کے مغربی خود غرضی بھی سکھاتی ہے جو اسلام کے سراسر خلاف ہے یہ کبھی محض دعوی
ہی دعوی ہے اس کی تائید میں ایک شعر بھی مثنوی کا نہیں پیش کیا گیا جس سے معلوم
ہو کہ اقبال خود غرضی کی تعلیم دیتا ہے۔ حالاں کہ خواجہ صاحب نے یہ تسلیم کیا ہے کہ
مثنوی کے تیسرے حصہ میں مصنف نے مسلم کی خودی کا مطلوب و معشوق اس

ذات عالی صفات کو گردانا ہے جو باعث پیدائش تمام کون و مکان اور ساری خدائی کی ہے یعنی حضور سرور کائنات صلی اللہ علیہ وسلم۔

دعوائے بے دلیل قبول خسر نہیں

(۵) پانچویں وجہ نامعقولیت کی یہ بتائی ہے کہ اس مثنوی نے میری خودی کی توہین کی ہے یعنی چونکہ خواجہ صاحب حافظ کے حلقہ بگوشا میں اس واسطے یہ مثنوی لاجہ تنقید حافظ نامعقول ہے اس کا جواب کسی حد تک اس مضمون میں عرض کر چکا ہوں جو میں نے وکیل میں شائع کیا تھا اور مفصل تر اس مضمون میں عرض کر دوں گا جو زیر تصنیف ہے۔

باقی مضمون میں صرف دو باتیں ہیں یعنی یہ کہ اقبال نے مثنوی کو سر علی امام کے نام سے نامزد کرنے میں اپنی خودی پر چوٹ لگائی ہے اور اس طرح ایک دنیا دار کے سامنے سر جھکا کر اپنی مثنوی کی تعلیم کے خلاف کیا ہے اس کا جواب میں صرف اس قدر عرض ہے کہ خواجہ صاحب لفظ ڈیڈیکیشن کے معنی نہیں سمجھتے۔ شاید وہ ڈیڈیکیشن کے معنی تذل تصور فرماتے ہیں۔ ان کے خیال میں تو بعض مرید جو پیروں کے سامنے سجدہ کرتے ہیں وہ بھی شاید ڈیڈیکیشن ہی کرتے ہیں۔ خواجہ صاحب کی خدمت میں عرض ہے کہ جو مفہوم آپ نے لفظ ڈیڈیکیشن کا سمجھا ہے وہ صحیح نہیں۔ اس سے مراد محض اظہار محبت و اخلاص ہے جو دو آدمیوں کے ذاتی تعلقات پر مبنی ہوتا ہے۔ میں نے ان اشعار میں ڈیڈیکیشن کی وجہ صاف لکھ دی ہے۔ آپ ان اشعار کو غور سے پڑھتے تو خود بخود یہ بات معلوم ہو جاتی۔

دوسرا الزام جو خواجہ صاحب مجھ پر لگاتے ہیں یہ ہے کہ "اقبال نے مولانا روم کو خواب میں دیکھا۔ ان کی مثنوی کو بیداری میں پڑھا اگر وہ ایسا کرتے تو قرآن کے خلاف نہ چلتے بلکہ قرآن کے اصول کو مثنوی میں لکھتے"۔ خواجہ صاحب خود تسلیم کرتے ہیں کہ قرآن میں مثنوی کی تعلیم ہے اس میں کوئی انوکھی بات نہیں جو قرآن میں نہ ہو کم از کم یہ تو ثابت ہو گیا کہ ایک حد تک اس مثنوی کی تعلیم وہاں ہے جو قرآن کی ہے باقی رہا یہ

بات کہ یہ خود غرضی کی تعلیم بھی دیتی ہے اس کے ثبوت میں آپ نے کوئی شعر پیش نہیں کیا
 پھر اس میں آپ کے خیال کے مطابق خلافت قرآن یہی بات رہ گئی کہ اس میں حافظ کی
 تنقید ہے گو یاد دہلی یہ ہوئی کہ اس مثنوی میں حافظ کی تنقید ہے اس واسطے یہ خلافت قرآن
 ہے۔ حضرات! میں نے مولانا جلال الدین رومی رحمۃ اللہ علیہ کی مثنوی کو سید اری
 میں پڑھا ہے۔ آپ نے اسے سکر کی حالت میں پڑھا ہے کہ اس میں آپ کو وحدت الوجود
 نظر آتا ہے۔ مولوی اشرف علی صاحب تھانوی سے پوچھئے وہ اس کی تفسیر کس طرح
 کرتے ہیں۔ میں اس بارے میں انھیں کا مقلد ہوں باقی رہی وحدت الوجود کی تفسیر
 قرآن سے اس کا نمونہ آپ کے مضمون میں بہت کچھ ہے میں انشاء اللہ آپ کو بتاؤنگا
 کہ قرآن شریف کی تعلیم کیا ہے اور جن آیات سے آپ وحدت الوجود اور رہبانیت
 ثابت کرتے ہیں ان کا اصل مفہوم کیا ہے۔ زیر تصنیف مضمون میں انشاء اللہ یہ سب
 باتیں ہونگی میں زمانہ کی گزشتہ سے بدلائیں ممکن ہے آپ بدل گئے ہوں۔ امیر خسرو
 کی پیش گوئی مجھ پر صادق نہیں آتی حضرت سلطان الاولیاء کے مریدوں میں ایک میرے
 ہمنام بھی تھے۔ امیر خسرو کا شعر غالباً ان کے لئے کہا گیا ہوگا۔
 مضمون کا خاتمہ آپ نے مولانا اکبر الہ آبادی کے ایک مصرعے
 پر کیا ہے یعنی :

خودی خدا سے جھکے بس یہی تصرف تھا

یہ میرا عین مذہب ہے اور میرے نزدیک میری مثنوی اس مصرعے کی ایک
 تفسیر ہے مگر آپ کو معلوم ہو کہ یہ مولانا اکبر جن کا یہ مصرعہ ہے کون ہیں؟ یہ وہی

علامہ اقبال نے اپنی ایک نظم میں جو سلطان الاولیاء کو مخاطب کر کے کہی ہے اس میں ان
 کے ایک خادم کا جو اقبال کا ہمنام تھا یوں ذکر کیا ہے :

مخو اظہار تمنائے دل ناکام ہوں
 لاج رکھ لینا کہ میں اقبال کا ہمنام ہوں

مولانا اکبر ہیں جن کا یہ شعر ہے:

ان میں باقی ہے کہاں خالد جانانہ کارنگ

دل پہ غالب ہے فقط حافظ شیرازہ کارنگ

یہ وہی مولانا اکبر ہیں جو اس مثنوی کے اشعار اور اس کے دینی مقاصد کا ذکر کرتے

ہوئے ایک پرائیویٹ خط میں ارشاد فرماتے ہیں کہ ”آپ کے مطمح نظر جو امر ہے اگر میں اس

کا قدر نہ کروں تو مسلمان نہیں“ میرے اور آپ کے لئے اسی خضر ظلمات کا ارشاد کافی

ہے۔

تصوف وجودیہ

[علامہ اقبال نے "تصوف وجودیہ کے متعلق دو تین مضمون لکھے جن میں نبی کریم صلی اللہ علیہ وسلم کی ایک پیشگوئی پر بحث کی کہ میری امت میں تین قوتوں کے بعد "سمن" کا ظہور ہوگا۔ اس سلسلے کے دوسرے مضمون میں جو ۳۱ دسمبر ۱۹۱۶ء کے "دکیل" امرتسر میں شائع ہوا اقبال نے جو کھا وہ درج ذیل ہے]

"اس مضمون کے پہلے حصہ کی اشاعت کے بعد لفظ "سمن" کے متعلق بعض اور باتیں معلوم ہوئیں علاوہ اس کے بہت سے احباب سے اس بارے میں گفتگو ہوئی جس سے کئی سوال پیدا ہوئے ممکن ہے کہ یہی سوال اور لوگوں کے ذہن میں بھی آئیں اس واسطے پیشتر اس کے میں اس مضمون کے آئندہ مراحل کی طرف قدم بڑھاؤں۔ یہ سب امور ناظرین دکیل کے گوش گزار کرتا ہوں۔"

(۱) یہ پہلے عرض کر چکا ہوں کہ حدیث نبوی میں جو لفظ سمن وارد ہوا ہے اس کا تعلق سمنی یا سمنی سے ہے جو لغاتِ عربیہ کی رو سے بڑھ مذہب کے پیروں کا نام ہے۔ سنسکرت مادہ جس سے یہ لفظ نکلا ہے "سرم" مع الراء ہے جس کے معنی ریاضت

۱۹۵۴ء

لہ ماخوذ از حیات اقبال کی گتہ کرطیاں مطبوعہ اقبال مجلہ بزم اقبال بابت اپریل

شاقہ کرنا، محنت کرنا اور پرستش میں شدت کرنا ہیں۔ صرف "ر" پر اکرت میں بالہوم
 گر جاتا ہے اس واسطے پر اکرت الفاظ سمن یا شمن میں "ر" نہیں ہے۔ اب اگر زبان فارسی
 کی طرف توجہ کر دو گے تو معلوم ہو گا کہ یہ لفظ (یعنی شمن) وہاں بھی موجود ہے گو اس کے
 مروجہ معنی کسی قدر مختلف ہیں فارسی میں اس کے معنی بت پرست کے ہیں اور چونکہ
 اصلی مادہ "سلسکرت" میں پرستش کا مفہوم موجود ہے اس واسطے اس لفظ کا بت
 پرست کے معنوں میں رائج ہونا بعید از قیاس نہیں فرہنگ ناصری میں شمن کے معنی بت
 لکھے ہیں مگر یہ صحیح نہیں کیونکہ خود خواجہ صاحب فرہنگ ناصری نے جو اشعار ستہ میں
 پیش کئے ہیں ان سب میں لفظ شمن کے معنی بت پرست کے ہیں اور برہان میں توصیف
 لکھا ہے کہ شمن بمعنی بت پرست ہے مثالیں ملاحظہ ہوں

تا سجدہ بردیج شمن بیج صنم را
 (انوری)

آن پر الگندہ بنفشہ بنگری بہر
 ایں پر الگندہ شقائق بنگری برسترن

ایں یکے ماند چو بر چہر شمن روئے صنم

واں دگر ماند چو بر چہر صنم اشک شمن (قطران تبریزی)

رخشندہ ستار از رخ ناشستہ صنم
 بالہ بنفشہ از قدم گشتہ دشمن (غالب)

ان تمام اشعار میں لفظ شمن کے معنی بت پرست کے ہیں نہ بت کے جیسا کہ صاحب
 فرہنگ ناصری نے لکھا ہے لفظ کے معنی مادہ کے اعتبار سے زاہد و پرستار کے
 ہیں مگر استعمال فارسی میں یہ لفظ بت پرست کے معنوں میں آتا ہے غالباً اس واسطے
 کہ بدھ مت کے زبادا اور عباد گوتم بدھ کے بت کے سامنے کھڑے ہو کر دعائیں مانگا
 کرتے تھے اور جب گوتم بدھ کا بت سامنے نہ ہوتا تو اس کا تصور ذہن میں رکھا کرتے تھے
 یہ بات ماوراء النہر اور ہندوستان کے پیروان گوتم میں عام تھی اور غالباً اب تک
 ہے۔ حرکات کا اختلاف اور "س" و "ش" کا بدل زبانوں میں عام ہے۔ ان سے

قطع نظر کر لیجئے تو فارسی لفظ شمن اور حدیث کا لفظ شمن دونوں حقیقت میں ایک ہیں
اگرچہ حدیث میں اس کا استعمال حاصل مصدر کے طور پر ہوا ہے۔

ضمناً یہ بیان کر دینا بھی فائدہ سے خالی نہ ہوگا کہ عربی لفظ صنم کو بعض محققین
نے لفظ شمن کا معرب لکھا ہے چنانچہ کتاب سوار السبیل الی معرفۃ العرب والذخیر مصنف
پروفیسر آرتلڈ و قاضی ظفر الدین مرحوم میں لفظ صنم کو شمن کا معرب لکھا ہے مگر
ہمارے نزدیک یہ تحقیق صحیح نہیں لفظ صنم کے عربی الاصل ہونے کا سبب بڑا ثبوت یہ ہے
کہ یہ لفظ پرانے میری کتبوں میں جو محققین حال نے ملکین سے نکالے ہیں اور جو
بعض کے نزدیک مسیح سے آٹھ سو سال پیشتر کے اور بعض کے نزدیک مسیح سے تین
ہزار سال پیشتر کے ہیں بصورت مسلم موجود ہے جس کے معنی ان کتبوں میں بت کے
ہیں "ل" اور "ن" کا بدل عام ہے پس عربی لفظ صنم کو شمن سے غالباً کوئی تعلق نہیں
صنم عربی کا قدیم لفظ ہے اور شمن فارسی اور سنسکرت میں مشترک ہے۔

۱۲۱ ایک سوال جو لفظ شمن کے متعلق آٹھواں ہے یہ ہے کہ کیا یہ لفظ زہرہ سمنہ یا

سمنیت وغیرہ کے معنوں میں اسلام سے پہلے بھی مستعمل تھا یا مسلمانوں کا ماوراء النہر
فتح کرنے کے بعد عربی زبان میں داخل ہوا؟ اس کا جواب یہ ہے کہ سمنی یا سمنی دجس
کے معنی عربی لغت میں پیر گوتم کے ہیں، عربی لغات میں ملتا ہے مگر یہ بات کسی لغت
میں نہیں لکھی کہ اس کا استعمال عربی زبان میں کب سے شروع ہوا ممکن ہے کہ اسلام
سے پہلے بھی اس کا استعمال عربی زبان میں انھیں معنوں میں ہوتا ہو کیونکہ عربوں
کے تجارتی تعلقات سندھ اور ماوراء النہر سے جہاں پیروان گوتم بکثرت آباد تھے
اسلام سے پیشتر بھی تھے اور بھی ممکن ہے کہ مسلمانوں نے پیروان گوتم کو پہلے پہل
تسخیر ماوراء النہر کے وقت دیکھا ہوا اور یہ لفظ اس وقت استعمال میں آیا ہو۔ دوسری
صورت صحیح ہو تو نبی کریم صلی اللہ علیہ وسلم کی یہ پیش گوئی کی وقعت اور بھی بڑھ جاتی
ہے کہ اس میں ضمناً فتح ماوراء النہر کی خبر بھی ہے۔

بہر حال خود یہ لفظ اسلام سے پہلے عربی میں مروج تھا یا بعد میں مروج ہوا دونوں

صورتوں میں بہاری تحقیق پر اس سوال کا کوئی اثر نہیں کیونکہ حدیث میں جو لفظ نبی کریم صلی اللہ علیہ وسلم نے ارشاد فرمایا ہے وہ اللہ تعالیٰ سے خبر پا کر ارشاد فرمایا ہے اور اس کے معنی کی تحقیق کرنا مسلمانوں کا فرض ہے اگر اصحاب رسول صلی اللہ علیہ وسلم میں سے کوئی بزرگ نبی کریم صلعم سے اس لفظ کے معنی دریافت فرمالتے تو بات صاف ہو جاتی اور تحقیق کی کوئی ضرورت نہ رہتی مگر سینکڑوں باتیں ہیں جن کی نسبت صحابہ کرامؓ کا استفسار ثابت نہیں اور بعض ضروری باتوں میں باوجود ان کے استفسار کے اب تک اختلاف ہے مثلاً صلوٰۃ وسطیٰ کے معنوں میں اور بعض صورتوں اور آیتوں کی شان نزول کے بارے میں بہت سے اختلافات اور حدیث زیر بحث چونکہ محض آئندہ زمانہ کی خبر تھی اور اس وقت کے مسلمانوں کے عمل سے کوئی تعلق نہ رکھتی تھی اس واسطے اس کے مضمون یا لفظ کے متعلق استفسار کرنے کی ایسی ضرورت کبھی نہ تھی۔

(۳) ایک بزرگ نے یہ ارشاد فرمایا ہے کہ اگر مفسرین حدیث کے نزدیک لفظ سہن مجازی طور پر شکم پرستی یا غفلت و کاہلی کے معنوں میں مستعمل ہو تو ان معنوں کے لئے لسانی اعتبار سے کسی سند کی ضرورت ہے اس سوال کا جواب اس مضمون کے پہلے حصہ میں آچکا ہے۔ مگر شاید کامل طور پر میں اپنا مطلب واضح نہیں کر سکا۔ مثال کے طور پر فارسی کا لفظ زردیدن لیجئے جس کے عام معنی چرانا ہیں اگر میں کسی سے پوچھوں تمہاری عمر کس قدر ہے اور وہ اس سوال کے جواب میں اصلی عمر سے چار سال کم بتائے تو ہم کہیں گے "چہار سال از عمر خود زردیدہ است" یہاں لفظ زردیدن مجازی معنوں میں مستعمل ہوا ہے اور فارسی زبان میں استعمال کی سند موجود ہے لیکن اگر کوئی شخص اپنے خیالات کو چھپائے تو اس کی نسبت اہل زبان "خیالات خویش را زردیدہ است" نہ کہیں گے قیاس کی رو سے تو زردیدن کا یہ مجازی استعمال درست ہے مگر دیکھنا یہ ہے کہ آیا اہل زبان کا تخنیل بھی لفظ زردیدن سے وہ کام لیتا ہے جو ہمارا قیاس چاہتا ہے الفاظ کا مجازی استعمال بولنے والے کی قوت متخیلہ پر منحصر ہے مگر تخنیل

اہل زبان ہی کا مستند ہے اور کسی کا نہیں۔ مرزا ابیدل نے معشوق کے حسن و انداز
 حرام کو "خرام کاشتن" سے تعبیر کیا اور کون شخص ہے جو مرزا کے تخیل کی لطافت کی
 داد دے گا مگر فارسی اہل زبان نے اس حدیث کو نہ مانا کیونکہ یہ طرز نگارش ان کے
 تخیلات کی منافی تھا اور وہ کبھی نظارہ خرام کو خرام کاشتن سے تعبیر نہ کرتے تھے۔
 غرضیکہ کسی لفظ کے مجازی استعمال کی سبب بھی امانی اعتبار سے ضروری ہے۔

لہ علامہ اقبال نے انھیں خیالات کا اظہار اپنے ایک خط بنام مولانا سید سلیمان ندوی مورخ
 ۱۳ نومبر ۱۹۱۷ء کو یوں کیا ہے :-

" اس میں ذرا شک نہیں کہ تصوف کا وجود ہی سر زمین اسلام میں ایک
 اجنبی پودا ہے جس نے عجیوں کے داغی آب و ہوا میں پرویش پائی ہے
 " آپ کو خیر القرون والی حدیث یاد ہوگی اس میں نبی کریم صلی اللہ علیہ وسلم
 فرماتے ہیں: میری امت تین قرونوں کے بعد سمن (دوبلہر فیہم السمن) کا
 ظہور ہوگا۔ میں نے اس پر دو تین مضامین اخبار وکیل امرتسر میں شائع
 کئے تھے جس کا مقصد یہ ثابت کرنا تھا کہ "سمن" سے مراد رہبانیت ہے
 جو وسط ایشیا کی اقوام میں مسلمانوں میں پہلے عائد تھی۔ ائمہ محدثین نے جیسا کہ
 آپ کو معلوم ہے یہ لکھا ہے کہ اس لفظ سے مراد عیش پرستی ہے مگر لسانی تحقیق
 سے محدثین کا خیال صحیح نہیں لگتا۔ افسوس ہے کہ عدیم الفرستی اور علالت کی وجہ
 سے میں ان مضامین کا سلسلہ جاری نہ رکھ سکا۔ میرا تو عقیدہ یہ ہے کہ غلو فی الزہد
 اور مسئلہ وحدت وجود مسلمانوں میں زیادہ تر بدھ (سمنیت) مذہب کے اثرات کا
 نتیجہ ہیں۔ خواجہ نقشبندی اور مجدد دہلی کی میرے دل میں بڑی عزت ہے مگر
 افسوس ہے کہ آج یہ سلسلہ بھی عجمیت کے رنگ میں رنگ گیا ہے یہی حال سلسلہ قادریہ
 کا ہے جس میں، میں خود بیعت رکھتا ہوں۔ حالانکہ حضرت محی الدین (عبدالقادری گیلانی)
 کا مقصود اسلامی تصوف کو عجمیت سے پاک کرنا تھا۔"

(خطوط اقبال بنام مولانا سید سلیمان ندوی مطبوعہ اقبال نامہ)

علم ظاہر و علم باطن

حضرت مجدد الف ثانی علیہ الرحمۃ اپنے مکتوبات میں کئی جگہ ارشاد فرماتے ہیں کہ تصوف شعارحقہ اسلامیہ میں خلوص پیدا کرنے کا نام ہے۔ اگر تصوف کی یہ تعریف کی جائے تو کسی مسلمان کو اس پر اعتراض کرنے کی جرأت نہیں ہو سکتی۔ راقم الحروف اس تصوف کو جس کا نصب شعائر اسلام میں مخلصانہ استقامت پیدا کرنا ہو عین اسلام جانتا ہے اور اس پر اعتراض کرنے کو بد بختی اور خسرات کا مرادف سمجھتا ہے لیکن اہل نظر کو معلوم ہے کہ صوفیائے اسلام میں ایک گروہ ایسا بھی ہے جو شریعت اسلامیہ کو علم ظاہر کے حقارت آمیز خطاب سے یاد کرتا ہے اور تصوف سے وہ باطنی دستور العمل مراد لیتا ہے جس کی پابندی سے سالک کو فوق الادراک حقائق کا عرفان یا مشاہدہ ہو جاتا ہے۔ حضرت معروف کرمی غالباً پہلے بزرگ ہیں جنہوں نے تصوف پر بحیثیت ایک علم حقائق ہونے کی نگاہ ڈالی لیکن مسلمانوں میں اس کے حقیقی مدون حضرت ذوالنون مصری ہیں جو اپنے زمانے کے ایک بہت بڑے

علامہ اقبال کا یہ نایاب مضمون اخبار "دکین" امرتسر بابت ۲۸ جون ۱۹۱۶ء کو شائع ہوا تھا اور ان کے مضامین کے کسی مجموعے میں شامل نہیں تھا۔ (مرتب)

عالم تھے۔ مالک بن انس کے شاگرد تھے اور مالکی مذہب رکھتے تھے۔ فقہی علوم میں پورے ماہر ہونے کے علاوہ علم کیمیا کے ساتھ ان کو خاص دلچسپی تھی۔ پانی کی تحلیل پہلے پہل انھوں نے کی اور ثابت کیا کہ یہ مفردات سے مرکب ہے۔

جو آدمی علم مظاہر سے اس قدر دلچسپی رکھتا ہو۔ اس کے دل میں عالم کے کمنہ اور حقیقت معلوم کرنے کی آرزو پیدا ہوتا ایک قدرتی بات ہے۔ حضرت ذوالنون نے معروف کمرخی کے خیال کو اور وسعت دی اور فرمایا کہ تصوف توحید کے اسرار کا علم حاصل کرنے کا نام ہے اور اس علم کا انتہائی نکتہ یہ ہے کہ عارف و معارف ایک ہی شے ہے۔ تاریخ تصوف میں ہم تصوف کی اس تعریف پر مفصل بحث کریں گے اور دکھائیں گے کہ یہ تعریف کس طرح بتدریج وضع ہوئی اور کیوں مصر و شام کے صوفیاء کے ساتھ اس کا خاص تعلق ہے اس وقت صرف اس قدر یاد رکھنا کافی ہے کہ صوفیاء کے اس گروہ کے خیالات کی عمارت کا بنیادی پتھر علم ظاہر اور علم معارف کا امتیاز ہے بعض صوفیاء اس امتیاز کو علم حصول اور علم حضوری کے امتیاز سے سمجھی تعبیر کرتے ہیں۔ یہ امتیاز نتائج کے اعتبار سے نہایت خطرناک تھا اور جو اثر اس نے مسلمانوں کے علوم ان کے ادبیات اور ان کے تمدن و معاشرت اور سب سے بڑھ کر ان کے شعائر حالیہ پر کیا وہ ایک سخت افسردہ کرنے والی داستان ہے جو اپنے موقع پر مفصل بیان کی جائے گی مگر اتنی بات ظاہر ہے کہ یہ امتیاز اور معرفت کو علم پر ترجیح دینا مذہبی اعتبار سے ہر قسم کی رہبانیت کی جڑ ہے اور علمی اعتبار سے ان تمام علوم حسیہ عقلیہ کی ناسخ ہے جن کی وساطت سے انسان نظام عالم کے قوائے کو مسخر کر کے اس زمان و مکان کی دنیا پر حکومت کرنا سیکھتا ہے۔ یہی امتیاز عیسوی رہبانیت کی جڑ ہے جس کی نسبت خدائے تعالیٰ نے قرآن شریف (۵۷، ۲۷) میں فرمایا۔ دھیا فیہ لاند عوھا۔۔۔ الخ (یعنی وہ رہبانیت جس کو عیسائیوں نے ایجاد کیا) مگر ہر مستعد قوم کی دماغی اور روحانی تاریخ میں ایک مماثلت ہوتی ہے مسلمان بھی

اس رہبانیت سے بچ نہ سکے جس کی حقیقت سے قرآن نے انہیں آگاہ کر دیا تھا اور آج وہ آیت جو عیائی راہبوں کے متعلق نازل ہوئی تھی خود مسلمانوں پر صادق آتی ہے حالانکہ اکابر اسلام وقتاً فوقتاً مسلمانوں کو رہبانیت کے لئے خلاف متنبہ کرتے رہے مثلاً سید السادات ابو محمد حضرت غوث الثقلین "فتوح الغیب" مقالہ ۳۶ میں فرماتے ہیں :

والفقر اللہ ولا تخالفوا فتنہ کو العمل بما جاہ و تخترعوا
لا نفساکم عملا و عبادۃ لکما قال اللہ فی حق قوم ضلوا عن سوا السبیل
وسہبانیہ بل بتدعوہا ما کتباہا علیہم الخ (۵۷-۲۷)
(یعنی) اللہ سے ڈرتے رہو، اس کے خلاف نہ کرو اس طرح پہ کہ ترک کر دو
ان احکام کو جو اللہ کے رسول لاتے ہیں اور اپنے پاس سے بدعتیں ایجاد کرنے
لگو جیسا کہ جو خداوند تعالیٰ نے گمراہ قوم (عیائی) کے حق میں فرمایا ہے کہ انہوں نے
رہبانیت کی بدعت نکالی جو ہم نے ان پر فرض نہ کی تھی۔

خدا کی رحمت ہو سید الطائفہ حضرت جنید بغدادی پر کہ انہوں نے اس
رہبانیت کی جڑ یعنی امتیاز علم و معرفت کے پیدا ہوتے ہی اس کے خطرناک نتائج کا احساس
کر کے اس کی مخالفت کی۔ حال ہی میں خرمندہ ادبی متشرق موسیو حسینان نے منصور
حلاج کا مشہور مکتبہ نایاب رسالہ موسوم بہ "کتاب الطوا سین" جس کا ذکر ابن النذیم
نے "کتاب الفہرست" میں کیا ہے مع حواشی کثیرہ شائع کیا ہے۔ اس رسالہ میں موسیو
نے حضرت جنید کی کتاب "کتاب المیشاق" سے مندرجہ ذیل فقرہ اقتباس کیا
ہے (کتاب الطوا سین ص ۱۹۵) جس سے حضرت سید الطائفہ کے حالات ناظرین کو معلوم
ہوں گے۔

قال الجنید العلم الرفیع من المرفیۃ والتموا شمل واکمل تسمی اللہ
بالعلم ولم تسمی بالمعرفۃ وقال الذمین اولوا العلم درجات (۵۸-۱۲۷)
تملھا خا طب البنی صلعم خا طبہ با تم الاوصاف وکماھا و اشملھا

للخیرات - فقال فاعلم انه لا اله الا الله (۲۷-۲۱) ولم یقل
 فاعرف لان الانسان قد یعرف الشئ ولا تحبط به علما. واذا علمه
 واحاط به علما فقد عرفه (ترجمہ) فرمایا جنید نے علم معرفت سے بلند تر کامل تر
 اور جامع تر ہے۔ اللہ تعالیٰ کے نام کے ساتھ علم منسوب کیا جاتا ہے نہ معرفت اور فرمایا
 اللہ تعالیٰ نے "والذین اولوا العلم درجات" پھر جب اللہ تعالیٰ نے نبی
 صلعم کو مخاطب کیا تو کامل ترین اور اعلیٰ ترین اوصاف کے ساتھ مخاطب فرمایا یعنی
 فرمایا کہ جان لے کوئی خدا نہیں ہے سوائے اللہ کے۔ اور یہ نہ فرمایا کہ پہچان لے کیونکہ
 انسان کسی شے کی معرفت رکھ سکتا ہے حالانکہ اندر دے علم اس کا احاطہ نہ کیا گیا ہو۔
 اور جب انسان کسی شے کا اندر دے علم احاطہ کر لیتا ہے تو یہی اس شے کی معرفت ہے
 غرض کہ صورتیہ کے اس گروہ کے نزدیک (۱) معرفت یا علم باطن ایک مرتبہ منظم
 دستور العمل ہے جو شریعت اسلامیہ سے مختلف ہے اور جس کی تعلیم رسول اللہ
 صلی اللہ علیہ وسلم نے اپنے صحابہ میں سے بعض کو دی اور بعض کو نہ دی (۲) یہ علم
 باطن حضرت علی سے خواجہ حسن بصری کو پہنچا اور ان سے سلاسل تصوف
 کی وساطت سے سینہ بہ سینہ امت مرحومہ کی آئندہ نسلوں کو پہنچا ہے (۳)
 اس دستور العمل کی پابندی سے سالک کو مشاہدہ حقائق ہو جاتا ہے اور اس مشاہدہ
 کا انتہائی کمال اس امر کا عرفان ہے کہ خارجی اشیاء بہ اعتبار تعین کے غیر خدا
 ہیں اور باعتبار ذات کے عین خدا اور بتفریق ان اشیاء میں نظر آتی ہے۔ وہ
 ہماری قوت و اہمہ کا تصرف ہے یعنی موجود فی الخارج کی کثرت فریب نظر ہے
 یا ہندوؤں کی اصطلاح میں "مایا" ہے بالفاظ دیگر یوں کہو کہ اس دستور العمل
 کی پابندی سے انسان آخر کار قوت و اہمہ کے بے جا تصرف سے نجات پا جاتا ہے
 جس کی وجہ سے ہم ذات واحد کو کثرت کی صورت میں دیکھتے ہیں۔ ان بزرگوں کے
 نزدیک بھی تحقیق توحید عرفانی کہلاتی ہے۔ اس مضمون میں ہم صرف (۱) و (۲)
 پر بحث کریں گے نمبر (۲) و (۳) کو بخوف طوالت نظر انداز کرتے ہیں۔

انشاء اللہ ان پر ایک علیحدہ مضمون لکھا جائے گا۔

احادیث صحیحہ میں کوئی ایسی روایت ہماری نظر سے نہیں گذری جس سے یہ معلوم ہو کہ نبی کریم ﷺ نے علوم رسالت میں کوئی خاص علم بعض صحابہ کو سکھایا اور بعض سے اسے چھپایا یا بادی النظر میں بھی یہ بات خلاف شان رسالت محمدیہ معلوم ہوتی ہے یہ آخری رسالت تمام جہانوں کے لئے رحمت ہے اور ایسا عقیدہ رکھنا حقیقت میں بعض جلیل القدر صحابہ کی توہین ہے۔ علاوہ اس کے ممکن نہیں کہ نص صریح کے پوتے ہوئے نبی کریم ﷺ نے علوم رسالت میں سے بعض کو بعض سے چھپایا ہو اللہ تعالیٰ فرماتا ہے۔

ان الذین یکتمون ما انزلنا من البینات والھدٰی (۲، ۱۵۹)

اس آیت کریمہ سے ظاہر ہے کہ اگر علم باطن کا تعلق بنیات اور ہدایت سے ہے تو معاذ اللہ، رسول اللہ صلعم اس گروہ صوفیہ کے عقیدے کے مطابق آیت مذکورہ کی خلاف ورزی کرنے کے مرتکب ہوئے ہیں۔ بہر حال چونکہ بار ثبوت ان لوگوں پر ہے جو یہ عقیدہ رکھتے ہیں کہ علم باطن علوم رسالت میں سے ایک علم ہے جس کی تعلیم نبی کریم ﷺ نے صرف بعض صحابہ کو دی ہے۔ اس واسطے جو ثبوت ان پر رگوں کی طرف سے پیش کیا جاتا ہے اس کا وزن کہ نا ضروری ہے۔ چند سال ہوئے سید محمد فائق نظامی نیازی نے ایک رسالہ موسوم بہ "تحقیق الحق فی الوجود المطلق" لکھا تھا۔ اس رسالہ میں مسئلہ وحدت الوجود کو جس طرح پیش کیا گیا ہے اس کی تنقید تو ہم اور موقع پر کریں گے فی الحال ہم اس روایت کا امتحان کرنا چاہتے ہیں جس کو انہوں نے عقیدہ مذکورہ کے ثبوت میں پیش کیا ہے۔ نظامی صاحب وحدت الوجود کے دلائل دیتے ہوئے فرماتے ہیں کہ کلمہ توحید کے دو اجزاء ہیں یعنی لا الہ الا اللہ اور محمد رسول اللہ۔ پہلا جزو ظرف اور ماخذ ہے۔ علم شریعت کا اور دوسرا جزو ماخذ ہے۔ علم تصوف وجودی کا جس کو علم باطن بھی کہتے ہیں اس تشریح کے بعد صاحب موصوف حضرت ابوہریرہ کی معنہ اور روایت

کی تشریح کرتے ہیں۔ وہ روایت یہ ہے۔ عن ابی ہریرہ قال حفظت عن رسول
 اللہ صلی اللہ علیہ وسلم وعائین قاما احدهما... الخ (مشکوٰۃ بحوالہ بخاری)
 یعنی حضرت ابو ہریرہ نے کہا کہ یاد رکھیے میں نے رسول اللہ صلی اللہ علیہ وسلم سے دو باتیں یعنی
 دو طرح کے علم، ایک علم کو تو میں نے پھیلایا اور دوسرا علم ہے کہ اگر میں اسے پھیلاؤں تو میرا
 گلا کاٹ دیا جائے۔“

نظامی صاحب کی رائے میں دو برتنوں میں سے یاد و علموں سے ایک تو معرفت
 کا ہے جس کا ماخذ توحید کا جزو اول ہے اور دوسرا علم، علم تصوف و جود ہی یا علم
 باطن ہے جس کے ظاہر کرنے سے وہی انجام ہوتا ہے جو حسین بن منصور کا ہوا۔
 اس روایت میں لفظ ”وعائین“ سے دو مختلف اقسام کے مرتب و منظم علم مراد لینا محض
 زبردستی ہے ”وعا“ کے معنی ابن اثیر نے ”ہایہ“ میں ظرف اور مجازاً محل علم کے لکھے ہیں بس
 صاف اور سیدھے معنی اس روایت کے یہ ہیں کہ دو قسم کی باتوں کی آگاہی حضرت ابو
 ہریرہ کو نبی کریم نے دی ایک تو متفرق احکام دین جن کو انھوں نے رسول اللہ صلعم سے
 سن کر عامہ مسلمانوں میں شائع کیا اور دوسری وہ باتیں جو انہوں نے خوف کے مارے
 شائع نہ کیں۔ سوال یہ ہے کہ وہ کیا باتیں تھیں جن کو ابو ہریرہ نے خوف جان کی وجہ سے
 شائع نہیں کیا؟ اس بات کو سمجھنے کے لئے حضرت ابو ہریرہ کے دیگر اقوال کو دیکھنا ضروری
 ہے۔ مثلاً فرماتے ہیں اعوذ باللہ من راسہ السنن و امارۃ الصبیان یعنی
 میں خدا سے پناہ مانگتا ہوں سن ۶۰ کے شروع اور لڑکوں کی حکومت کے۔ حضرت
 ابو ہریرہ حبیباً کہ وہ خود فرماتے ہیں اوروں کی نسبت زیادہ نبی کریم کی صحبت میں
 رہے ان کو بعض پیشگوئیاں بھی معلوم تھیں جو رسول اللہ صلعم نے مسلمانوں
 کی خانہ جنگیوں اور فتنوں کے متعلق کہیں سکتیں جن کا ظہور عنقریب ہونے
 والا تھا اور چونکہ ابو ہریرہ کو ان جلیل القدر لوگوں سے جو بعد میں ان فتنوں میں
 نمایاں حصہ لینے والے تھے بصورت ان باتوں کا اعلان کر دینے سے جان کا اندیشہ تھا
 اس واسطے وہ کبھی صریحاً ان باتوں کا ذکر نہ کرتے تھے البتہ کبھی کبھی اشارۃً نوکر فرمایا کرتے

تھے مثلاً اعوذ باللہ من راس السنین الخ ابن حجر عسقلان
 "فتح الباری" (شرح بخاری) میں فرماتے ہیں (جلد ۱ - صفحہ ۱۹۳)

"و محل العلماء الوعا الذی لم یبینه علی الاحادیث النبوی
 فیہا یتین اسمی امرءا لیسوا و احوالہم و زمنہم وقد کان
 البہریرہ یکتی عن بعضہ و لا یبصر حبه خوفا علیہ انفسہ
 منہم کقولہ اعوذ باللہ من راس السنین و امارہ الصبیان
 لشیبر الی خدفتہ یزید بن معاویہ من الحجرتہ استجاب
 اللہ دعا الی ہریرہ فمات قبلہا"

(ترجمہ) علما نے اس دعا کا جس کو ابو ہریرہ نے شائع نہیں کیا یہ مفہوم سمجھا ہے کہ اس
 سے مراد وہ احادیث ہیں جن میں ہریرہ کے نام، ان کے احوال اور ان کے
 زمانوں کے کوائف میں راجح ہیں اور ابو ہریرہ کنا تیاراً ان کا ذکر کیا کرتے تھے۔ ڈر کے مارے
 ان کو مفصل نہ کہتے تھے جیسے ان کا قول اعوذ باللہ من راس ہے اور
 اس میں اشارہ ہے یزید بن معاویہ کی خلافت کی طرف کیوں کہ یہ ۶۰ ہجری میں ہوئی اور
 اللہ تعالیٰ نے ابو ہریرہ کی دعا قبول کر لی اور وہ خلافت یزید سے پہلے ہی رحلت کر گئے۔

اس تشریح کے بعد امام بن حجر عسقلان نے ابن حنین کا ایک قول نقل کیا ہے
 جس پر حضرت صوفیہ وجودیہ کو غور کرنا چاہیے۔

"قال ابن حنین جعل الباطنیہ هذا الحدیث ذریعہ
 الی تصحیح باطلہم حیث اعتقدوا ان اللشس لعیۃ ظاہر
 او باطن و ذلک الباطل"

(ترجمہ) ابن حنین کہتے ہیں کہ اس حدیث (یعنی مذکورہ بالا روایت ابو ہریرہ)
 کو فرقہ باطنیہ نے اپنے باطل عقیدوں کے صحیح ثابت کرنے کا ذریعہ بنایا ہے کیوں کہ
 ان کا عقیدہ ہے کہ شریعت کا ایک ظاہر ہے اور ایک باطن حلال کہ ایسا خیال باطل

ابن حنین کے اس قول سے یہ بھی معلوم ہو گیا کہ روایت ابو ہریرہ کی یہ تشریح پہلے پہل فرقہ باطنیہ نے کی اور صوفیہ وجودیہ کو فرقہ باطنیہ سے ایک گہرا معنوی تعلق ہے جس کا مفصل ذکر پھر کبھی کیا جائے گا۔ اس واسطے صوفیہ وجودیہ نے طبعی مناسبت کی وجہ سے یا عمدتاً اس تشریح کو ان سے اختیار کر لیا۔ فرقہ باطنیہ کے لوگ اکثر ایرانی تھے اور ایرانی دماغ اس قسم کے تاویلات و تشریحات میں کمال رکھتا ہے۔

مگر ہمارے خیال کی تائید میں قوی ترین ثبوت بخاری کی ایک اور حدیث ہے جس کو حضرت ابو ہریرہ نے روایت کیا ہے وہ حدیث یہ ہے۔

” حد ثنا عبد الغمیز... عن ابی ہریرہ قال ان الناس یقولون اکثر ابی ہریرہ ولولا ان فی کتاب اللہ ما حدثنا حد ثنا ثم یتلو ان الذمین یمتروں ما انزلنا من البینات والھدی“

یعنی ابو ہریرہ فرماتے ہیں کہ لوگ کہتے ہیں کہ ابو ہریرہ بہت حدیثیں روایت کرتا ہے اور اگر کتاب اللہ میں دو آیتیں نہ ہوتیں تو میں کبھی کوئی حدیث روایت نہ کرتا۔ پھر یہ آیت پڑھتے ”ان الذمین یمتروں“۔

نوٹ: حدیث مذکورہ میں ایک ہی آیت درج ہے دوسری کا ذکر نہیں۔ مگر دوسری آیت بھی اس سورۃ میں ہے اور وہ یہ ہے۔

” ان الذمین یمتروں ما انزل اللہ من الکتاب“ اس روایت

سے صاف معلوم ہوتا ہے کہ حضرت ابو ہریرہ علوم رسالت کو جو ان کے دماغ میں محفوظ تھے شائع کرنا آیت مذکورہ کی تعبیل میں اپنا فرض سمجھتے تھے۔ آیہ کریمہ مذکورہ سے ظاہر ہے کہ جن امور کا تعلق ہدایت و مبنیات سے ہو ان کا نشانہ احکام الہی کے خلاف ہے اور حضرت ابو ہریرہ فرماتے ہیں کہ میں اس آیت کی وجہ سے علوم رسول سے جو کچھ معلوم ہے اس کی اشاعت کرتا ہوں۔ بس نتیجہ بالکل صاف ہے کہ اگر علوم باطن کا تعلق ہدایت دنیا سے ہے اور بقول حضرت صوفیہ وجودیہ ہونا چاہیے

تو حضرت ابوہریرہ جو اپنے آپ کو آیت مذکورہ کا عامل بتاتے ہیں۔ ان کا کتمان کر ہی نہیں
 سکتے اور اگر انہوں نے کتمان کیا ہے تو ضرورت ہے کہ جن باتوں کو عامۃً مسلمانین سے
 انہوں نے چھپایا ہے ان کا تعلق ہدایت و بینات سے نہ ہو۔ پس معلوم ہوا کہ جن باتوں
 کو حضرت ابوہریرہ نے بخوف جان چھپایا ہے۔ ان کا تعلق حقائق اسلامیہ سے
 مطلق نہ تھا۔

رسول اللہ صلعم قرن شعر کے مبصر کی حیثیت میں

حضور سرور کائنات صلی اللہ علیہ وسلم نے اپنے عہد کی عربی شاعری کی نسبت وقتاً فوقتاً جن ناقذانہ خیالات کا اظہار فرمایا ان کی روشنی صفحات تاریخ کے لئے کھنڈے یا شان کا حکم رکھتی ہے لیکن دو موقعوں پر جو تنقیدات آپ نے ارشاد فرمائیں ان سے مسلمانان ہند کو آجکل کے زمانے میں بہت بڑا فائدہ پہنچ سکتا ہے اس لئے کہ ان کا ادب ان کے قومی انحطاط کے دور کا نتیجہ ہے اور آجکل انھیں ایک نئے ادبی نصب العین کی تلاش ہے۔ شاعری کیسی ہونی چاہیے اور کیسی نہ ہونی چاہیے یہ وہ عقیدہ ہے جسے رسالت مآب صلعم کے وجدان نے اس طرح حل کیا ہے امراء القیس نے اسلام سے چالیس سال پہلے کا زمانہ پایا ہے۔ روایت ہمیں بتاتی ہے کہ جناب پیغمبر صلعم نے اس کی نسبت ایک موقع پر حسب ذیل رائے ظاہر فرمائی۔ اشعوا شعرا و قاندا ہم الی النار یعنی وہ شاعروں کا سرتاج تو ہے لیکن جہنم کے مرحلے میں ان سب کا سپہ سالار بھی ہے۔

اب سوال یہ پیدا ہوتا ہے کہ امراء القیس کی شاعری میں وہ کونسی باتیں ہیں

۱۔ یہ مضمون شمارہ صبح "بابت ۸، اگست، ۱۹۱۷ء میں شائع ہوا تھا اور بعد کو مضامین اقبال میں جناب رسالت مآب کا ادبی تبصرہ" کے عنوان سے شائع ہوا (مرتب)

جنہوں نے حضور سرور کائنات صلعم سے یہ رائے ظاہر کر دانی۔ امراء القیس کے دیوان پر جب ہم نظر ڈالتے ہیں تو ہمیں شرابِ ارغوانی کے دورِ عشق و حسن کی ہو شرابِ داستانوں اور جاں گداز جذبوں، آنڈھیوں سے اڑی ہوئی پرانی بستیوں کے کھنڈروں کے مریوں، سنانِ ریلے ویرانوں کے دل ہلا دینے والے منظرِ دل کی تصویریں نظر آتی ہیں۔ اور یہی عرب کے دورِ جاہلیت کی کل تخیلی کائنات ہے۔ امراء القیس قوتِ ارادی کو جنبش میں لانے کی بجائے اپنے سامعین کے تخیل پر جادو کے ڈرے ڈالتا ہے اور ان میں بجائے ہوشیاری بے خودی کی کیفیت پیدا کر دیتا ہے۔ رسول اللہ صلی اللہ علیہ وسلم نے اپنی حکیمانہ تنقید میں فنونِ لطیفہ کے اس اہم اصول کی توضیح فرمائی ہے کہ ضائع و بدائع کے محاسن اور انسانی زندگی کے محاسن یہ کچھ ضروری نہیں کہ یہ دونوں ایک ہی ہوں یہ ممکن ہے کہ شاعر بہت اچھا شعر کہے لیکن وہی شعر پڑھنے والے اعلیٰ اعلیٰ کی سیر کرانے کی بجائے اسفل السافلین کا تماشہ دکھا دے۔ شاعری دراصل ساحری ہے اور اس شاعر پر حیف ہے جو قومی زندگی کے مشکلات و امتحانات میں دلفریبی کی شان پیدا کرنے کی بجائے رہ فرسودگی و انحطاط کی صحت اور قوت کی تصویر بنا کر دکھا دے اور اس طور پر اپنی قوم کی ہلاکت کی طرف لے جائے۔ اس کا تو فرض ہے کہ قدرت کی لازوال دولتوں میں سے زندگی اور قوت کا جو حصہ اسے دکھایا گیا ہے اس میں اووروں کو بھی شریک کرے نہ یہ کہ اٹھائی گیسوں کر جو رہی سہی پونجی ان کے پاس ہے ان کو بھی ہتھیالے۔

ایک دفعہ قبیلہ بنو عیس کے مشہور شاعر عترة کا یہ شعر حضرت رسول اللہ صلی اللہ علیہ وسلم کو سنایا گیا۔

ولقد ابیت علی الطوی واطلہ
حتی انال بہ کریم الماکل

ترجمہ :- میں نے بہت سی راتیں محنت و مشقت میں بسر کیں تاکہ میں کل حلال کے قابل ہو سکوں۔ رسول اللہ صلی اللہ علیہ وسلم جن کی بعثت کا مقصد و جیدہ تھا کہ انسانی زندگی کو شاندار بنائیں اور اس کی آزمائشوں اور سختیوں کو خوش آئند اور

مطلبوع کر کے دکھائیں اس شعر کو سن کر بے انتہا مظلوم ہوئے اور اپنے صحابہ رضوان اللہ علیہم
اجمعین سے مخاطب ہو کر فرمایا کہ کسی عرب کی تعریف نے میرے دل میں اس کا شوق ملاقات
نہیں پیدا کیا لیکن میں سچ کہتا ہوں کہ اس شعر کے نگارندہ کے دیکھنے کو میرا دل بے اختیار
چاہتا ہے۔

اللہ اکبر توحید کا وہ فرزند اعظم صلی اللہ علیہ وسلم جس کے چہرہ مبارک پر نظر ڈال
لینا نظارگیوں کے لئے دنیوی برکت اور آخروی نجات کی دو گونہ سرمایہ اندوزی کا ذریعہ
تھا خود ایک بت پرست عرب سے ملنے کا شوق ظاہر کرتا ہے کہ اس عرب نے اپنے شعر
میں اس کے گون کی بات کہی تھی۔

رسول اللہ صلی اللہ علیہ وسلم نے جو عزت عنترہ کو بخشی اس کی وجہ ظاہر ہے۔
عنترہ کا شعر ایک صحت بخش زندگی کی جیتی جاگتی، بولتی چالتی تصویر ہے۔ حلال کی
کمانی میں انسانوں کو جو سختیاں اٹھانی پڑتی ہیں جو کڑیاں جھیلنی پڑتی ہیں اس کا
نقش پرودہ خیال پر شاعر نے نہایت خوبصورتی کے ساتھ کھینچا ہے۔ حضور خواجہ
دو جہاں صلعم (بابی انت وامی) نے جو اس قدر شعر کی تعریف فرمائی اس سے صنعت
کے ایک دوسرے بڑے اصول کی شرح ہوتی ہے کہ صنعت حیات انسانی کے تابع ہے
اس پر فوقیت نہیں رکھتی۔

پرودہ استعداد جو مبدیہ فیاض نے فطرت انسانی میں ودیعت کی ہے اور پرودہ
توانائی جو انسان کے دل و دماغ کو بخشی گئی ہے ایک مقصد و جہاد اور ایک غایت الغایا
کے لئے وقف ہے یعنی قومی زندگی جو آفتاب بن کر چمکے، قوت سے لبریز ہو، جوش سے
سرسشار ہو، ہر انسانی صنعت اس غایت آخرین کی تابع اور مطیع ہونی چاہیے اور ہر
شے کی قدر و قیمت کا معیار یہی ہونا چاہیے کہ اس میں حیات بخشی کی قابلیت کس
قدر ہے تمام وہ باتیں جن کی وجہ سے ہم جاگتے جاگتے ادنگھنے لگیں اور جو جیتی جاگتی
حقیقتیں ہمارے گرد و پیش موجود ہیں (کہ انہیں ہر غلبہ پانے کا نام زندگی ہے) ان کی
طرف سے آنکھوں میں پٹی باندھ لیں انحطاط اور موت کا پیغام ہے۔ صنعت گر کو چنیا سلیم

کے حلقہ عشاق میں داخل نہ ہونا چاہیے۔ بصورتِ فطرت کو اپنی رنگارنگ نگار آرائیوں کا
 اعجاز دکھانے کے لئے ایفون کی چسکی سے احتراز واجب ہے۔ یہ پیش یا افتادہ فقرہ
 جس سے ہمارے کانوں کی آئے دن تواضع کی جاتی ہے کہ کمال صنعت اپنی غایت آپ
 ہے، انفرادی، اجتماعی انحطاط کا ایک عیارانہ حیلہ ہے جو اس لئے تراشا گیا ہے کہ ہم سے
 زندگی اور قوت دھوکا دے کر چھین لی جائے۔ غرض یہ کہ رسول اللہ صلی اللہ علیہ وسلم
 کے وجدانِ حقیقی نے عنترہ کے شعر کی خوبیوں کا جو اعتراف کیا اس نے اصل الاصول
 کی بنیاد ڈال دی کہ صنعت کے ہر کمال کی صحیح نشان ارتقا کیا ہونی چاہیے۔

دیباچہ رموز بے خودی لہ

یہ مثنوی کسی طویل الذیل دیباچہ کی محتاج نہیں تاہم اس کے مقاصد کی ایک مختصر تشریح ضروری ہے جس طرح حیاتِ افراد میں جلبِ منفعت دفعِ حضرت تعینِ عمل و ذوقِ حقائقِ عالیہ احساسِ نفس کے تدریجی نشوونما اس کے تسلسلِ توسیع اور استحکام سے وابستہ ہے اسی طرح ملل و اقوام کے حیاتِ کاراز بھی اسی احساس یا الفاظ دیگر "قومی انا" کی حفاظت، تربیت اور استحکام میں مضمر ہے اور حیاتِ ملیہ کا انتہائی کمال یہ ہے کہ افراد قوم کی آئینِ مسلم کی پابندی سے اپنے ذاتی جذبات کے حدود مقرر کریں تاکہ انفرادی اعمال کا تباہن و تناقص مٹ کر تمام قوم کے لئے ایک قلبِ مشترکہ پیدا ہو جائے افراد کی صورت میں احساسِ نفس کا تسلسلِ قوتِ حافظہ سے ہے اقوام کی صورت میں اس تسلسل و استحکام قومی تاریخ کی حفاظت سے گویا قومی تاریخ حیاتِ ملیہ کے لئے بمنزلہ قوتِ حافظہ کے لئے جو اس کے مختلف مراحل کے حیات و اعمال کو مربوط کر کے قومی انا کا زمانی تسلسل محفوظ و قائم رکھتی ہے۔ علم الحیات و عمرانیات

لہ اسرارِ خودی اور رموزِ بے خودی دونوں مثنویاں ایک ہی سلسلہ کا کڑیاں ہیں۔
انہیں سمجھنے کے لئے اقبال کے اپنے دیباچے بہت اہم ہیں۔

کے اسی نکتہ کو مد نظر رکھ کر میں نے ملت اسلامیہ کی ہیئت ترکیبی اور اس کے مختلف
 اجزا و عناصر پر نظر ڈالی ہے اور مجھے یقین ہے کہ امت مسلمہ کی حیات کا صحیح اور اک
 اسی نقطہ نگاہ سے حاصل ہو سکتا ہے۔ البتہ اس ضمن میں ایک ضروری سوال پیدا
 ہوتا ہے اور وہ یہ ہے کہ ایسی مختص الہیت جماعت کا انحطاط نازل کرنے اور اس کی
 زندگی مضبوط و مستحکم کرنے کے علمی اصول کیا ہیں اس سوال کا محل جواب مثنوی کے
 دونوں حصوں میں اچکا ہے۔ مگر مفصل جواب کے لئے ناظرین کو انتظار کرنا چاہیے۔
 اگر وقت نے مساعدت کی تو اس مثنوی کا تیسرا حصہ اسی سوال کا تفصیلی جواب ہوگا
 استاذ ذی حضرت قبلہ مولانا مولوی سید میر حسن صاحب دام فیضہم پرنسپل
 میری کالج سیالکوٹ اور مولانا شیخ غلام قادر صاحب گرامی شاعر خاص حضور نظام
 دکن خلد اللہ ملکہ و اجلالہ میرے شکر لے کے خاص طور پر مستحق ہیں کہ ان دونوں
 بزرگوں سے بعض اشعار کی زبان اور طرز بیان کے متعلق قابل قدر مشورہ ملا۔
 علیٰ ہذا القیاس اپنے اجباب میر نیرنگ، میرزا اعجاز اور مولانا عماد دی کا بھی سپاس گزار
 ہوں کہ بعض مطالب کی تحقیق میں ان سے بھی مدد ملی۔

دیباچہ پیام مشرق

”پیام مشرق“ کی تصنیف کا محرک جرمن ”حکیم حیات گوٹے“ کا ”مغربی دیوان“ ہے جس کی نسبت جرمنی کا اسرائیلی شاعر ہائنا لکھتا ہے۔

یہ ایک گلدستہ عقیدت ہے جو مغرب نے مشرق کو بھیجا ہے۔۔۔۔۔ اس دیوان سے اس امر کی شہادت ملتی ہے کہ مغرب اپنی کمزور اور سرد روحانیت سے بیزار ہو کر مشرق کے سینے سے حرارت کا متلاشی ہے۔

گوٹے کا یہ مجموعہ اشعار جو اس کی بہترین تصانیف سے ہے اور جس کو اس نے ”دیوان“ کے نام سے موسوم کیا ہے کن اثرات کا نمونہ تھا اور کن حالات میں لکھا گیا اس کا جواب دینے کے لئے یہ ضروری ہے کہ مختصر طور پر اس تحریک کا ذکر کیا جائے جس کو الما لوجی ادبیات کی تاریخ میں ”تحریک مشرقی“ کے نام سے یاد کرتے ہیں۔ میرا قصد تھا کہ اس دیباچہ میں تحریک مذکورہ پر کسی قدر تفصیل سے بحث کروں گا مگر افسوس ہے کہ بہت سا مواد جو اس کے لئے ضروری تھا ہندوستان میں دستیاب ہو سکا پال ہورن تاریخ ادبیات ایران کے مصنف نے اپنے ایک مضمون میں اس امر پر بحث کی ہے کہ گوٹے کس حد تک شعرائے فارس کا مضمون ہے لیکن رسالہ ناروانڈسور کا وہ نمبر جس میں مضمون مذکور شائع ہوا تھا ہندوستان کے کسی کتب خانہ سے مل سکا نہ جرمنی سے مجبوراً اس دیباچے

کی تالیف میں کچھ تو گذشتہ مطالعہ کی یادداشت پر بھروسہ کرتا ہوں اور کچھ سٹریٹس ریوی کے مختصر مگر نہایت مفید اور کارآمد رسالے پر جو انھوں نے اس موضوع پر لکھا ہے۔

ابتداءً شباب ہی سے گوئٹے کی ہمہ گیر طبیعت مشرقی تخیلات کی طرف مائل تھی سٹراس برگ میں جہاں وہ قانون کے سفاح میں مصروف تھا اس کی ملاقات جرمن لٹریچر کی مشہور اور قابل احترام شخصیت ہرڈر سے ہوئی جس کی صحبت کے اثرات کو گوئٹے نے خود اپنی سوانح میں تسلیم کیا ہے ہرڈر فارسی نہ جانتا تھا لیکن اخلاقی رنگ اس کی طبیعت پر غالب تھا اس واسطے سعدی کی تصانیف سے اسے نہایت گہری دلچسپی تھی چنانچہ "گلستان" کے بعض حصوں کا اس نے جرمن زبان میں ترجمہ بھی کیا ہے۔ "خواجہ حافظ کے رنگ میں ہم بہت کچھ نغمہ سراپی کر چکے ہیں اس وقت سعدی کے تلمذ کی ضرورت ہے" لیکن باوجود اس دلچسپی جو ہرڈر کو مشرقی لٹریچر سے تھی اس کے اپنے اشکار اور دیگر تصانیف پر مشرقی لٹریچر کا کوئی اثر معلوم نہیں ہوتا علیٰ ہذا القیاس گوئٹے کا دوسرا معاصر شاعر بھی جو مشرقی تحریک کے آغاز سے پہلے ہی مرچکا تھا مشرقی اثرات سے آزاد ہے گو اس بات کو فراموش نہ کرنا چاہیے کہ اس کے ڈرامے "توران وخت" کا پلاٹ مولانا نظامی کے دختر بادشاہ اقلیم چہارم (مہفت پیکر) سے لیا گیا ہے جس کا آغاز مولانا نے اس شعر سے کیا ہے۔

گفت کہ جملہ ولایت روس

بود شہرے بہ نیکوئی چو عروس

۱۸۱۳ء میں فان ہمیر نے خواجہ حافظ کے دیوان کا پورا ترجمہ شائع کیا اور اسی ترجمہ کی اشاعت سے جرمن ادبیات میں مشرقی تحریک کا آغاز ہوا۔ گوئٹے کی عمر اس وقت ۶۵ سال کی تھی اور یہ وہ زمانہ تھا جبکہ جرمن قوم کا انحطاط ہر پہلو سے انتہا تک پہنچ چکا تھا ملک کی سیاسی تحریکوں میں عملی حصہ لینے کے لئے گوئٹے کی فطرت موزوں نہ تھی اور یورپ کی عام ہنگامہ آرائیوں سے بیزار ہو کر اس کی بے تاب اور بلند پرواز روح نے مشرقی فضا کے اسن و سکون میں اپنے لئے ایک نشیمن تلاش کر لیا حافظ

کے ترنم اس کے تخیلات میں ایک ہیجان عظیم برپا کر دیا جس نے آخر کار "مغربی دیوان" کی ایک پائدار اور مستقل صورت اختیار کر لی مگر خان ہمیر کا ترجمہ گوٹے کے لئے محض ایک محرک ہی تھا بلکہ اس کے عجیب و غریب تخیلات کا ماخذ بھی تھا بعض بعض جگہ اس کی نظم خواجہ کے اشعار کا آزاد ترجمہ معلوم ہوتی ہے اور بعض جگہ اس کی قوت تخیل کسی خاص مصرع کے اثر سے ایک نئی شاہراہ پر پڑ کر زندگی کے نہایت دقیق اور گہرے مسائل پر روشنی ڈالتی ہے۔ گوٹے کا مشہور سوانح نگار ہیل سوٹکی لکھتا ہے۔

"ببل شیراز کی نعمت پر وازیوں میں گوٹے کو اپنی ہی تصویر نظر آتی تھی اس کو کبھی کبھی یہ احساس بھی ہوتا تھا کہ شاید میری روح ہی حافظ کے پیکر میں رہ کر مشرق کی سرزمین میں زندگی بسر کر چکی ہے وہی زمینی مسرت وہی آسمانی محبت وہی سادگی وہی عمق وہی جوش حرارت وہی وسعت مشرب وہی کشادہ دلی اور وہی قیود و رسوم سے آزادی۔ غرض کہ ہر بات میں ہم اسے حافظ کا مثیل پاتے ہیں جس طرح حافظ لسان الغیب و ترجمان اسرار ہے اسی طرح گوٹے بھی ہے اور جس طرح حافظ کے بظاہر سادہ الفاظ میں ایک جہان معنی آباد ہے اسی طرح گوٹے کے بے ساختہ پن میں بھی حقائق و اسرار جلوہ افروز ہیں دونوں نے امیر و غریب سے خراج تحسین وصول کیا ہے دونوں نے اپنے اپنے وقت کے عظیم الشان فاتحوں کو اپنی شخصیت سے متاثر کیا ہے (یعنی حافظ نے تیمور کو اور گوٹے نے نیپولین کو) اور دونوں عام تباہی اور بربادی کے زمانے میں طبیعت کے اندرونی اطمینان و سکون کو محفوظ رکھ کر اپنی قدیم ترنم زنجیری جاری رکھنے میں کامیاب رہے۔"

خواجہ حافظ کے علاوہ گوٹے اپنے تخیلات میں شیخ عطار سعدی فردوسی

نے خواجہ حافظ اور تیمور کی ملاقات کی روایت صحیح معلوم نہیں ہوتی کیونکہ خواجہ کا انتقال تیموری فتح شیراز سے پہلے ہو چکا تھا۔

اور عالم اسلامی لٹریچر کا بھی ممنون احسان ہے ایک آدھ جگہ ردیف و قافیہ سے نزل بھی لکھی ہے اپنی زبان میں فارسی استعارات بھی (مثلاً گوہر اشعار، تیر مژگان، زلف گرہ گیر، لکھنے استعمال کرتا ہے بلکہ فارسیت کے جوش میں امر دہرستی کی طرف اشارت کرنے سے بھی احتراز نہیں کرتا دیوان کے مختلف حصوں کے نام بھی فارسی ہیں مثلاً معنی نامہ ساقی نامہ، عشق نامہ، تیمور نامہ، حکمت نامہ وغیرہ۔ باوجود ان سب باتوں کے گوٹے کسی فارسی شاعر کا مقلد نہیں اور اس کی شاعرانہ فطرت قطعاً آزاد ہے مشرق کے لالہ زاروں میں اسی کی نو اسیرائی محض آرضی ہے وہ اپنی مغربیت کو کبھی ہاتھ سے جانے نہیں دیتا اور اس کی نگاہ صرف انہیں مشرقی حقائق پر پڑتی ہے جن کو اس کی مغربی فطرت جذب کر سکتی ہے عجمی تصوف سے اسے مطلق دلچسپی نہ تھی اور گو اسے یہ بات معلوم تھی کہ مشرق میں خواجہ حافظ کے اشعار کی تفسیر تصوف کے نقطہ نگاہ سے کی جاتی ہے وہ خود بھی تغزل محض کا دلدادہ تھا اور کلام حافظ کی صوفی تعبیر سے اسے کوئی ہمدردی نہ تھی مولانا روم کے فلسفیانہ حقائق و معارف اس کے نزدیک مبہم تھے لیکن معلوم ہوتا ہے کہ اس نے رومی کے کلام پر غائر نگاہ نہیں ڈالی کیونکہ جو شخص سپونوزار ہالینڈ کا ایک فلسفی جو مسئلہ وحدت الوجود کا قائل تھا، کا مداح ہوا اور جس نے برنولڈ اٹلی کا ایک وجودی فلسفی کی حمایت میں قلم اٹھایا، اس سے ممکن نہیں کہ رومی کا معترف ہو۔

غرض کہ "مغربی دیوان" کی وساطت سے گوٹے نے جرمن ادویات میں عجمی روح پیدا کرنے کی کوشش کی بعد کے شعرا پلاٹن، روکرٹ اور بوردن سٹاٹ نے اس مشرقی تحریک کو جس کا آغاز گوٹے کے دیوان سے ہوا تکمیل تک پہنچایا۔ پلاٹن نے ادبی انفرادیت کے لئے فارسی زبان سیکھی قافیہ ردیف بلکہ ایرانی عروض کے لئے قواعد کی پابندی سے نغز لکھیں، رباعیات لکھیں اور نیولین نے ایک قصیدہ بھی لکھا گوٹے کی طرح فارسی استعارات مثلاً "عروس گل" "زلف مشکیں" "لالہ زار"، کو یہ بھی بے تکلف استعمال کرتا ہے اور تغزل محض کا دلدادہ ہے۔ روکرٹ عربی، فارسی، سنسکرت تینوں مشرقی زبانوں کا ماہر تھا اس کی نگاہ غزلیات، زیادہ تر مولانا روم ہی کی تقلید میں

لکھی گئی ہیں چونکہ السنہ مشرقیہ کا عالم تھا اس لئے اس کی مشرقی نظم کے مواخذ بھی وسیع تر تھے۔ مخزن الاسرار نظامی، بہارستان جامی کلیات امیر خسرو، گلستان سعدی مناقب العارفین، عیار دانش، منطق الطیر، ہفت تلزم وغیرہ جہاں جہاں سے حکمت کے موتی ملتے ہیں رول لیتا ہے بلکہ اسلام سے پہلے کی ایرانی روایات و حکایات سے بھی اپنے کلام کو زینت دیتا ہے اسلامی تاریخ کے بعض واقعات بھی اس نے خوب نظم کئے ہیں مثلاً محمود غزنوی کی موت، محمود کا حملہ، سومنات، سلطانہ رضیہ وغیرہ۔ گوٹے کے بعد مشرقی رنگ کا سب سے زیادہ مقبول شاعر بوڈرن سٹاٹ ہے جس نے اپنی نظموں کو مرزا شفیق کے فرضی نام سے شائع کیا یہ چھوٹا سا مجموعہ اس قدر مقبول ہوا کہ تھوڑی ہی مدت میں ۱۴۰ دفعہ شائع ہوا اس شاعر نے بھی روح کو اس خوبی سے جذب کیا ہے کہ جرمنی میں مرزا شفیق کے اشعار کو لوگ دیر تک فارسی نظم کا ترجمہ تصور کرتے رہے بوڈرن سٹاٹ نے امیری معزی اور انوری سے بھی استفادہ کیا ہے۔

اس سلسلے میں میں نے گوٹے کے مشہور معاصر ہائٹا کا ذکر اراداً نہیں کیا اگرچہ اس کے مجموعے اشعار موسوم بہ "اشعار تازہ"، میں عجیب اثر نمایاں ہے اور محمود فردوسی کے فقے کو بھی اس نے نہایت خوبی سے نظم کیا ہے تاہم بحیثیت مجموعی مشرقی تحریک سے اس کا کوئی تعلق نہیں اور اس کی رائے میں گوٹے کے "مغربی دیوان کے سوائے جرمن شعرا کا مشرقی کلام کوئی بڑی وقعت نہیں رکھتا لیکن عجیب جادوگر کی گرفت سے جرمنی کے اس آزادہ روشاعری کا دل بھی نہ بچ سکا چنانچہ ایک مقام پر اپنے آپ کو عالم خیال میں ایک ایرانی شاعر تصور کرتے ہوئے جس کو جرمنی میں جلاوطن کر دیا گیا ہو لکھتا ہے۔

در اے فردوسی، اے جامی، اے سعدی تمہارا بھائی زندانِ غم میں

اسیر شیراز کے پھولوں کے لئے ترس رہا ہے

کم درجے کے شعراء میں خواجہ حافظ کی مقلد ڈومر ہرمن سٹال لوشکے۔

سٹانگ لٹرنٹ ہولڈ اور فان شاک بھی قابل ذکر ہیں۔ موخر الذکر علمی دنیا میں
 اونچا پایہ رکھتا تھا اس کی نظیں تھے انصاف، محمود غزنوی اور قصہ ماروت اور
 ماروت مشہور ہیں اور بحیثیت مجموعی اس کے کلام میں عمر خیام کا اثر زیادہ نمایاں
 ہے لیکن مشرقی تحریک کی پوری تاریخ لکھنے اور جرمن اور ایرانی شعراء کا تفصیلی
 مطالعہ کر کے عجیبی اثرات کی صحیح وسعت معلوم کرنے کے لئے ایک طویل مطالعے کی ضرورت
 ہے جس کے لئے نہ وقت میسر ہے نہ سامان۔ ممکن ہے کہ یہ مختصر سا خاکہ کسی نوجوان
 کے دل میں تحقیق و تدقیق کا جوش پیدا کر دے۔

”پیام مشرق“ کے متعلق جو مغربی دیوان، “سے سو سال بعد لکھا گیا ہے مجھے کچھ
 عرض کرنے کی ضرورت نہیں ہے ناظرین خود اندازہ کر لیں گے کہ اس کا مدعا نہ زیادہ تران
 اخلاقی مذہبی اور ملی حقائق کو پیش نظر لانا ہے جن کا تعلق افراد و اقوام کی باطنی تربیت
 سے ہے اس سے سو سال پیشتر کی جرمنی اور مشرق کی موجودہ حالت میں کچھ نہ کچھ مماثلت
 ضرور ہے لیکن حقیقت یہ ہے کہ اقوام عالم کا باطنی اضطراب جس کی اہمیت
 کا اندازہ ہم محض اسی واسطے نہیں لگا سکتے کہ خود اس اضطراب سے متاثر ہیں ایک
 بہت بڑے روحانی اور تمدنی انقلاب کا پیش خیمہ ہے۔ یورپ کی جنگ عظیم ایک قیامت
 تھی جس نے پرانی دنیا کے نظام کو قریباً ہر پہلو سے فنا کر دیا ہے اور اب تہذیب و
 تمدن کی خاکستر سے فطرت زندگی کی گہرائیوں میں ایک نیا آدم اور اس کے رہنے
 کے لئے ایک نئی دنیا تعمیر کر رہی ہے جس کا ایک دھندلا سا خاکہ ہمیں حکیم آسٹریا
 اور برگساں کی تصانیف میں ملتا ہے یورپ نے اپنے علمی اخلاقی اور اقتصادی
 نصب العین کے خوفناک نتائج اپنی آنکھوں سے دیکھ لئے ہیں اور سائز مینیٹیو
 وزیر اعظم المالیہ) سے ”اخطا طفرنگ“ کی دل خراش داستان بھی سن لی ہے
 لیکن افسوس ہے کہ اس کے نکتہ رس مگر قدامت پرست مدبرین اس حیرت انگیز انقلاب
 کا صحیح اندازہ نہیں کر سکے جو انسانی ضمیر میں اس وقت واقع ہو رہا ہے۔ خالص ادبی اعتبار
 سے دیکھیں تو جنگ عظیم کی کوفت کے بعد یورپ کے قوائے حیات کا اضمحلال ایک صحیح اور

پختہ ادبی نصب العین کی نشوونما کے لئے نامساعد ہے بلکہ اندیشہ ہے کہ اقدام کے طبائع پر فرسودہ، سست رگ اور زندگی کی دشواریوں سے گرنے والی عجمیت غالب نہ آجائے جو جذبات قلب کو افکارِ رومانغ سے متمیز نہیں کر سکتی۔ البتہ امریکہ مغربی تہذیب کے عناصر میں ایک صحیح عنصر معلوم ہوتا ہے اور اس کی وجہ شاید یہ ہے کہ یہ ملک قدیم روایات کی زنجیروں سے آزاد ہے اور اس کا اجتماعی وجدان نئے اثرات و افکار کو آسانی سے قبول کر سکتا ہے۔

مشرق اور بالخصوص اسلامی مشرق نے صدیوں کی مسلسل نیند کے بعد آنکھ کھولی مگر اقوامِ مشرق کو یہ محسوس کر لینا چاہیے کہ زندگی اپنے حوالی میں کسی قسم کا انقلاب پیدا نہیں کر سکتی جب تک کہ پہلے اس کی اندرونی گہرائیوں میں انقلاب نہ ہو اور کوئی نئی دنیا خارجی وجد و اختیار ہی نہیں کر سکتی جب تک کہ اس کا وجود پہلے انسانوں کے ضمیر میں متشکل نہ ہو۔ فطرت کا یہ اٹل قانون جس کو قرآن نے اِنَّ اللّٰهَ لَا یَغۡیۡرُ مَا یَقۡوۡمُ حَتّٰی یَغۡیۡرَ مَا بِاَلۡنَفۡسِہِمۡ کے سادہ اور بلیغ الفاظ میں بیان کیا ہے زندگی کے فردی اور اجتماعی دونوں پہلوؤں پر حاوی ہے اور میں نے اپنے فارسی تصنیف میں اسی صداقت کو مد نظر رکھنے کی کوشش کی ہے۔

اس وقت دنیا میں اور بالخصوص ممالکِ مشرق میں ہر ایسی کوشش جس کا مقصد افراد و اقوام کی نگاہ کو بحرانی حدود سے بالاتر کر کے ان میں ایک صحیح اور قومی انسانی سیرت کی ترویج یا تولید ہو قابلِ احترام ہے۔ اسی بنا پر میں نے ان چند اوراق کو اعلیٰ حضرت فرمانروائے افغانستان کے نام نامی سے منسوب کیا ہے کہ وہ اپنی فطری ذہانت و فطانت سے اس نکتے سے بخوبی آگاہ معلوم ہوتے ہیں اور افغانوں کی تربیت انھیں خاص طور پر مد نظر ہے۔ اس عظیم الشان کام میں خدا تعالیٰ ان کا حامی و ناصر ہے۔

آخر میں میں اپنے دوست چودھری محمد حسین صاحب ایم۔ اے کا سپاس گزار ہوں کہ انھوں نے ”پیامِ مشرق“ کے مسودات کو اشاعت کے لئے مرتب کیا اگرچہ وہ یہ زحمت گوارا نہ کرتے تو غالباً اس مجموعے کی اشاعت میں بہت تعویق ہوتی۔

مذہب اور سیاست

میں اس امر کو بڑی شدت سے محسوس کر رہا ہوں کہ ہماری درسگاہوں میں مذہبی تعلیم بھی ہونی چاہیے۔ امر واقعہ یہ ہے کہ میں بحیثیت ایک ہندوستانی کے مذہب کو سواراج پر مقدم خیال کرتا ہوں۔ ذاتی طور پر مجھے ایسے سواراج سے کوئی واسطہ نہ ہوگا جو مذہب سے بے نیاز ہو۔ یورپ میں تعلیم کا خالصتاً دنیوی طریق بڑے تباہی آمیز نتائج اور تلخ تجربات سے دوچار ہوا۔ یہ امر صاف ظاہر ہے کہ باشندگان ایشیا، یورپ کے خالص مادے رویے کو بھی فراموش نہیں کر سکتے۔ ہمارے سامنے یہ مسئلہ درپیش ہے کہ روحانی اور مادی امور کو کس طرح یک جا جمع کیا جائے۔

سب سے پہلی ایشیائی قوم جیسے اس مسئلہ کو حل کرنے سے واسطہ پڑا تھا ترک تھی۔ میں کہوں گا کہ ترک روحانیت و مادیت کے مطلوبہ اجتماع کو حاصل کرنے میں ناکام

۱۔ علامہ اقبال سے اجازت "سوراجیہ" کے نمائندے نے مذہب اور سیاست کے تعلق کے بارے میں سوال کیا تو موصوف نے جو جواب دیا اس کا خلاصہ محمد دین فوق نے اپنی کتاب "مشاہیر کشمیر" میں درج کیا ہے جو یہاں پیش کیا جا رہا ہے مذہب اور سیاست کا تعلق پر اقبال کے انکار ان کے بنیادی افکاروں سے الگ نہیں۔ جو تجویز انہوں نے اپنے جواب میں پیش کی ہے اس کی اہمیت کس کو انکار ہو سکتا ہے (شکیل)

رہے تاہم ترکوں کی طرف سے مایوس نہیں ہوں۔ میرا خیال ہے کہ تاتاری نسل
اس تیزی ہم وادراک اور اس عمیق ضمیر سے محروم ہے جو اس مسئلے کے حل کے
لئے ضروری تھا۔ میں فی الحال اس مسئلے کے متعلق ایران، عرب اور افغانستان
کی آئندہ روش پر بھی اظہار خیال نہیں کر سکتا جو اقوام ایشیا کے سامنے
پیش ہو رہے ہیں۔

میرا عقیدہ ہے کہ باشندگان ہند اس کارِ عظیم کو انجام دینے کے اہل ثابت
ہوں گے کیوں کہ ان کی مذہبی روایات، ان کے ادراک کی تیزی اور ان کے
جذبات کی شدت اس کام کی اہلیت کا ثبوت دے رہی ہیں۔ یہی وجہ ہے کہ نوع
انسان کی عام بھلائی کے لئے میں یہاں کے مسلمانوں اور سہروؤں کی مفاہمت
کا متمنی ہوں اور اسے اس قدر ضروری خیال کرتا ہوں۔ صرف باشندگان ہند
ہی پرانی دنیا کے کھنڈروں پر نئے آدم کے لئے نئی دنیا تعمیر کرنے کی اہلیت رکھتے
ہیں۔ ہمارے نوجوانوں کی باتیں کہ مذہب کو بالائے طاق رکھ کر تمام تر توجہ سیاسی
پر دینی چاہیے یورپ کے غلامانہ تقلید کے سوا اور کچھ نہیں جس کی مادہ پرستی یورپ
کی روحانیت اور دوسری اقوام کی مادیت کے لئے پیام موت ثابت ہو چکی ہے۔

(مشاہیر کشمیر از محمد دین فوق)

(مطبوعہ ۱۹۳۰ء)

خطبہ عید الفطر

ملت اسلامیہ!
قرآن حکیم میں اللہ تعالیٰ نے فرمایا ہے شہر رمضان الذی انزل فیہ
القرآن ہد للنامس و بنیت من الھدی والفرقان فمن شھر منکم الشھر
قیلم:

یہی ارشاد خداوندی ہے جس کی تعمیل میں آپ نے ماہ رمضان کا پورا مہینہ روزے
رکھے اور اس اطاعت الہی کی توفیق پانے کی خوشی میں آج بحیثیت قوم خدا تعالیٰ کی بارگاہ
میں سجدہ شکر بجالانے کے لئے یہاں جمع ہوئے ہیں۔
بھیک مسلم کی عید اور اس کی خوشی اگر کچھ ہے تو یہ کہ وہ طاعت حقیقی یعنی عبادت
کے فرائض کی بجا آوری میں پورے نکلے اور قومیں بھی خوشی کے نہوار مناتی ہیں مگر سوائے
مسلمانوں کے اور کوئی قوم ہے جو خدا سے پاک کی فرمانبرداری میں پورا اترنے کی عید
منائی ہے۔

مورخین کے بیان کے مطابق ۱۰۳۲ھ میں رمضان المبارک کے روزے

لے اقبال کا یہ نایاب خطبہ رسالہ "صوفی" مارچ ۱۹۳۲ء میں شائع ہوا تھا اور اب تک کسی مجموعے
میں شامل نہیں ہوا۔

فرض ہوئے۔ صدقہ عید الفطر کا حکم بھی رسول اللہ صلی اللہ علیہ وسلم نے اسی سال جاری فرمایا
 حضور نے پہلے ایک خطبہ دیا جس میں اس صدقے کے فضائل بیان فرمائے پھر صدقے
 کا حکم دیا۔ عید الفطر کی نماز باجماعت عید گاہ میں اسی سال ادا فرمائی۔ ۲۷ھ سے پہلے
 عید کی نماز نہیں ہوتی تھی۔

اسلام کے ارکان یعنی توحید، نماز، روزہ، حج، زکوٰۃ جب نبی امی کی زبان
 پاک سے خالق اکبر بندوں کی اصلاح و فلاح کے لئے ہدایت فرمائی تو مقصود یہ تھا کہ
 ان کی پابندی سے مسلم بحیثیت فرد وہ انسان بن سکے جسے وحی خداوندی احسن التکویم
 کے نام سے تعبیر کرتی ہے اور ملت اسلامیہ وہ ملت بن جائے جو قرآن پاک کے الفاظ کے
 مطابق دنیا کی بہترین امت ہو اور اپنے تمام معاملات میں اعتدال اور میواز روی کے
 اصول کو ہمیشہ سامنے رکھنے والی ہو۔ اسلام کا ہر رکن انسانی زندگی کے صحیح نشوونما کے لئے
 اپنے اندر تہرار، ہاتھ پائی اور باطنی مصلحتیں رکھتا ہے۔ مجھے اس وقت صرف اسی رکن کی
 حقیقت کے متعلق آپ سے دو ایک باتیں کہنا ہیں جسے "صوم" کہتے ہیں اور جس
 کی پابندی کے شکرانے میں آج آپ عید منا رہے ہیں۔

روزے کا فلسفہ :-

روزے پہلی امتوں پر بھی فرض تھے گو ان کی تعداد وہ نہ ہو جو ہمارے روزوں
 کی ہے اور فرض اس لئے قرار دیئے گئے کہ انسان پر ہنیر گاری کی راہ اختیار کرے خدا فرمایا
 یا ایہا الذین امنوا کتب علیکم الصیام لعلکم تتقون
 اور لکم تتقون ۵

گویا روزہ انسان کو پرہیزگاری کی راہ پر چلا رہا ہے اس سے جسم اور جان دونوں
 ترکیب پاتے ہیں یہ خیال کہ روزہ ایک انفرادی عبادت ہے صحیح نہیں بلکہ ظاہر و باطن کی
 صفائی کا یہ طریق، یہ ضبط، یہ حیوانی خواہشوں کو اپنے بس میں رکھنے کا نظام اپنے اندر ملت
 کی تمام اقتصادی اور معاشرتی زندگی کی اصلاح کے مقاصد پر پوشیدہ رکھتا ہے۔

وہ نائدے جو ایک فرد کو روزہ رکھنے سے حاصل ہوتے ہیں۔ اس صورت میں بھی ہو سکتے ہیں کہ روزے بجائے مسلسل ایک مہینہ رکھنے کے کبھی کبھی رکھ لئے جاتے یا بجائے رمضان میں رکھنے کے سال کے اور مہینوں میں رکھ لئے جاتے اگر محض فرد کی اصلاح اور اس کی روحانی نشوونما پیش نظر ہوتی تو بے شک یہ ٹھیک تھا لیکن فرد کے علاوہ تمام ملت کے اقتصادی اور معاشرتی تزکیہ کی غرض بھی شارع برحق کے سامنے تھی۔

عید کی حکمت

آج کی عید، عید الفطر کہلاتی ہے، پیغمبر خدا نے جب عید کے لئے عید گاہ میں اکٹھا ہونے کا حکم دیا تو ساتھ صدقہ فطر ادا کرنے کا حکم بھی دیا۔ تعجب نہیں کہ عید کا دن مقرر کرنے کی غرض ہی شارع علیہ الصلوٰۃ کے نزدیک صدقہ عید الفطر کا جاری کرنا ہو حق یہ ہے کہ زکوٰۃ اور اصول تقسیم وراثت کے بعد تیسرا طریق اقتصادی اور معاشرتی مساوات قائم کرنے کا جو اسلام نے تجویز کیا صدقات کا تھا اور ان صدقات میں سب سے بڑھ کر صدقہ عید الفطر کا اس لئے کہ صدقہ ایک مقررہ دن پر تمام ذم کو ادا کرنا ہوتا ہے،

روزہ کا ملی فائدہ!

رمضان کا مہینہ اپنے اس اہتمام سے بسر کیلئے کہ کھلنے پینے کے اوقات کی پابندی سیکھ لی اپنی صحت درست کر لی آئندہ گیارہ مہینے کئی بیماریوں سے محفوظ رہنے کے قابل اپنے آپ کو بنا لیا۔ کفایت شعاری سیکھی رزق کی قدر و قیمت سیکھی یہ سب ذاتی فائدے تھے پیام کا قومی اور ملی فائدہ یہ ہے کہ صاحب توفیق مسلمانوں کے دل میں اپنی قوم کے مفلس اور محروم افراد کی عملی ہمدردی کا جذبہ پیدا ہو اور صدقہ فطر کے ادا کرنے سے قوم میں ایک گونہ اقتصادی اور معاشرتی مساوات قائم ہو حکم یہ ہے کہ عید کی نماز میں شرکت سے پہلے ہر صاحب توفیق مسلمان صدقہ فطر ادا کر کے عید گاہ میں آئے۔ اس سے

مقصود یہ نہیں کہ اقتصادی اور معاشرتی مساوات صرف ایک آدھ دن کے لئے قائم ہو جائے بلکہ ایک مہینہ کا متواتر ضبط نفس تم کو اس لئے سکھایا گیا ہے کہ اقتصادی اور معاشرتی مساوات کو قائم رکھنے کی کوشش تمام سال کرتے رہے۔

نزول قرآن کی سالگرہ!

باقی رہا یہ امر کہ روزے ماہ رمضان کے ساتھ ہی کیوں مختص کئے جائیں سو واضح رہنا چاہیے کہ اسلام نے انسان کی انفرادی اور اجتماعی زندگی کے اسرار کو مد نظر رکھ کر صیام کے زمانی تسلسل کو ضروری سمجھا ہے اس تسلسل کے لئے وقت کی تعین لازم تھی اور چوں کہ اسلام کا اصل مقصد انسانوں کو احکام الہی کی فرمانبرداری میں نچتہ کرنا تھا اس لئے صیام کو اس مہینے سے مختص کیا گیا جس میں احکام الہی کا نزول شروع ہوا تھا۔ بالفاظ دیگر یوں کہو کہ مسلمانوں پر ہر سال ایک پورا مہینہ کامل تزکیہ نفس کے ساتھ نزول قرآن حکیم کی سالگرہ منانے کا حکم دیا گیا ہے تاکہ احکام الہی کی حرمت و تقدیس ہمیشہ مد نظر اور ننانہ تراویح پر کار بند ہو کر قوم کے ہر فرد کو اجتماعی حیات کا قانوناً عملاً ازبر ہو جائے۔

اصل بات قوم کی اقتصادی اور تمدنی زندگی کی مجموعی اصلاح کے متعلق تھی قرآن میں جہاں مسائل صیام کے ذکر کے بعد یہ فرمایا کہ تِلْكَ حُدُودُ اللَّهِ فَلَا تَقْرَبُوهَا كَذَٰلِكَ يُبَيِّنُ اللَّهُ لِيَا قَوْمٍ لِّلنَّاسِ لَعَلَّكُمْ تَتَّقُونَ وہاں ساتھ ملحق بطور ان تمام باتوں کے نتیجہ کے یہ حکم بھی دیا دَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَذَلُّوا بِهَا إِلَى الْحُكَّامِ لِيَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَإِنَّكُمْ لَعَالَمُونَ ۝

دوسروں کے اموال پر ناجائز تصرف!

روزہ رکھ کر منہاس سے محض ہمدردی کا احساس پیدا کر لینا کافی نہیں تھا عید کے دن غریب کو دو چار دن کا کھانا دیدینا کافی نہ تھا۔ طریق وہ اختیار کرنا مقصود تھا جن سے مستقل طور پر دنیاوی مال و متاع سے ارتفاع کے قواعد اس طور پر قائم ہوں

کہ جہاں تقسیم وراثت اور زکوٰۃ سے ملت اسلامیہ کے مال و متاع میں ایک گونہ مساوات پیدا ہو وہاں اس مساوات میں ایک دوسرے کے اموال میں ناجائز تصرف سے کسی قسم کا خلل نہ آئے روزوں کے التزام سے صرف انفرادی روحانیت کی ترقی یا زیادہ سے زیادہ انسانوں کے ساتھ ایک ہنگامی ہمدردی ہی مقصود نہیں بلکہ شارع کی نظر اس بات پر ہے کہ تم اپنے اپنے حلال کے کائے ہوئے مال پر قناعت کرو اور دوسروں کے کائے ہوئے مال کو باطل طریقوں سے کھانے کی کوشش نہ کرو۔ اس باطل طریق پر دوسروں کا مال کھانے کی بدترین روش قرآن کے نزدیک یہ ہے کہ مال و دولت کے ذریعے حکام تک رسائی حاصل کی جائے اور ان کو رشوتوں سے اپنا مفاد بٹا کر اوروں کے مالوں کو اپنے قبضہ میں لایا جائے۔

مقدمے عدالتوں میں نہ لے جاؤ!

مذکورہ بالا آیت میں "آثم" کے معنی بعض مفسرین نے جھوٹی گواہی وغیرہ کے لئے ہیں علمائے قرآن "حکام" سے مراد مسلمانوں کے اپنے مفتی، قاضی اور سلطان کے لئے ہیں جب اپنے فقیہوں اور قاضیوں کے پاس جھوٹے مقدمے بنا کر لے جانے کو خدا نے مذموم قرار دیا ہو تو سمجھ لو کہ غیر اسلامی حکومتوں کے حکام کے پاس اس قسم کے مقدمات لے جانا کس قدر ناجائز ہے ہمیشہ بھر روزے رکھنے کی آخری غرض یہ تھی کہ آئندہ تمام سال اس طرح ایک دوسرے کے ہمدرد اور سہائی بن کر رہو کہ اگر اپنا مال ایک دوسرے کو بانٹ کر دے نہیں سکتے تو کم سے کم حکام کے پاس کوئی مالی مقدمہ اس قسم کا نہ لے کر جاؤ جس میں ان کو رشوت دے کر حق و انصاف کے خلاف دوسروں کے مال پر قبضہ کرنا مطلوب ہو۔

آج کے دن سے تمہارا عہد ہونا چاہیے کہ قوم کی اقتصادی اور معاشرتی اصلاح کی جو غرض قرآن حکیم نے اپنے ان احکام میں قرار دی ہے اس کو تم ہمیشہ مد نظر رکھو گے

اسراف اور مقدمہ بازی چھوڑ دو!

مسلمانانِ پنجاب اس وقت تقریباً سو ارب روپے کے قرض میں مبتلا ہیں اور اس پر ہر سال تقریباً بیس کروڑ روپے سود ادا کرتے ہیں کیا اس قرض اور اس سود سے نجات کی کوئی کسبیل سوائے اس کے کہ تم احکامِ خداوندی کی طرف رجوع کرو اور مالی اور اقتصادی غلامی سے اپنے آپ کو رہا کرو تم اگر آج فضول خرچی چھوڑنے کے علاوہ مال و جائیداد کے چھوٹے اور بلا ضرورت مقدمے عدالتوں میں بے جانا چھوڑ دو تو میں دعویٰ سے کہہ سکتا ہوں کہ چند سال کے اندر تمہارے قرض کا کثیر حصہ از خود کم ہو جائے گا اور تم خود سھوڑی سہمت کے اندر قرض کی غلامی سے اپنے آپ کو آزاد کر لو گے۔ نہ صرف یہ بلکہ مالی مقدمات کا ترک تمہیں اس قابل بنا دے گا کہ تم وہی روپیہ جو مقدموں اور رشتوں اور وکیلوں کی فیسیوں میں برباد کرتے ہو اسی سے اپنی تجارت اور اپنی صنعتوں کو فروغ دے سکو گے کیا اب بھی تم کو رجوع الی القرآن کی ضرورت محسوس نہ ہو گی اور تم عہد نہ کر لو گے کہ تمام دنیاوی امور میں شرعِ قرآنی کے پابند ہو جاؤ گے۔

کس انتباہ کے ساتھ رسول پاک صلی اللہ علیہ وسلم نے مسلمانوں کو پکار کر کہا تھا کہ ایاکم والذین فانیہم بالتلیل وصدلہ بالنهار۔ دیکھو قرض سے بچنا! قرض رات کا اندوہ اور دن کی خواہی ہے۔

حضور کی ایک حدیث!

اس خطبے میں مسلمانوں کی معاشرتی زندگی کے صرف اقتصادی پہلو ہی پر نظر ڈالی گئی ہے۔ شاید عید الفصحی کے موقع پر اسی قسم کے ایک اور خطبے میں اسلامی زندگی کے ایک اور اہم پہلو پر روشنی ڈالنے کی کوشش کی جائے گی فی الحال میں حضور سرور کائنات صلی اللہ علیہ وسلم کی ایک حدیث پر اس خطبے کو ختم کرتا ہوں جو ایک نہایت لطیف پیرایہ میں رشد و ہدایت کی تمام شاہراہوں کو انسان پر کھول دیتی ہے۔

”اسانی ربی تسبیح الاخلاص فی السنی والعلانیہ والعدل“

فی القضب والرضا والقصد فی الفقر والغنی وان اعفوا عن
 من ظلمتی واصل من قطعنی واعطی من حرمتی وان یكون
 نطقی ذکراً وضمنی فکرًا ونظری عبرةً ،

(مطبوعه رساله "صوفی" پتھری بہاؤ الدین پنجاب جلد ۴۷ نمبر ۳)

بابت مارچ ۳۲ ۱۹۶۱

انجمن ادبی کابل سے خطاب

سید سلیمان صاحب ندوی اور ڈاکٹر سر راس مسعود کی تقریروں کے بعد جن میں ہمارے جذبات کی نہایت خوبی سے ترجمانی کی گئی ہے اب کوئی چیز باقی نہیں رہے جس کو میں یہاں بیان کروں لیکن میں سمجھتا ہوں کہ انجمن ادبی کابل کے ارکان مجھ سے یہ توقع رکھتے ہوں گے کہ خیر مقدم اور خوش آمدید انہوں نے جس لطیف اور بلیغ ترین انداز میں کیا اور کہا ہے اس کے جواب میں میں بھی کچھ عرض کروں۔ میں انجمن ادبی کابل کا بہت ممنون ہوں کہ اس نے اپنی مہربانی سے میرے متعلق نظم و نثر میں اچھے خیالات اور بے احساس جذبات ظاہر کئے ہیں۔

میں بھی خواہش رکھتا ہوں کہ صرف اور صرف انجمن ادبی کابل کے نوجوان ارکان کے

۱۶ ستمبر ۱۹۲۳ء میں اعلیٰ حضرت محمدناور شاہ ^{والئی} افغانستان کی طرف سے علامہ اقبال، مولانا سید سلیمان ندوی اور سر راس مسعود کو افغانستان آنے اور کابل میں ایک یونیورسٹی کے قیام اور تعلیمات کو جدید اصولوں پر منظم کرنے کے لئے مشورے دینے کی دعوت دی گئی چنانچہ یہ تینوں حضرات اکتوبر کے آخر میں کابل گئے مشاہدی بہان رہے اور ایک شاندار اجتماع میں ان تینوں حضرات کو سپاس نامے پیش کئے گئے۔ اسی دوران ادبی کابل کے ایک جلسے میں علامہ اقبال نے مولانا سید سلیمان ندوی اور سر راس مسعود کی تقریر کے بعد یہ تقریر کی تھی۔ (مرتب)

عملی پہلو (فعالیت) اور کارروائیوں سے بحث کروں کوئی شک نہیں کہ انجمن اپنے کام کی اہمیت اور ذمہ داری سے بخوبی آگاہ ہے میرا یہ عقیدہ ہے کہ آرٹ یعنی ادبیات یا مقصوری یا موسیقی اور معماری جو کبھی ہو ہر ایک زندگی کی معاون اور خدمت گار ہے اور اسی بنا پر آرٹ کو چاہیے کہ میں ایجاد کہوں نہ تفریح۔ شاعر ایک قوم کی زندگی بنیاد کو آباد یا برباد کر سکتا ہے اس وقت جب حکومت کوشش کر رہی ہے کہ موجودہ زمانہ میں افغانستان کی تاریخ نوی زندگی کے میدان میں داخل ہو تو اس ملک کے شعراء پر لازم ہے کہ اخلاف نوجوان کے لئے سچے رہنما بنیں زندگی کی عظمت و بزرگی کے بجائے موت کو زیادہ بڑھا کر نہ دکھائیں۔ اس وقت وہ "سخت خوفناک اور برباد کن" ہو جاتا ہے اور جو حسن قوت سے خالی ہو وہ محض ایک پیغام موت ہے۔

دلبری بے قاہری جادو گری است

دلبری با قاہری پیغمبری است

میں چاہتا ہوں کہ آپ کی توجہ کو ایک مرکزی نقطہ کی طرف مبذول کراؤں۔ جیات نبوی صلعم کے واقعات میں سے ایک واقعہ ہے روایت ہے کہ ایک مرتبہ حضرت صاحب کے حضور میں امراؤ القیس کے جو عذب شاعر ہے کچھ اشعار پڑھے گئے ارشاد ہوا

الشعر الشعراء وقائدھم الی النار

تمام شاعروں میں بہتر شاعر اور ان کو دوزخ کی طرف لے جانے والا اس ارشاد سے سراسر ارشاد سے واضح طور پر روشن ہوتا ہے کہ شعر کا کمال بعض اوقات لوگوں پر بڑا اثر ڈالتا ہے ایک قوم کی زندگی کی موقوف علیہ چیزیں محض شکل و صورت نہیں بلکہ جو چیز حقیقتاً قوم کی زندگی کے ساتھ نطق رکھتی ہے وہ وہ "تخیل" ہے جس کو شاعر قوم کے سامنے پیش کرتا ہے اور وہ بلند جذبات میں بن کر وہ اپنی قوم میں پیدا کرنا چاہتا ہے۔ قومیں شعراء کی دستگیری سے پیدا ہوتی ہیں اور اہل سیاست کی پامردی سے نشوونما پا کر مر جاتی ہیں۔ پس یہ خواہش ہے کہ نوجوان افغانستان کے شعراء انشا پر دازہم عسروں میں ایسی روح بھونکیں جس سے وہ رفتہ رفتہ اخیر میں اپنے کو پہچان سکیں۔ جو قوم ترقی کے راستے پر چل رہی ہے اس کی "انانیت" خاص تربیت کے ساتھ وابستہ ہوتی ہے مگر وہ تربیت جس کا خمیر

احتیاط کے ساتھ اٹھایا جائے۔ پس انجمن کا کام یہ ہے کہ نوجوان نسلوں کی فکروں کو ادبیات کے ذریعہ سے متشکل کرے اور ان کو ایسی روحانی صحت بخشنے کہ وہ بالآخر اپنی اتانیت کو پا کر اور قابلیت بہم پہنچا کر پکار اٹھیں۔

دوستہ تیغ و گرزوں برہنہ ساخت مرا
 فشاں کشید و بردی زمانہ آخت مرا
 من آں جہان خیالم کہ فطرت ازلی
 جہاں ببل و گل را شکست و ساخت مرا
 نفس بہ سینہ گدازم کہ طائر حرم
 توای نہ گرمی آواز من ستاخت مرا

میں ایک اور نکتہ کہنا اور گزر جانا چاہتا ہوں۔ مسولہ بینی نے ایک اچھا نظریہ قائم کیا ہے۔ جس کا مقصد یہ ہے کہ اٹلی کو چاہیے کہ اپنی نجات حاصل کرنے کے لئے ایک کروڑ پتی کو پیدا کرے جو اٹلی کے گریبان کو اینگلو سب باکسن اقوام کے قرضہ جات کے جنگل سے چھڑا سکے یا کسی دوسرے دانتے کو پیدا کرے جو نئی جنت پیش کرے یا کسی نئے کو لمبس کو حاصل کرے جو ایک نئے براعظم کا پتہ چلائے اگر آپ مجھ سے افغانستان کی نجات کے متعلق سوال کریں تو میں کہوں گا کہ افغانستان کو ایک ایسے مرد کی ضرورت ہے جو اس ملک کو اس کی قبائلی زندگی سے نکال کر وحدت ملی کی زندگی سے آشنا کرے لیکن مجھے خوشی ہے کہ افغانستان کو ایک ایسا مرد مل گیا ہے جس کا وہ عرصہ سے انتظار کر رہا تھا۔ مجھے یقین ہے کہ اعلیٰ حضرت تاورشہ کی شخصیت ایجاد کار کو اسی لئے پیدا کیا گیا ہے کہ افغانستان کا ایشیادیس ایبائی قوم بنا کر دنیا سے تعارف کرائیں اس وطن کے نوجوانوں کو چاہیے کہ اس بزرگ رہنما کو اپنی تعلیم و تربیت کا معلم سمجھیں کیونکہ ان کی تمام زندگی ایشیادیس اور اپنے ملک کے ساتھ صداقت اور اسلام کے ساتھ عشق و محبت سے بسر فرمیں۔

نبوت (۱)

[۱۹۳۵ء میں اقبال نے قادیانی تحریک کے خلاف بیان دیا تو کچھ رسالوں میں اُن کے بیان پر اعتراضات شائع ہوئے چنانچہ اقبال نے اپنے نقطہ نظر کی وضاحت کرتے ہوئے ذیل کی تحریریں "طلوع اسلام" کے مدیر سید تہذیب تیاڑی کے پاس بھیجیں۔ جن کو انہوں نے رسالہ ہذا کے اکتوبر ۱۹۳۵ء کے شمارے میں شائع کیا اس کتاب میں شامل مضمون "اسلام اور قادیانیت" بھی اسی سلسلے کی ایک کڑی ہے۔]

راجہ صاحب کا مضمون میں نے نہیں دیکھا۔ دیکھا تھا تو پڑھا نہیں آپ اپنے مضمون میں اپنے خیالات کا اظہار کیجئے ان کے خیالات کی تردید ضروری نہیں نبوت کے دو اجزاء ہیں !

(۱) خاص حالات و واردات جن کے اعتبار سے نبوت، روحانیت کا ایک مقام خاص تصور کی جاتی ہے (مقام، تصرف اسلام میں ایک اصطلاح ہے) *socio. political organization* قائم کرنے کا عمل یا اس کا قیام اس *organization* کا قیام گواہیک نئی اخلاقی فضا کی تخلیق ہے جس

میں پرورش پا کر فرد اپنے کمالات تک پہنچتا ہے اور جو فرد اس نظام کا ممبر نہ ہو یا اس کا انکار کرے وہ ان کمالات سے محروم ہو جاتا ہے اس محرومی کو مذہبی اصطلاح میں کفر کہتے ہیں گویا اس دوسرے جزو کے اعتبار سے نبی کا منکر کافر ہے۔

دونوں اجزاء موجود ہوں تو نبوت ہے صرف پہلا جزو موجود ہو تو تصوف اسلام میں اس کو نبوت نہیں کہتے اس کا نام ولایت ہے ختم نبوت کے معنی یہ ہیں کہ کوئی شخص بعد اسلام اگر یہ دعویٰ کرے کہ مجھ میں ہر دو اجزاء نبوت کے موجود ہیں یعنی یہ کہ مجھے الہام وغیرہ ہوتا ہے اور میری جماعت میں داخل نہ ہونے والا کافر ہے تو وہ شخص کاذب ہے۔

لیڈنگ سٹرنگز LEADING STINGS سے مراد لیڈنگ سٹرنگز آف ریلیجن نہیں بلکہ لیڈنگ سٹرنگز آف فیوچر پر انفس آف اسلام ہے۔ یا یوں کہئے کہ ایک کامل الہام و وحی کی غلامی قبول کر لینے کے بعد کسی اور الہام و وحی کی غلامی حرام ہے بڑا اچھا سودا ہے کہ ایک کی غلامی سے باقی سب غلامیوں سے نجات ہو جائے اور لطف یہ کہ نبی آخر الزماں کی غلامی، غلامی نہیں بلکہ آزاد ہے کیونکہ اس کی نبوت کے احکام دین فطرت ہیں۔ یعنی فطرت صحیحہ ان کو خود بخود قبول کرتی ہے۔ فطرت صحیحہ کا اٹھیں خود بخود قبول کرنا اس بات کی دلیل ہے کہ یہ احکام زندگی کی گہرائیوں سے پیدا ہوتے ہیں۔ اس واسطے عین فطرت ہے ایسے احکام نہیں جن کو ایک مطلق العنان حکومت نے ہم پر عائد کر دیا ہے اور جن پر ہم محض خوف سے عمل کرنے پر مجبور ہوں۔ اسلام کو دین فطرت کے طور پر

REALISE کرنے کا نام تصوف ہے اور ایک اخلاص مند مسلمان کا فرض یہ ہے کہ وہ اس کیفیت کو اپنے اندر پیدا کرے۔ اس کیفیت کو میں نے لفظ EMANCIPATION سے تعبیر کیا ہے۔ والسلام۔ محمد اقبال

سے LEADING STINGS اشارہ پر اقبال کے پانچویں خطبہ کا ایک فقرہ کی طرف جس میں کہا گیا ہے کہ *life can not for ever be kept leading strings* یعنی کہ انسان ہمیشہ سہاروں پر زندگی بسر نہیں کر سکتا (ترجمہ لکچر از سید ندیم نیازی صفحہ ۱۹۳)

نبوت

(۱) عقل اور وحی کا مقابلہ یہ فرض کر کے کہ دونوں علوم کے مواخذہ ہیں درست نہیں ہے۔ علوم کے مواخذہ انسان کے حواس اندرونی اور بیرونی ہیں عقل ان حواس ظاہری و معنوی کے انکشافات کی تنقید کرتی ہے اور یہی تنقید اس کا حقیقی Function ہے اور بس مثلاً آفتاب مشرق سے طلوع ہوتا ہے اور مغرب کی طرف حرکت کرتا ہوا معلوم ہوتا ہے یہ حواس ظاہری کا انکشاف ہے عقل کی تنقید کے بعد معلوم ہوتا ہے کہ حواس کا انکشاف درست نہ تھا۔

(۲) وحی کا (Function) حقائق کا انکشاف ہے یا یوں کہیے کہ وحی کھوپڑے وقت میں ایسے حقائق کا انکشاف کر دیتی ہے جن کو مشاہدہ برسوں میں بھی نہیں کر سکتا گویا وحی حصول علم میں جو EUREKA کا عنصر ہے اس کو خارج کرنے کی ایک ترکیب ہے انسان کے ابتدائی مراحل میں اس ذریعہ علم کی بے انتہا ضرورت تھی کیونکہ ان مراحل میں انسان کو ان مقامات کے لئے تیار کیا جا رہا تھا جن پر پہنچ کر وہ قوائے عقلیہ کی تنقید سے خود اپنی محنت سے علم حاصل کرے محمد عربیؐ کی پیدائش انسانی ارتقا کے اس مرحلے پر ہوئی جب کہ انسان کو استقرانی علم سے روشناس کرنا مقصود تھا۔ میرے عقیدے کی روش سے بعد وحی محمدؐ کے الہام کی حیثیت محض ثانوی ہے سلسلہ تو الہام کا جاری ہے مگر الہام بعد وحی محمدیؐ حجت نہیں ہے سوائے اس کے کہ ہر شخص کے لئے جس کو الہام ہوا ہے بالفاظ دیگر بعد وحی محمدیؐ

الہام ایک پرائیویٹ ماحول ہے اس کا کوئی سوشل مفہوم یا وقعت نہیں ہے۔ میں نے
 پچھلے خط میں لکھا تھا کہ نبوت کی دوسری حیثیت ایک *Socio-Poetic*
Instaurtion کی ہے اس کے یہ معنی ہیں کہ بعد وحی محمدی کسی کا الہام یا وحی ایسے

کی بنا قرار نہیں پاسکا تمام صوفیائے اسلام کا یہی مذہب ہے۔
 محی الدین ابن عربی تو الہام پانے والے کو نبی کہتے ہی نہیں اس کا نام ولی رکھتے ہیں۔ یہ ٹھیک
 ہے کہ اسلام سے پہلے نبی نوع انسان میں شعور ذات کی تکمیل نہ ہوئی تھی اسلام نے انسان کی توجہ
 علوم استقرار کی طرف مبذول کی تاکہ انسانی فطرت فی کل الوجود کامل ہو اور اپنی ذاتی محنت
 سے حاصل کردہ علم کے ذریعے سے انسان میں اعتماد علی النفس پیدا ہو غرضیکہ بعد وحی محمدی
 میرے عقیدے کی رو سے الہام کی حیثیت محض ثانوی ہے جس شخص کو ہوتا ہے اس کے لئے
 حجت ہو تو ہو اوروں کے لئے نہیں ہے اگر آج کوئی شخص کہے کہ میں نے بالمشافہ حضور
 رسالت مآب سے مل کر دریافت کیا ہے کہ فلاں ارشاد جو محمد میں آپ کی طرف منسوب
 کرتے ہیں آپ کا ہے یا نہیں اور حضور نے مجھ سے کہا ہے کہ نہیں تو ایسا مکاشفہ اس شخص
 کے لئے حجت ہوگا۔ عالم اسلام کے لئے نہیں اگر اس قسم کے مکاشفات کو تمام عالم اسلام کے
 لئے حجت قرار دیا جائے تو تمام تنقیدی تاریخ کا خاتمہ ہو جاتا ہے۔

محمد اقبال

شعبہ تحقیقات اسلامی کے قیام کی ضرورت

میں سر سکندر جیات خاں کا نہایت ممنون ہوں کہ انھوں نے انٹر کالجیٹ مسلم برادر
 ہڈلا ہور کو پیغام دیتے ہوئے میرے متعلق بہت مشفقانہ رائے کا اظہار کیا۔
 میں ان کی اس تجویز پر کہ میرے کلام کے ناظرین اور میری تصانیف سے دلچسپی رکھنے
 والے حضرات مجھے ایک تھیلی پیش کریں کچھ ضرور کہنا چاہتا ہوں۔
 میرے خیال کے مطابق عوام کی ضروریات بحیثیت مجموعی کسی ایک فرد واحد کی ضروریات
 سے کہیں زیادہ اہم ہوتی ہیں جو اس کی تصانیف عامۃ الناس کے لئے روحانی فیضان کا ذریعہ
 ہی کیوں نہ ہوں۔ ایک شخص اور اس کی ضروریات ختم ہو جاتی ہیں لیکن عوام اور ان کی ضروریات
 ہمیشہ باقی رہتی ہیں۔

مقامی اسلامیہ کالج میں اسلامیات کے متعلق طرز جدید پر تحقیقی شعبہ کا قیام صوبے کی اہم
 ترین ضرورت ہے کیونکہ ہندوستان کے کسی صوبے میں اسلامی تاریخ، الہیات، فقہ اور
 تصوف سے لاعلمی کی وجہ سے اتنا فائدہ نہیں اٹھایا گیا جتنا پنجاب میں۔

۱۰ دسمبر ۱۹۳۳ء کو شائع ہوا تھا جو سر سکندر جیات خاں کی تجویز پر کہ اقبال کے
 کلام اور تصانیف گراں مایہ کے پیش نظر ان کو کیسے زبردستی کیا جائے (مرتبہ)

یہ بہترین وقت ہے کہ اسلامی فلسفہ اور زندگی کا غائر مطالعہ کر کے لوگوں پر واضح کیا جائے کہ اسلام کا اصل مقصد کیا ہے اور کس طرح اس نحل نے جو موجودہ ہندوستانی مسلمانوں کے ضمیر پر چھایا ہوا ہے اسلانی اصولوں اور خیالات کو دبا دیا ہے۔ اس نحل کو فوراً دور کرنے کی ضرورت ہے تاکہ نئی پود کا ضمیر اس آلائش سے پاک ہو کر فطری اور آزادانہ طریق پر پرورش پاسکے۔

اس قسم کے ادارے سے اب بھی مسلمان کافی فائدہ اٹھا سکتے ہیں کیونکہ اسلام ایشیائی قوموں کی زندگی میں بڑا اہم جزو ہے اور رہا ہے اور نئی نوع انسان کے مذہبی اور عقلی ارتقا میں اس کا بہت بڑا حصہ رہا ہے۔

مجھے امید ہے کہ وزیر اعظم میری تجویز سے اتفاق کریں گے اور اپنے رسوخ کو استعمال میں لاکر اس تجویز کو کامیاب طور پر عملی جامہ پہنائیں گے میں اس فنڈ میں سو روپیہ کی حقیر رقم پیش کرتا ہوں۔

اسلامیات

[علامہ اقبال نے یہ مقالہ مسلم یونیورسٹی علی گڑھ کے اسلامیات کے نصاب کے متعلق صاحبزادہ آفتاب احمد خاں صاحب کے ایک استفسار اور تجویز کے جواب میں تحریر فرمایا تھا]
مائی ڈیر صاحب زادہ صاحب !

میں نے علوم اسلامیہ کے متعلق آپ کے نہایت عمدہ نوٹ کا بہت دلچسپی کے ساتھ مطالعہ کیا معلوم ہوتا ہے کہ آپ نے اس پر بہت کچھ غور کیا ہے۔ اس مضمون پر مختلف نقطہ نظر بالخصوص جدید دنیا کے اسلام میں "روح انسانیت" (HUMANISM) کی تخلیق بلکہ بیداری کے لحاظ سے نگاہ ڈالنی چاہیے۔

بہر حال قبل اس کے کہ میں کچھ عرض کروں میں چند منتشر خیالات جو میرے ذہن میں آئے علوم اسلامیہ کے مقاصد کے سلسلے میں بیان کروں گا۔

- (۱) بہتر و مسلمہ جامعیت کے علماء و فقہاء وغیرہ کو تعلیم و تربیت دینا یہ آپ کا پہلا مقصد ہے جو آپ نے اپنے مراسلہ کے صفحہ چار پر بیان فرمایا ہے اور اس سے مجھے کئی اتفاق ہے۔
- (۲) ایسے عالم پیدا کرنا جو اسلامی اذکار اور ادبیات کے مختلف شعبوں میں اپنی تحقیقات سے اسلامی تمدن اور موجودہ علوم کے درمیان حیات دماغی کا جو تسلسل پایا جاتا ہے اس کی از روئے نشوونما جستجو کریں اس کی تشریح کی ضرورت ہے۔

یورپ میں اسلام کا سیاسی زوال بد قسمتی سے کہا جا سکتا ہے ایسے وقت میں رہتا ہوں
 جب مسلم حکمراں اس حقیقت کا احساس ہونے لگا تھا کہ استخراجی علوم لایعنی ہیں اور جب وہ
 استقرانی علوم کی تعمیر کی طرف کسی حد تک مائل ہو چکے تھے دنیا کے اسلام میں تحریک فہمی
 عملاً اس وقت سے مسدود ہو گئی اور یورپ نے مسلم حکما کے غور و فکر کے ثمرات سے بہرہ اندوز
 ہوتا شروع کیا۔ یورپ میں "جذبۃ انسانیت" کی تحریک بڑی حد تک ان قوتوں کا نتیجہ سمجھی
 جو اسلامی فکر سے بروئے کار آئیں۔ یہ کہنا مطلق مبالغہ نہیں ہے کہ جدید یورپین "جذبۃ انسانی
 کا جو ثمر جدید سائنس اور فلسفہ کی شکل میں برآمد ہوا ہے اسے کئی لحاظ سے محض اسلامی تمدن
 کی ترویج پذیر ہی کہا جا سکتا ہے۔ اس اہم حقیقت کا احساس نہ آج کل کے یورپین کو ہے
 اور نہ مسلمان کو۔ کیوں کہ مسلمان حکما کے ہر نامے محفوظ ہیں۔ وہ ابھی یورپ ایشیا
 افریقہ کے کتب خانوں میں منتشر اور غیر مطبوعہ شکل اور حالتوں میں ہیں۔ آج کل کے مسلمانوں
 کی جہالت کا یہ عالم ہے کہ جو کچھ ایک بڑی حد تک خود ان کے تمدن سے برآمد ہوا ہے وہ اسے
 بالکل غیر اسلامی تصور کرتے ہیں۔ مثلاً اگر کسی مسلم حکیم کو یہ معلوم ہو کہ آئین اسٹامین کے نظریہ
 سے کس قدر ملتے جلتے خیالات پر اسلام کے سائنٹیفک حلقوں میں سنجیدگی سے بحث
 مباحثے ہوتے تھے (ابو المعالی کا قول ابن رشد نے نقل کیا ہے) تو آئین اسٹامین کا
 موجودہ نظریہ ان کو اتنا جنبی نہ معلوم ہو۔ اس کے علاوہ جدید استقرانی منطق سے اسے
 جو بیگانگی ہے وہ بہت کچھ کم ہونے لگی۔ اگر اس کو یہ علم ہو کہ جدید منطق کا تمام نظام سائنس
 کے ان مشہور و معروف اعتراضات سے وجود میں آیا ہے جو انہوں نے اسطور کے استخراجی
 منطق پر عائد کئے تھے۔ اس قسم کے عالموں کا تیار کرنا از بس ضروری ہے کیونکہ جدید علم
 کے اخذ و جذب کرنے میں صرف یہی لوگ مدد کر سکتے ہیں۔

(۳) ایسے عالموں کا تیار کرنا جو اسلامی تاریخ، آرٹ (فنون) اور علم تہذیب و تمدن
 کے مختلف پہلوؤں پر حاوی ہوں یہ اصل میں آپ کا تیسرا مقصد ہے جو آپ نے اپنے مراسلے
 کے صفحہ چار پر بیان فرمایا ہے۔ میں نے اس میں سے سائنس اور فلسفہ کو علیحدہ کر کے اسے
 کسی قدر محدود کر دیا ہے۔ آپ کا نمبر ۲ بھی اسی حد میں آجاتا ہے۔

(۴) ایسے عالموں کا پیدا کرنا جو اسلام کے قانونی لٹریچر میں تحقیق و تدقیق (ریسرچ) کے لئے موزوں ہوں جیسا کہ آپ کو معلوم ہے ہمارا قانونی لٹریچر جس کا کافی حصہ ابھی غیر مطبوعہ ہے بے انتہا ہے میری رائے میں ایسے علوم اسلامیہ کی ایک علیحدہ شاخ قرار دینا چاہئے (قانون سے میرا مقصد صرف اس قانون سے ہے جس کا تعلق فقہ سے ہے صرف انہیں عام اصولوں کے تحت ہمیں علی گڑھ مسلم یونیورسٹی میں علوم اسلامیہ کی اسکیم مرتب کرنا چاہیے) اب میں اس مسئلے کے عملی رخ پر غور کرتا ہوں۔

۲۔ مسلم دینیات کا مطالعہ

ہمارا پہلا مقصد جس کی بابت ہم دونوں متعلق ہیں۔ موزوں صفات کے علماء پیدا کرنا ہے جو ملت کی روحانی ضرورتوں کو پورا کر سکیں گے مگر زندگی کے متعلق ملت کے زاویہ نگاہ کے دوش بدوش ملت کی روحانی ضرورتیں بھی بدلتی رہتی ہیں۔ فرد کی حیثیت سے ان کا دماغی نجات و آزادی اور طبعی علوم کی غیر متناہی ترقی ان چیزوں میں جو تبدیلی واقع ہوئی ہے اس نے جدید زندگی کی اساس کو یکسر متغیر کر دیا ہے چنانچہ جس قسم کا علم کلام اور علم دین از منہ متوسط کے مسلمان کی تسکین قلب کے لئے کافی ہوتا تھا۔ وہ آج تسکین بخش نہیں ہے۔ اس سے دین کی روح کو صدمہ پہنچانا مقصود نہیں ہے۔ اجتہادی گہرائیوں کو دوبارہ حاصل کرنا مقصود ہے تو فکر دینی کو از سر نو تعمیر کرنا قطعاً لازمی ہے اور بہت سے مسئلوں کی طرح اس مسئلہ میں بھی سرسید احمد خاں کی دور رس نگاہ کم و بیش گویا نہ کھتی جیسا کہ آپ کو علم ہے انہوں نے اس کی بنیاد زیادہ تر ایک گزرے ہوئے عہد کے فلسفیانہ معتقدات و افکار پر رکھی ہے۔ مجھے اندیشہ ہے کہ میں آپ کے مسلم دینیات کے مجوزہ نصاب سے اتفاق نہیں کر سکتا۔ میرے نزدیک قدیم طرز پر مسلم دینیات کا مشبہ قائم کرنا بالکل بے سود ہے اگر اس سے آپ کا یہ مقصد نہیں کہ سوسائٹی کی زیادہ قدرت پسند جماعت کی تالیف قدر کی جائے جہاں تک روحانیت کا تعلق ہے کہا جا سکتا ہے کہ قدیم تر دینیات فرسودہ خیالات کی حامل ہے اور جہاں تک تعلیمی حیثیت کا تعلق ہے۔ جدید مسائل کے طلوع اور قدیم مسائل کی طرح نو کے مقابلہ میں اس کی کوئی قدر و قیمت نہیں۔ آج ضرورت ہے

کہ دماغی اور ذہنی کاوش کو ایک نئی دادی کی طرف ہمیں کیا جائے اور ایک نئی دینیات اور کلام کی تعمیر و تشکیل میں اس کو بروسر کار لایا جائے۔ ظاہر ہے کہ یہ کام انھیں لوگوں کے ہاتھ انجام پاسکتا ہے۔ جن میں اس کام کی صلاحیت ہے مگر ایسے آدمی کس طور پر پیدا کئے جائیں؟ میں آپ کی اس تجویز سے پوری طرح متفق ہوں کہ دیوبند اور لکھنؤ کے بہترین مواد کو بروسر کار لانے کی کوئی سہیل نکالی جائے مگر سوال یہ ہے کہ آپ ان لوگوں کو انٹر میڈیٹ کی تعلیم دینے کے بعد کیا کریں گے کیا آپ ان کو بی بی اور ام۔ اے بنائیں گے جیسا کہ سٹرا مس آر نلڈ کی تجویز ہے۔ مجھے یقین ہے کہ جہاں تک دینیاتی افکار دماغی کے مطالعہ یا ترقی کا تعلق ہے وہ آپ کا مقصد نہیں پورا کر سکیں گے دیوبند اور لکھنؤ کے وہ لوگ جو علم دینیات پر غور و فکر کرنے کا خاص ملکہ رکھتے ہوں ان کو میرے نزدیک قبل اس کے کہ وہ آر نلڈ کے مجوزہ نصاب کو عبور کریں جس کو ان کی ضرورتوں کا خیال کر کے بہت مختصر کر دینا پڑے گا۔ انکار جدیدہ اور خیالات کی تعلیم ختم کرنے کے بعد ان کو آر نلڈ کے مجوزہ نصاب کے ایسے مضامین پر لکچر سننے کو کہا جاسکتا ہے جو ان کے خاص مضامین سے متعلق ہوں مثلاً اسلام کے فرقہ جات اور اسلامی اخلاق اور فلسفہ مابعد الطبیعیات۔ اس تربیت کے بعد مسلم دینیات، کلام اور تفسیر پر مجتہدانہ خطبہ دینے کے لئے یونیورسٹی فیلو بنایا جائے۔ صرف یہ لوگ یونیورسٹی میں دینیات کا ایک نیا اسکول قائم کر سکیں گے اور ہمارا مقصد نمبر (۱) پورا ہو سکے گا۔ لہذا میری تجویز یہ ہے کہ اگر آپ چاہتے ہیں کہ سوسائٹی کا قدامت پسندانہ عنصر مطمئن ہو جائے تو آپ قدیم طرز کی دینیات کے اسکول سے ابتدا کر سکتے ہیں جیسا کہ آپ نے اپنے مراسلہ کے دفعہ نمبر ۱ میں تجویز کیا ہے مگر آپ کا نصب العین یہ ہونا چاہیے کہ آپ نے تدریجاً اس کے بجائے ان لوگوں کی جماعت کو کافر بنائیں جو میری تجویز کو ردہ اسکیم کے مطابق خود اجتہاد فکر پر قادر ہوں گے

۳۔ ہمارا دوسرا مقصد

دیوبند اور لکھنؤ کے وہ لوگ جو خالص سائنٹیفک تحقیقات کا مخصوص ذوق رکھتے ہوں ان کو ان کے میلانات طبعی کے مطابق جدید ریاضیات، سائنس اور فلسفہ کی مکمل تعلیم دینی چاہیے۔ جدید سائنس اور حکمت کی تعلیم پورا کرنے کے بعد ان کو اجازت

دے دی جائے کہ وہ آرٹلڈ کورس پورا کریں جس کو ان کی ضرورتوں کا لحاظ کر کے مختصر کر دیا جائے گا۔ مثلاً صرف اس شخص کو آرٹلڈ کے ام۔ اے۔ کورس کا نمبر ۳۰ دنیائے اسلام میں سائنس پر لکچر سننے کی اجازت دی جائے جو صرف طبی سائنس پڑھ چکا ہے اس کے بعد اسے آپ یونیورسٹی کا فیلو بنا سکتے ہیں تاکہ وہ اپنا پورا وقت خاص سائنس میں ریسرچ پر صرف کرے جس کا اس نے مطالعہ کیا ہے۔

۴۔ ہمارا تیسرا مقصد:

آرٹلڈ کورس ان لوگوں کو لینے کی اجازت ہونی چاہیے جو سائنس یا فلسفہ میں خاص دلچسپی نہیں رکھتے بلکہ مسلم تمدن اور تہذیب کے اصولوں کی عام تعلیم حاصل کرنا چاہتے ہیں مگر اسے صرف لکھنؤ اور دیوبند کے لوگوں تک محدود نہیں کرنا چاہتے۔ آپ کی اپنی یونیورسٹی کے ایسے لوگ جو عربی اچھی طرح جانتے ہیں اسے اختیار کر سکتے ہیں مگر اس کورس میں مسلم آرٹ اور فن تعمیر بھی شامل کرنا چاہتا ہوں۔

۵۔ مسلم قانون اور تاریخ قانون:

ہمیں دیوبند اور لکھنؤ سے ایسے ذہین اور طباع لوگ منتخب کرنے چاہئیں جو قانون کا خاص ذوق رکھتے ہوں چونکہ قانون محمدی سرنامہ تعمیری تشکیل کا محتاج ہے ہم کو چاہیے کہ انھیں اصول فقہ و قانون سازی کے اصولوں کی تعلیم میں اور شاید جدید اقتصادیات اور اجتماعیات کی جامع تعلیم دینے کی بھی ضرورت پیش آئے اگر آپ چاہیں تو ان کو ال۔ ال۔ بی بنا میں اور پھر آرٹلڈ کورس پڑھنے کی اجازت دیں مگر ان کے لئے بھی کورس میں تخفیف کرنی پڑے گی۔ مثلاً ان سے کہا جائے کہ سیاسی نظریہ اسلامیہ اور اسلامی اصول فقہ کا ارتقا وغیرہ مضامین کے لکچروں میں شریک ہوں بعضوں کو وکالت کا پیشہ اختیار کرنے دیا جائے۔ دوسروں کو یونیورسٹی کی فیلوشپ اختیار کرنے کی اجازت دی جائے۔ کچھ اپنے آپ کو قانونی ریسرچ کے لئے وقف کر دیں۔ اس ملک میں قانون محمدی جس طریقے سے عمل میں لایا جاتا ہے وہ بغایت تاسف انگیز ہے اور بعض دشواریاں ایسی ہیں جو صرف (مجلس قانون سازی) کے قیام سے دور ہو سکتی ہیں۔ مسلمان قانون دان جن کا پیشہ وکالت ہو اور جو قانون محمدی کے اصولوں پر

پوری طرح حاوی ہوں وہ عدالت اور کونسل میں بے حد مفید ثابت ہو سکتے ہیں۔

۶۔۔ مختصراً امیری اتجاوینز حسب ذیل ہیں :

جو نصاب سرٹامس آرنلڈ نے تجویز کیا ہے میں اس کو قبول کرتا ہوں مگر لپڈ اکورس
صرف ان طالب علموں کو لینے کی اجازت ہونی چاہیے جو قانونی دینیات اور سائنس کے لئے کوئی
خاص ذوق رکھتے ہوں جہاں تک دینیات کی تعلیم کا تعلق ہے۔ میں آپ کی تجویز آپ کے
خط کی دفعہ ۴ کو تسلیم کرتا ہوں مگر اسے صرف عارضی اور امتحانی حیثیت دینا چاہتا ہوں اس
کی جگہ رفتہ رفتہ ان لوگوں کے لئے اور اس کے لئے جو قانون اور خاص علوم کا مطالعہ کریں گے
آرنلڈ کا کورس ان کی ضروریات کے لحاظ سے مختصر کرنا پڑے گا۔ یہ جاننے کی چنداں ضرورت
نہیں ہے کہ ان لوگوں کے لئے جو اسلامی حکمت، ادبیات، آرٹ، تاریخ نیز دینیات
کا نصاب اختیار کریں گے۔ جرمن اور فرینچ زبانوں کا حسب ضرورت جاننا از بس ضروری ہے۔
مکرر۔۔۔ منسلک خط ٹائپ کیا جا چکا تھا کہ میں پروفیسر محمد شفیع سے ملا جن کو آپ
نے کہا تھا کہ مجھ سے علوم اسلامیہ کے متعلق تبادلہ خیال کریں۔ ان سے گفت و شنید حاصل

یہ ہے :

(۱) پروفیسر محمد شفیع میرے خیال میں دینیات کی نسبت زیادہ حامی نہیں ہیں۔
(۲) ان کا خیال ہے کہ اسلامی حکمت وغیرہ کی تعلیم کے لئے زیادہ ترویجیوسٹی کے گریجویٹوں
میں سے انتخاب کرنا چاہیے۔ معمولی یونیورسٹی کی تعلیم کے بعد وہ ان لوگوں کو عربی زبان کی تعلیم
دینے کی تجویز پیش کرتے ہیں۔

مجھے اندیشہ ہے کہ میں ان ہر دو سے اتفاق نہیں کر سکتا۔ میری رائے میں جدید
اسلامی ملت کے لئے جدید دینیاتی افکار کی توسیع اور ترمیم کی ضرورت ہے۔ قدیم اور
جدید اصول تعلیم کے مابین اور روحانی آزادی اور عقیدہ اقدار کے مابین دنیا کے اسلام
میں ایک کشاکش شروع ہو گئی ہے یہ روح انسانیت کی تحریک، افغانستان جیسے ملک
پر بھی اثر ڈال رہی ہے۔ آپ نے امیر افغانستان کی وہ تقریر پڑھی ہو گی جس میں اسفند
نے علماء کے اختیارات کے حدود متعین کرنے کی کوشش کی ہے۔ جدید دنیا کے اسلام کی

مختلف تخریکیں اسی نتیجہ کی طرف لے جاتی ہیں۔ ان حالات کے ماتحت مسلم یونیورسٹی کی حیثیت سے آپ کا فرض ہے کہ دوسری سے اس وادی کی طرف قدم بڑھائیں اس میں شک نہیں محتاط رہنا لازمی ہوگا اور فکر و حکمت سے اصلاح اس طور پر عمل میں لانی ہوگی کہ معاشرتی امن و سکون میں خلل نہ آنے پائے۔

رہا پروفیسر شفیع کا دوسرا خیال۔ اس کے سلسلے میں میری رائے ہے کہ دیوبند اور ندوہ کے لوگوں کی عربی علمیت ہماری دوسری یونیورسٹیوں کے گریجویٹس سے بہت زیادہ ہوتی ہے مگر پروفیسر شفیع کا خیال ہے کہ قدیم طرز تعلیم کی وجہ سے جو دیوبند اور ندوہ میں جاری ہے ان کے طالب علموں کا ذہنی نصب العین نہایت سنگاہ ہوتا ہے۔ ان کو یہ تسلیم ہے کہ عربی زبان کی قابلیت ان کی بہتر ہوتی ہے۔ میری رائے ہے کہ جو لوگ بغیر معرکی روشن دل و دماغ کے ہوتے ہیں ان کے لئے طریقہ تعلیم کی نوعیت کچھ بہت زیادہ اہم نہیں ہے ایسے لوگوں کا پیش نہاد کافی لچکیلا ہوتا ہے اور ان میں وسعت پذیر ہونے کی کافی صلاحیت ہوتی ہے۔ قدیم اور جدید طرز تعلیم کے محض بہترین ماخذ ایسی قدیم طریقہ تعلیم کی پیاد اور ہوتے ہیں مزید برآں ندوہ کے بعض افراد ایسے ہیں جو پروفیسر شفیع کے عقیدے کی تکذیب کرتے ہیں۔

میں یہاں ایک بات اور عرض کرنا چاہتا ہوں آپ ندوہ اور دیوبند کے لوگوں کو انٹرمیڈیٹ کے معیار تک پہنچانا چاہتے ہیں۔ میں چاہتا ہوں کہ وہ یونیورسٹی انٹرمیڈیٹ امتحان پاس کرنے پر مجبور کئے جائیں یہاں وہ سوائے انگریزی کے کوئی دوسری زبان نہ اختیار کر سکیں گے۔ دوسرے مضامین وہ حسب ذیل انتخاب کر سکیں گے۔

(الف) علوم طبیعی

(ب) ریاضیات

(ج) فلسفہ

(د) اقتصادیات

بچوں کہ ان کو انگریزی کی تعلیم محض کام چلانے کے مطابق حاصل کرنی ہوگی میں

یونیورسٹی کے اعلیٰ امتحانات ام اے اور بی اے سے انگریزی کو بالکل حذف کر دینا چاہتا ہوں
اور امتحانات میں ان کو صرف سائنس اور فلسفہ کے مضامین لینے کی ضرورت ہوگی۔ ابھی
میں اس امر کے متعلق توجہ نہیں کر سکا ہوں کہ آیا ان کو بی اے اور ام۔ اے کے
امتحانات پاس کرنا ضروری ہوں گے۔ اس امر کے متعلق دلائل پیش کئے جاسکتے ہیں اگر یہ
طے ہو کہ ان کو یونیورسٹی کے امتحانات بی اے یا ام اے پاس کرنا نہ پڑیں گے تو یہ ظاہر ہے
کہ ان کو مقابلہ دیگر طلباء کے جن کو امتحان پاس کرنا ہے زیادہ وسیع پیمانے پر مطالعہ کرنے
کا موقع ملے گا۔ مگر اس حالت میں ان لوگوں کی علمی کارکردگی پر یونیورسٹی کو خاص طور پر نگاہ
رہنا پڑے گا۔

علم الانساب

[ترکی کے مشہور ادیب اور شاعر خالد خلیل کے ایک سوال کے جواب میں علامہ اقبال نے یہ خط لکھا تھا جس کا موضوع ترکی یونیورسٹی میں علم الانساب ہے]
 مائی ڈیر خالد خلیل

میں آپ کو یہ خط سید سجاد حیدر (مسلم یونیورسٹی علی گڑھ) کے مکتوب کے جواب میں لکھ رہا ہوں جنہوں نے کچھ عرصہ ہوا آپ کا خط یہاں کے اخبارات میں شائع کرایا اور خصوصاً مجھ سے ایسی تجاویز طلب کیں جو آپ کے معلمہ مساعی و مشاغل میں معین ہو سکیں۔ میرے نزدیک قسطنطنیہ یونیورسٹی کے ادارہ دینیات نے یہ نہایت دانشمندانہ کام کیا ہے۔ اگر اسلامی علم الانساب کا کام باقاعدہ طور پر کیا گیا تو غالباً اس سے ایسے اکتشافات بروئے کار آئیں گے جن سے دنیائے اسلام کی بابت ترکوں کا دائرہ نظر وسیع تر ہو جائے گا اور اس طور پر ممکن ہے نوزخیر نسل کا ذہنی اور روحانی نصب العین محکم تر ہو جائے۔ علاوہ ازیں اس قسم کی تخلیقات سے انسانی علوم کے سرمایے میں اضافہ ہوگا اور ممکن ہے نسلی خصوصیتوں کی تہ میں وحدت روح کے ایسے سامان دریافت ہو سکیں جن کا اندازہ سطحی مشاہدہ سے بمشکل لگایا جا سکتا ہے ممکن ہے اس سے یہ حقیقت بھی برافگندہ نقاب ہو سکے کہ انیشیاء کی سیرت کی تشکیل

میں جس کا راز اب تک نہیں معلوم کیا جاسکا ہے۔ مہتمم بالشان تاتاری نسل کی بعض اہم تر شاخیں کار فرما رہی ہوں۔ جو کام آپ کے پیش نظر ہے اس کے امکانات بے پایاں ہیں اور مجھے یقین ہے کہ آپ اپنے خطبات علمی انسانیت اسلام اور اپنے ملک و ملت کی زبردست خدمت انجام دیں گے اور کم از کم دس سال کی مستقل سعی و محنت کے بعد آپ ملل اسلام اور ان لوگوں کے لئے جو بطریق مختلف ان (ملل) سے دلچسپی رکھتے ہیں ایک کلیتہً جدید نقطہ نظر سمیٹ کر سکیں گے۔

(۱) میں پہلے ایک عام تجویز پیش کروں گا۔ آپ کو ادارہ دینیات کو مشورہ دینا چاہیے کہ کتنی کتابیں (تاریخ یا اور قسم کی) یورپین اور اسلامی زبانوں میں مختلف ممالک کے مسلمانوں کے متعلق لکھی گئی ہیں وہ ان سب کو فراہم کرے۔ یورپین کتابوں میں سے اکثر بلاشبہ خاص اغراض کو مد نظر رکھ کر تصنیف کی گئی ہیں (مثلاً تبلیغی، سیاسی، تجارتی وغیرہ) تاہم، ان کتابوں میں کہیں کہیں آپ کو اپنے مضمون سے متعلق تہایت مفید مواد ملتے ہیں۔ مثلاً مارشل کی "اسلام چین میں" ایک مشنری نے مشنری اغراض کے لئے لکھی ہے باس ہمہ اس کتاب کے بعض حصوں کے مطالعہ سے چینی مسلمانوں کے موجودہ نصب العین، ان کی تحریکوں اور آرزوؤں کا پتہ لگتا ہے۔ مصنف نے ان کی اصلیت کے متنازعہ فیہ مسئلہ، ان کی موجودہ آبادی ان کے معاہد اور ان کے لوہیات کی نوعیت سے بھی بحث کی ہے۔ ایک دوسری مثال سٹورڈرڈ کی تصنیف "جدید دنیا کے

اسلام" ہے۔ یہ ان کتابوں میں سے جو جنگ عظیم کے بعد ضبط تحریر میں آئی ہیں اور اس کے مصنف کا مقصد (جو انیکلو ساکسن نسل کی ہر تری کا قائل معلوم ہوتا ہے) محض ایک طور کی سیاسی اشتہار بازی ہے تاہم یہ ایک مفید کتاب ہے کیونکہ یہ یورپین زبانوں میں لکھی ہوئی ان کتابوں کے بے شمار حوالے دیتی گئی ہے جو اسلام اور ملل اسلامیہ پر لکھی گئی ہیں۔ اس کے علاوہ وہ کتابیں جن کو سبلاحوں یا حکومت ہائے یورپ کے ان سیاسی نمائندوں نے فرداً فرداً بعض اسلامی ممالک پر لکھی ہیں جہاں وہ متعین تھے مثلاً برٹن اور فلیو (عرب)، گوئبو (فارس)، اور دلہیری (وسط ایشیا) یہ وہی دلہیری ہے

جس نے مرحوم سلطان عبدالحمید کو بتایا تھا کہ اسلام کے حلقہ بگوش ہونے سے قبل ترک
 ایک اپنے مخصوص رسم الخط کے مالک تھے یہ سب کتابیں جمع کرنی چاہئیں اور اپنے خطبات
 کی ترتیب و تیاری میں آپ کو ان سے مدد لیننی چاہیے۔ میسرز لوزک اینڈ کمپنی برٹش انڈیم
 لندن سے مراسلت کیجئے ان کی فہرست کتب سے آپ کو معلوم ہوگا کہ یورپین مستشرقین
 نے اسلامی تمدن پر کتنا زبردست ذخیرہ فراہم کیا ہے۔ اس سلسلے میں آپ کا لائبرری (جو منی)
 کے پروفیسر ڈاکٹر فشر سے مراسلت کرنا بھی فائدہ سے خالی نہ ہوگا۔ میرا خیال ہے۔ آپ کے
 مضمون کے متعلق قیمتی مشورہ دے سکیں گے۔ اسی سلسلے میں ڈاکٹر زولیر کا کبھی نام لوں گا
 جو قاہرہ میں ایک امریکن مشنری ہیں وہ اسلام کی مخالفت میں ایک مذہبی رسالہ (مسلم ورلڈ)
 کی ادارت بھی کرتے ہیں لیکن انھوں نے متعدد کتابوں اور مضامین کی صورت میں ملل اسلامی
 پر بہت کچھ لکھا ہے۔ گذشتہ سال وہ لاہور آئے تھے اور انھوں نے جو من میں مجھے ایک
 کتاب دکھائی تھی جس میں اسلام اور ملل اسلام پر جو کتابیں لکھی گئی ہیں ان کے عنوانات
 درج تھے میں اس کے مصنف کا نام بھول گیا مگر یہ آسانی سے دریافت ہو سکتا ہے۔ اگر آپ
 ڈاکٹر زولیر کو لکھیں تو وہ آپ کو بتادیں گے کہ یہ کتاب حال ہی میں شائع ہوئی ہے اور
 اس سے اغلباً آپ کو ایسی کتابوں کے نام ملیں گے جو آپ کے مضمون سے متعلق ہیں۔

پروفیسر ہارڈن (فرنیفورٹ جو منی) سے بھی مشورہ کیا جا سکتا ہے۔

(۲) تقریباً میں مشورہ دوں گا کہ انساٹیکلو پیڈیا آف اسلام مستقل طور پر پیش نظر رہے اس
 میں آپ کو اسلامی ممالک مثلاً افغانستان، بلوچستان، کشمیر وغیرہ پر اور ان کی نسلی و نسبی
 خصوصیتوں پر مضمون ملیں گے فارسی کے متعلق ہیں

Memoir sur L. Ethnographie

De La Perse

Nicolas De Khanek AFF (FORIS 1866)

کے مطالعہ کا مشورہ دوں گا۔ یہ کسی قدر پرانی کتاب ہے مگر اس سے آپ کو اپنے کام
 کی نوعیت اور ترتیب کا ایک عام اندازہ ہو جائے گا۔

(۳) جہاں تک آپ کے خطبات کی ترتیب کا تعلق ہے میں حسب ذیل مشورے دینا چاہتا ہوں شروع میں دو ایک خطبے ہوں جن میں حسب ذیل امور پر بحث ہو۔

(الف) علم و وظائف الاعضاء کے نقطہ نظر سے نسل کی حیثیت

(ب) وہ اسباب جن سے نسلوں کی تفریق پیدا ہوئی۔

(ج) کیا مذہب ایک نسل سا عنصر ہے؟ بذاتہ نہیں محسوس کرتا ہوں کہ ہے۔ تفریق

لسانی کے باوجود کیا عالم اسلام کی ادبیات ایک مشترکہ پیش نہاد کی حامل ہیں؟

بحیثیت مجموعی میرا خیال ہے کہ ایسا ہے۔

(۱) سامی

(۱) عرب

(ب) افغانی اور کشمیری (کیا یہ عبرانی ہیں؟)

(۲) آریائی

(۴) ایرانی

(ب) ہندی مسلمان۔ یہ مخلوط النسل ہیں۔ آریائی عنصر غالب ہے۔ جاٹ اور

راجپوت جیسا کہ بعض مصنفین کا خیال ہے شاید تاتاری ہیں۔

(۳) تاتاری

(۱) وسط ایشیا کے تاتاری

(ب) منگولین (کاشغری اور تبتی)

(ج) چینی مسلمان

(د) عثمانی

(۴) حبشی اور بربری

(۵) علم الانساب کے اغراض و مقاصد

(۴) میری رائے ہے کہ مثال کے طور پر افغانوں پر خطبات کا ایک سلسلہ

شروع کیا جائے۔

خطبہ اول

افغان۔ افغانستان میں نعلیوں کا خلط ملط۔ فارسی بولنے والے اور پشتو بولنے والے
 افغان۔ کیا پٹھان اور افغان میں کوئی چیز ماہ الا بتیانہ ہے؟ کیا افغانی عبرانی ہیں؟ اپنی
 اصلیت کے متعلق ان کی اپنی روایات۔ کیا پشتو زبان میں عبرانی الفاظ ملتے ہیں کیا وہ
 ان یہودیوں کے خلاف ہیں جن کو ایرانی کسریٰ نے اسیرین کی غلامی سے نجات دلائی
 تھی۔ جدید افغانستان کے بڑے قبائل، ان کی کچھینی آبادی

خطبہ دوم

افغانوں کے اسلام لانے سے ان کی سیاسی تاریخ پر سرسری تبصرہ

خطبہ سوم

افغانوں کو متحد کرنے کی جدوجہد

(۱) مذہبی۔ پیرروشن اور ان کے اخلاف

(ب) سیاسی۔ افغان۔ شیرشاہ سوری جس نے افغانان ہند کو متحد

اور عارضی طور پر حکومت مغلیہ کو برطرف کر دیا تھا۔ افغانیوں کو متحد کر دینے کے متعلق

اس کے مخصوص خیالات تھے اور اس نے قبیلہ وار ناموں کو نظر انداز کر دیا تھا۔ اس

کی تگ و دو کا صرف ہندوستان تک محدود ہونا۔

(ج) خوشحال خاں خٹک۔ سرحدی افغانوں کا زبردست سپاہی شاعر جس نے

ہندوستان کے مغلوں کے خلاف افغان قبیلوں کو متحد کرنا چاہا تھا اس کا خیال تھا

کہ افغانی عبرانی النسل تھے اس نے بالآخر شہنشاہ اورنگزیب سے شکست کھائی اور

کسی ہندی قلعہ میں قید کر دیا گیا افغانوں کا شاید اولین قومی شاعر تھا۔

(د) احمد شاہ ابدالی

(دھ) مرحوم امیر عبدالرحمن خاں۔ موجودہ امیر اور ان کی افغانوں میں قومی تشخص پیدا

کرنے کی جدوجہد

خطبہ چہارم

افغانوں کے فضائل ان کے رسوم اور مجالس۔

خطبہ پنجم

موجودہ افغانی تمدن۔ امن کی قدیم اور جدید صنعت و صناعت۔ ان کی ادبیات
ان کی آرزوؤں اور حوصلہ مند یوں کے ترجمان کی حیثیت سے

خطبہ ششم

افغانی نسل کا مستقبل

(۵) آخر میں ایک نہایت اہم تجویز پیش کرنا چاہتا ہوں کہ اس کا تعلق اس خط کے
مضمون سے نہیں ہے۔ ادارہ دینیات کو چاہیے کہ دینیات کی ایک پروفیسر شپ قائم
کرے جس پر کسی ایسے شخص کو متعین کیا جائے جس نے اسلامی دینیات اور جدید یورپین
فکر و تہذیب کا مطالعہ کیا ہو تاکہ وہ مسلم دینیات کو افکار جدیدہ کا ہمہ گوش بنا سکے
قدیم اسلامی دینیات کے (جس کا ماخذ زیادہ تر یونانی حکمت و فکر تھا) تا روپو دکھ چکے
ہیں۔ اب وقت آ گیا ہے کہ اس کی شیرازہ بندی کی جائے۔ ترکی کو چاہیے کہ جس طور پر
وہ اور معاملات میں پیش قدمی کر رہی ہے اس معاملہ میں بھی پیش قدمی کرے۔ یورپ
نے عقل الہام کو ہم آہنگ بنانا ہم سے سیکھا ہے وہ اپنے دینیات کو موجودہ فلسفہ کی روشنی
میں از سر نو تعمیر کرنے میں ہم سے بہت آگے نکل گیا ہے۔ اسلام جو عیسائیت سے کہیں
زیادہ سادہ اور عقلی مذہب ہے اس شعبہ میں کیوں بے حس و حرکت رہے۔ ادارہ
دینیات کو ایک جدید علم کلام کی طرح ڈالنی چاہیے اور ترکی کی نوخیز نسل کو جمہور و یورپ
کی مذہبیت سے محفوظ کر لینا چاہیے۔

مذہب قوم میں ایک متوازن سیرت پیدا کرتا ہے جو حیات ملی کے مختلف پہلوؤں
کے لئے بیش بہا ترین سرمایہ کی حیثیت رکھتا ہے۔ بحیثیت مجموعی یورپ نے اپنے باشندوں
کی تعلیم و تربیت میں سے مذہب کا عنصر حذف کر دیا ہے اور کوئی بتا نہیں سکتا اس
کی اس بے لگام انسانیت کا کیا حشر ہو گا۔ شاید ایک نئی جنگ کی شکل میں وہ اپنی ہلاکت
کا باعث خود ہو۔

۱۴۳ میلاد النبی

[یہ اقبال کی ایک تقریر کی ایک رپورٹ ہے "زمیندار" لاہور سے نقل کر کے "اتار اقبال" (مرتبہ غلام دستگیر رشید) میں شائع کی گئی تھی۔ جواب کیا ہے (مرتبہ) زمانہ ہمیشہ بدلتا رہتا ہے۔ انسانوں کی طبائع، ان کے افکار کے نقطہ نگرانی بھی زمانے کے ساتھ ہی بدلتے رہتے ہیں اور ان سے استفادہ کے طریق بھی بدلتے رہتے ہیں۔ لہذا بیوہ باروں کے منانے کے طریقے اور مراسم بھی ہمیشہ متغیر ہوتے رہتے ہیں اور ان سے استفادہ کے طریق بھی بدلتے رہتے ہیں ہمیں چاہیے کہ ہم بھی اپنے مقدس دنوں کے مراسم پر غور کریں اور جو تبدیلیاں افکار کے تغیرات سے ہونی لازم ہیں ان کو مد نظر رکھیں۔ منجملہ ان مقدس ایام کے جو مسلمانوں کے لئے مخصوص کئے گئے ہیں ایک میلاد النبی کا مبارک دن بھی ہے۔ میرے نزدیک انسانوں کی دماغی اور قلبی تربیت کے لئے نہایت ضروری ہے کہ ان کے عقیدے کی رو سے زندگی کا جو نمونہ بہترین ہو وہ ہر وقت ان کے سامنے رہے۔ چنانچہ مسلمانوں کے لئے اسی وجہ سے ضروری ہے کہ وہ اسوۂ رسول کو مد نظر رکھیں تاکہ جذبہ تقلید اور جذبہ عمل قائم رہے ان جذبات کو قائم رکھنے کے تین طریقے ہیں۔ پہلا طریق تو درود صلوٰۃ ہے جو مسلمانوں کی زندگی کا جزو لاینفک ہو چکا ہے۔ وہ ہر وقت درود پڑھنے کے موقعے نکالتے ہیں۔ عرب کے مقلدوں میں نے سنا کہ اگر کہیں بانڈا میں دو آدمی لڑ پڑتے ہیں اور تیسرا باواز بلند اللہم صلی علی سیدنا و سلم پڑھ دیتا ہے تو لڑائی فوراً رک

جاتی ہے اور متخاصمین ایک دوسرے پر ہاتھ اٹھانے سے فوراً باز آجاتے ہیں۔ یہ درود کا اثر ہے اور لازم ہے کہ جس پر درود پڑھا جائے اس کی یاد قلوب کے اندر اپنا اثر پیدا کرے۔ پہلا طریق انفرادی اور دوسرا اجتماعی ہے۔ یعنی مسلمان کثیر تعداد میں جمع ہوں اور ایک شخص جو حضور آقائے دو جہاں صلعم کے سوانح حیات سے پوری طرح باخبر ہو۔ آپ کے سوانح زندگی بیان کرے تاکہ ان کی تعلید کا ذوق شوق مسلمانوں کے قلوب میں پیدا ہو۔ اس طریق پر عمل پیدا ہونے کے لئے ہم سب آج یہاں جمع ہوتے ہیں۔

تیسرا طریق اگرچہ مشکل نہیں بہر حال اس کا بیان کرنا ضروری ہے وہ طریقہ یہ ہے کہ یاد رسول اس کثرت سے اور ایسے انداز میں کی جائے کہ انسان کا قلب نبوت کے مختلف پہلوؤں کا خود منظر ہو جائے یعنی آج سے تیرہ سو سال پہلے جو کیفیت حضور سرور عالم کے وجود مقدس سے ہو پیدا کھٹی وہ آج تمہارے قلوب کے اندر پیدا ہو جائے۔ حضرت مولانا روم فرماتے ہیں:

آدمی دیدست باقی پوست است

دید آنت آنکہ دید دوست است

یہ جو ہر انسانی کا انتہائی کمال ہے کہ اسے دوست کے سوا اور چیز کی دید سے طلب نہ رہے۔ یہ طریقہ بہت مشکل ہے کتابوں کے پڑھنے یا میری تقریر سننے سے نہیں آئے گا اس کے لئے کچھ مدت نیکوں اور بزرگوں کی صحبت میں بیٹھ کر روحانی انوار حاصل کرنا ضروری ہے اگر یہ میسر نہ ہو تو پھر ہمارے لئے یہی طریقہ غنیمت ہے جن پر ہم آج عمل پیرا ہیں۔

اب سوال یہ ہے کہ اس طریق پر عمل کرنے کے لئے کیا کیا جائے پچاس سال سے شروع ہر پانچے مسلمانوں کو تعلیم حاصل کرنی چاہیے لیکن جہاں تک میں نے غور کیا ہے تعلیم سے زیادہ اس قوم کی تربیت ضروری ہے اور ملی اعتبار سے یہ تربیت علماء کے ہاتھ میں ہے۔ اسلام ایک خالص تعلیمی تحریک ہے صدر اسلام میں اسکول نہ تھے کالج نہ تھے یونیورسٹیاں نہ تھیں لیکن تعلیم و تربیت اس کی ہر چیز میں ہے خطبہ جمعہ، خطبہ عید الفطر، حج، وعظ، عرض تعلیم و تربیت عوام کے بے شمار مواقع اسلام نے ہم پہنچا دیے ہیں لیکن افسوس کہ علماء کی تعلیم کا کوئی صحیح نظام

قائم نہ رہا اور اگر کوئی رہا بھی تو اس کا طریق عمل ایسا رہا کہ دین کی حقیقی روح نکل گئی۔ جھگڑے پیدا ہو گئے اور علماء کے درمیان جنہیں پیغمبر علیہ السلام کی جانشینی کا فرض ادا کرنا تھا سر پھٹول ہونے لگی، مصر، عرب، ایران، انقاز، ان ابھی تہذیب و تمدن میں ہم ستر پچھے میں لیکن وہاں بھی ایک دوسرے کا سر نہیں بھوڑتے وجہ یہ ہے کہ اسلامی ممالک نے اخلاق کے اسی معیار اعلیٰ کو پایا ہے جس کی تکمیل کے لیے حضور علیہ الصلوٰۃ والسلام مبعوث ہوئے اور ہم ابھی اس معیار سے بہت دور ہیں۔

دنیا میں نبوت کا سب سے بڑا کام تکمیل اخلاق ہے چنانچہ حضور نے فرمایا بعثت لاتمم مکارم الاخلاق یعنی میں نہایت اعلیٰ اخلاق کے اتمام کے لئے بھیجا گیا ہوں اس لئے علماء کا فرض ہے کہ وہ رسول اللہ کے اخلاق ہمارے سامنے پیش کریں گے تاکہ ہماری زندگی حضور کے اسوہ حسنہ کی تقلید سے خوشگوار ہو جائے اور اتباع سنت زندگی کی چھوٹی چھوٹی چیزوں تک چار دساری ہو جائے۔ حضرت بانیرید لبطامی رحمۃ اللہ علیہ کے سامنے خرما خوردہ لایا گیا تو آپ نے کھانے سے انکار کر دیا اور کہا کہ مجھے معلوم نہیں رسول اللہ نے اس کو کس طرح کھایا ہے مبادا میں ترک سنت کا مرتکب ہو جاؤں۔

کامل بطام در تقلید خسر
اجتناب از خوردن خوردہ کرد

افسوس کہ ہم میں بعض چھوٹی چھوٹی باتیں بھی موجود نہیں ہیں جن سے ہماری زندگی خوشگوار ہو جائے اور ہم اخلاق کی فضا میں زندگی بسر کرنے کے ایک دوسرے کے لئے باعث رحمت ہو جائیں۔ اگلے زمانے کے مسلمانوں میں اتباع سنت سے ایک اخلاقی ذوق اور بلکہ پیدا ہو جاتا تھا اور وہ ہر چیز کے متعلق خود ہی اندازہ کر لیا کرتے تھے کہ رسول اللہ علیہ وسلم کا رویہ اس چیز کے متعلق کیا ہوگا۔

حضرت مولانا روم بازار میں جا رہے تھے آپ کو بچوں سے بہت محبت تھی کچھ بچے کھیل رہے تھے ان سب نے مولانا روم کو سلام کیا اور مولانا ایک ایک کا سلام الگ الگ قبول کرنے کے لئے دیر تک کھڑے رہے ایک بچہ کہیں دور کھیل رہا تھا اس نے وہیں سے پکار کر کہا کہ حضرت ابھی جائیے گا نہیں میرا سلام لیتے جائیے تو مولانا نے بچے کی خاطر توقف

فرمایا اور اس کا سلام لے کر گئے۔ کسی نے پوچھا حضرت آپ نے بچہ کے لئے اس قدر
توقف کیا۔ آپ نے فرمایا کہ اگر رسول اللہ صلعم کو اس قسم کا واقعہ پیش آتا تو حضورؐ بھی پوچھی
کرتے۔

گویا ان بزرگوں میں تقلید رسول اور اتباع سنت سے ایک خاص اخلاق ذوق
پیدا ہو گیا۔ اس طرح کے بے شمار واقعات میں علماء کو چاہیے کہ ان کو ہمارے سامنے پیش
کریں۔ قرآن و حدیث کے غوامض بتاتا بھی ضروری ہے لیکن عوام کے دماغ ابھی ان مطالب
عالیہ کے متحمل نہیں انہیں فی الحال صرف اخلاقی تہوی کی تعلیم دینی چاہیے۔

ایک شعر کی فتنی بجم :

فرد قائم ربط ملت سے تہنہا کچھ نہیں،

موج ہے دریا میں اور بیرون دیا چھ نہیں

اس شعر کا مقلب خود اقبال اس طرح بیان کرتے ہیں :

کائنات عالم میں زندگی کی لہروں میں ایک وسیع سمندر تصور کرتا ہوں جس میں

چھوٹی چھوٹی موجیں نامعلوم طور پر معرض وجود میں آتی ہیں۔ یہ موجیں محدود

اور غیر مشترک انفرادی حیثیتوں میں ایک دوسرے سے ایسا ربط رکھتی ہیں

جو بظاہر نظر نہیں آتا۔ ہر موج بجائے خود ایک عالم ہے (لب کمنہ) تاہم وہ

اپنے جیسے دوسرے عالموں کے ساتھ مربوط ہے دیگر گساں، زندگی کے

ان دو ابتدائی اور اصولی نظریوں کو قائم کرنے میں یورپ کے فلسفیوں

کو کئی صدیاں درکار ہوئیں لیکن قرآن مجید اس نظریہ کو تہایت خوبصورتی کے

ساتھ ظاہر کرتا ہے دَخَلْنَاكُمْ فِي نَفْسٍ وَاحِدَةٍ اور ہم نے پیدا کیا

تم کو نفس واحد سے، یہ ظاہر ہے کہ ہر موج سمندر میں رہ کر اپنی انفرادی

حیثیت قائم رکھتی ہے اور سمندر سے الگ ہو کر اپنا وجود کھو بیٹھتی ہے پھوڑ

سے غور سے یہ بات معلوم ہوگی کہ ہر فرد افراد کے اس مجمع عظیم میں اپنے ماحول

کا کس قدر ممنون ہے۔ جسم جو ہماری مہستی کو مادی مفہوم میں بطور فرد کے

کے مشخص کرتا ہے۔ زبان جو ہم بولتے ہیں، لباس جو ہم پہنتے ہیں اور بڑی حد تک خیال جو ہم سوچتے ہیں اور مذہب جس پر ہم اپنی زندگی کو منحصر رکھتے ہیں وہ سب اسی جماعت کے اوضاع و اطوار کے پابند ہیں جس میں کہ ہم پیدا ہوتے ہیں۔“

(ک-۱- صفحہ ۱۰۷)

سال نو کا پیغام

[دور حاضر کو علوم عقلیہ اور سائنس کی عدیم المثال ترقی پر بڑا فخر ہے اور یہ فخر یقیناً حق بجانب ہے آج زمان و مکان کی پہنائیاں سمٹ رہی ہیں اور انسان نے فطرت کے اسرار کی نقاب کشائی اور تسخیر میں حیرت انگیز کامیابی حاصل کی ہے لیکن اس تمام ترقی کے باوجود اس زمانے میں ملوکیت کے جبر و استبداد نے جمہوریت، قومیت، اشتراکیت، نسلانیت اور نہ جانے کیا کیا نقاب اوڑھ رکھے ہیں۔ ان نقابوں کی آڑ میں دنیا بھر میں قدر حریت اور شرف انسانیت کی ایسی مٹی پلید ہو رہی ہے کہ تاریخ عالم کا کوئی نامہ ایک سے تار یک صفحہ بھی اس کی مثال پیش نہیں کر سکتا جن نام نہاد مدبروں کو انسانوں کی قیادت اور حکومت سپرد کی گئی ہے وہ خود ریوی سفاکی اور زبردستی آزادی کے دیوتا ثابت ہوئے جن حاکموں کا یہ فرض تھا کہ اخلاقی انسانی کے نواسیس عالیہ کی حفاظت کریں۔ انسان کو انسان پر ظلم کرنے سے روکیں اور انسانیت کی ذہنی اور عملی سطح کو بلند کریں انھوں نے ملوکیت اور استعمار کے جوش میں لاکھوں کروڑوں مظلوم بندگانِ خدا کو ہلاک و پامال کر ڈالا۔ صرف اسی لئے کہ ان کے اپنے مخصوص گروہ کی

۱۔ یہ پیغام یکم جنوری ۱۹۳۸ء کو آل انڈیا ریڈیو لاہور سے نشر ہوا تھا۔ بعد کو اس کا انگریزی ترجمہ بھی چھپا (مرتب)

ہو اور ہوس کی تسکین کا سامان بہم پہنچایا جائے انھوں نے کمزور قوموں پر تسلط حاصل کرنے کے بعد ان کے اخلاق، اُن کے مذہب، اُن کی معاشرتی روایات، اُن کے ادب اور ان کے اموال پر دستِ تطاول دراندہ کیا۔ پھر اُن میں تفرقہ ڈال کر ان بد نعتیوں کو خون ریزی اور برادر کشی میں مصروف کر دیا تاکہ وہ غلامی کی ایندھن سے مدھوش و غافل رہیں اور استعمار کی جو تک چپ چاپ اُن کا لہر پیتی رہے۔

جو سال گذر چکا ہے اس کو دیکھو اور ندر کی خوشیوں کے درمیان کبھی دنیا کے واقعات پر نظر ڈالو معلوم ہوگا کہ اس دنیا کے ہر گوشے میں چاہے وہ فلسطین ہو حبش، ہسپانیہ ہو یا چین ایک قیامت برپا ہے۔ لاکھوں انسان بے دروی سے موت کے گھاٹ اتارے جا رہے ہیں۔ سائنس کے تباہ کن آلات سے تمدنِ انسانی کے عظیم الشان آثار کو معدوم کیا جا رہا ہے اور جو حکومتیں فی الحال آگ اور خون کے اس تماشے میں عملاً شریک نہیں ہیں۔ وہ اقتصادی میدان میں کمزوروں کے خون کے آخری قطرے تک چوس رہی ہیں۔ ایسا معلوم ہوتا ہے کہ دنیا ہی میں یومِ حشر اُن پہنچا ہے ہر شخص نفسِ نفسی کہہ رہا ہے اور کسی دوسرے کے لئے محبت اور بہرہ ریزی کی آواز سنائی نہیں دیتی۔

تمام دنیا کے اربابِ فکر و مہم جو سوچ رہے ہیں کہ تہذیب و تمدن کے اس عروج اور انسانی ترقی کے اس کمال کا انجام یہی ہونا تھا کہ انسان ایک دوسرے کی جان و مال کے دشمن بن کر کمرہ ارض پر زندگی کا قیام ناممکن بنا دیں۔ دراصل انسان کی بقا کا راز انسانیت کے احترام میں ہے اور جب تک تمام دنیا کی علمی قوتیں اپنی توجہ کو احترامِ انسانیت کے درس پر مرکوز نہ کر دیں یہ دنیا بدستور درندوں کی بستی رہے گی۔ کیا ہم نے نہیں دیکھا کہ ہسپانیہ کے باشندے ایک نسل ایک زبان ایک مذہب اور ایک قوم رکھنے کے باوجود محض اقتصادی مسائل کے اختلاف پر ایک دوسرے کا گلا کاٹ رہے ہیں اور اپنے ہاتھ اپنے تمدن کا نام و نشان مٹا رہے ہیں۔ اس ایک واقعے سے صاف ظاہر ہے کہ قومی وحدت بھی ہرگز قائم و دائم نہیں۔ وحدت صرف ایک ہی معتبر ہے اور وہ نیا نوعِ انسان کی وحدت ہے جو رنگ و نسل و زبان سے بالاتر ہے جب تک اس نام نہاد جمہوریت اس ناپاک قوم پرستی اور اس ذلیل ملکیت کی لغتوں کو

مٹایا نہ جائے گا۔ جب تک انسان اپنے عمل کے اعتبار سے الخلق عیال اللہ کے اصول کا قائل نہ ہو جائے گا جب تک جغرافیائی وطن پرستی اور رنگ و نسل کے اعتبارات کو نہ مٹایا جائے اس وقت تک انسان اس دنیا میں فلاح و سعادت کی زندگی نہ بسر کر سکیگا اور اخوت، حریت اور مساوات کے شاہدار الفاظ شرمندہ معنی نہ ہونگے۔

یہی حالت ہمیں نئے سال کی ابتدا اس دعا کے ساتھ کرنی چاہیے کہ خداوند کریم حاکموں کو انسانیت اور نبی نورخ انسان کی محبت عطا فرمائے۔

اسلام اور قومیت

میں نے لفظ "ملت" قوم کے معنوں میں استعمال کیا ہے اس میں شک نہیں کہ عربی میں یہ لفظ اور بالخصوص قرآن مجید میں "شرع" اور "دین" کے معنوں میں استعمال ہوا ہے لیکن حال کی عربی، فارسی، اور ترکی زبانوں میں بکثرت سندرات موجود ہیں جن سے معلوم ہوتا ہے کہ ملت قوم کے معنوں میں بھی مستعمل ہے۔ میں نے اپنی تحریروں میں بالعموم ملت

لے علامہ اقبال نے یہ مضمون اپنے انتقال سے ایک ہینہ بارہ دن پہلے لکھا تھا۔ یہ ان کا آخری مضمون ہے جو روزنامہ "احسان" لاہور بابت ۱۹ مارچ ۱۹۳۸ء کو شائع ہوا تھا۔ یہ مضمون علامہ اقبال نے مولانا سید حسین احمد مدنی کی ایک تقریر کو پڑھ کر جناب میں لکھا تھا مولانا حسین احمد مدنی نے دراصل "مغربی نظریہ قومیت" کی وضاحت اپنی تقریر میں کی تھی جس کو بقول سلطان الحق قاسمی ناظم مجلس قاسم المعارف (دلیوینڈ) دہلی کے ایک ذمہ دار اخبار نے تحریف کے ساتھ شائع کی جس کو پڑھ کر علامہ اقبال بے حد متاثر ہوئے اور یہ مضمون سپرد قلم کیا۔

مولانا حسین احمد صاحب مدنی اور علامہ اقبال کے علاوہ بعض علمی حلقوں میں یہ مسئلہ موضوع بحث بن گیا اور کہیں کہیں تو اس بحث و مباحثہ نے نہایت تلخ اور ناگوار صورت اختیار کر لی،

بمعنی قوم ہی استعمال کیا ہے لیکن چونکہ لفظ ملت کے معنی زیر بحث مسائل پر چنداں موثر نہیں اس واسطے اس بحث میں پڑے بغیر ہی تسلیم کرتا ہوں کہ مولانا حسین احمد کا ارشاد یہ تھا کہ اقوام اوطان سے بنتی ہیں

فرنگی نظریہ وطنیت

مجھ کو حقیقت میں مولانا کے اس ارشاد پر بھی اعتراض نہیں۔ اعتراض کی گنجائش اس وقت پیدا ہوتی ہے جب یہ کہا جائے کہ زمانہ حال میں اقوام کی تشکیل اوطان سے ہوتی ہے اور ہندی مسلمانوں کو مشورہ دیا جائے کہ وہ اس نظریہ کو اختیار کریں ایسے مشوروں سے قومیت کا جدید فرنگی نظریہ ہمارے سامنے آتا ہے جس کا ایک اہم دینی پہلو ہے جس کی تنقید ایک مسلمان کے لئے اذیس ضروری ہے افسوس ہے کہ میرے اعتراض سے مولانا کو یہ شبہ ہوا کہ مجھے کسی سیاسی جماعت کا پر و سگینڈہ مقصود ہے۔ حاشا وکلاء۔ میں نظریہ وطنیت کی تردید

(بقیہ حاشیہ ص گذشتہ) حسین احمد مدنی ایک مفصل مضمون علامہ اقبال کے مضمون کے بارے میں لکھ رہے تھے کہ اقبال اس جہان فانی سے کوچ کر گئے۔ اقبال کی وفات کے بعد مولانا حسین احمد صاحب مدنی کا یہ مضمون "متحدہ قومیت اور اسلام" کے نام سے مجلس قاسم المعارف دیوبند سے شائع کیا گیا جس میں مولانا نے اقبال کے ان شبہات کو دور کرنے کی کوشش کی ہے جو مسئلہ قومیت کے بارے میں مولانا حسین احمد صاحب مدنی کی تحریف شدہ تقریر سے پیدا ہو گئے تھے (مرتبہ)

• ارمغانِ حجاز "میں" حسین احمد کے عنوان سے اقبال کے یہ تین شعر بھی اسی سلسلے میں ہیں ملاحظہ ہوں:

| | |
|------------------------------------------|-----------------------------------------|
| عجم ہو ز خدا ندر موز دیں ورنہ | زدیو بند حسین احمد میں چہ بو العجبی است |
| ہر دو بر سر منبر کہ ملت از وطن است | چہ بے جز مقام محمد عربی است |
| بہ مصطفیٰ برسائ خوش را کہ دین ہمہ او است | اگر یہ ادز سیدی تمام بو لہبی است |

اس زمانے سے کر رہا ہوں جب کہ دنیا سے اسلام اور ہندوستان میں اس نظریہ کا کچھ ایسا چرچا بھی نہ تھا۔ مجھ کو یورپین مصنفوں کی تحریروں سے ابتدا ہی سے یہ بات اچھی طرح معلوم ہو گئی تھی کہ یورپ کی ملوکانہ اغراض اس امر کی متقاضی ہیں کہ اسلام کی وحدت دینی کو پارہ پارہ کرنے کے لیے اس سے بہتر اور کوئی حربہ نہیں کہ اسلامی ممالک میں فرنگی نظریہ وطنیت کی اشاعت کی جائے چنانچہ ان لوگوں کی یہ تدبیر جنگ عظیم میں کامیاب بھی ہو گئی اور اس کا انتہا یہ ہے کہ ہندوستان میں اب مسلمانوں کے بعض دینی پیشوا بھی اس کے حامی نظر آتے ہیں زمانہ کا آلٹ پھیر بھی عجیب ہے ایک وقت تھا کہ نیم مغرب زدہ پڑھے لکھے مسلمان تفریح میں گرفتار تھے اب علماء اس لعنت میں گرفتار ہیں شاید یورپ کے جدید نظریے ان کے لئے جاذب نظر ہیں مگر افسوس

فونہ گرد کعبہ را رختِ حیات

گر از فرنگ آیش لالت و منار

سیاسی لٹریچر میں وطن کا مفہوم

میں نے ابھی عرض کیا ہے کہ مولانا کا یہ ارشاد کہ اقوام اور طان سے بنتی ہیں قابل اعتراض نہیں اس لئے کہ قدیم الدیام سے اقوام اور طان کی طرف اور اقوام کی طرف منسوب ہوتے چلے آئے ہیں۔ ہم سب ہندی ہیں اور ہندی کہلاتے ہیں۔ کیونکہ ہم سب کرہ ارض کے اس حصے میں بود و باش رکھتے ہیں جو ہند کے نام سے موسوم ہے۔ علیٰ ہذا القیاس چینی عربی جاپانی ایرانی وغیرہ وطن کا لفظ جو اس قول میں مستعمل ہوا ہے محض ایک جغرافیائی اصطلاح ہے اور اس حیثیت سے اسلام سے متصادم نہیں ہوتا اس کے حدود آج کچھ ہیں اور کل کچھ کل تک اہل ہندوستانی تھے اور آج برمی ہیں ان معنوں میں ہر انسان فطری طور پر اپنے جنم بوم سے محبت رکھتا ہے اور بقدر اپنی بساط کے اس کے لئے تیار کرنے کو رہتا ہے بعض نادان لوگ اس کی تائید میں "حب الوطن من الایمان" کا مقولہ حدیث سمجھ کر پیش کرتے ہیں حالانکہ اس کی کوئی ضرورت نہیں کیونکہ وطن کی محبت انسان کا ایک فطری جذبہ ہے جس کی پوری وسوس کے لئے اثبات کی کچھ ضرورت نہیں مگر زمانہ حال کے سیاسی لٹریچر میں وطن کا مفہوم محض جغرافیائی

نہیں بلکہ وطن ایک اصول ہے۔ بہیئت اجتماعیہ انسانہ کا اور اس اعتبار سے ایک سیاسی تصور ہے چونکہ اسلام بھی بہیئت اجتماعیہ انسانہ کا ایک قانون ہے اس لئے جب لفظ وطن کو ایک سیاسی تصور کے طور پر استعمال کیا جائے تو وہ اسلام سے متصادم ہوتا ہے۔

اسلام اور ہیئت اجتماعیہ انسانہ

مولانا حسین احمد صاحب سے بہتر اس بات کو کون جانتا ہے کہ اسلام بہیئت اجتماعیہ انسانہ کے اصول کی حیثیت میں کوئی ٹچک اپنے اندر نہیں رکھتا اور بہیئت اجتماعیہ انسانہ کے کسی اور آئین سے کسی قسم کا راضی نامہ یا سمجھوتہ کرنے کو تیار نہیں بلکہ اس امر کا اعلان کرتا ہے کہ ہر دستور العمل جو غیر اسلامی ہو نامعقول و مردود ہے اس کلیہ سے بعض سیاسی مباحث پیدا ہوتے ہیں جن کا ہندوستان سے خاص تعلق ہے مثلاً یہ کہ کیا مسلمان اور قوموں کے ساتھ مل کر رہ نہیں سکتے یا ہندوستان کی مختلف قومیں یا ملیتیں ملکی اغراض کے لئے متحد نہیں ہو سکتیں وغیرہ وغیرہ لیکن چونکہ میرا مقصد اس وقت مولانا حسین احمد صاحب کے قول کے دینی پہلو کی تنقید ہے اس لئے میں ان مباحث کو نظر انداز کرنے پر مجبور ہوں۔

اسلام و احد جماعتی نظام

اسلام کے مذکورہ بالا دعوے پر عقلی دلائل کے علاوہ تجربہ بھی شاہد ہے۔ اول یہ کہ اگر عالم بشریت کا مقصد اقوام انسانی کا امن اور ان کی موجودہ اجتماعی ہیتوں کو بدل کر ایک واحد اجتماعی نظام قرار دیا جائے تو سوائے نظام اسلام کے کوئی اور اجتماعی نظام ذہن میں نہیں آسکتا کیونکہ جو کچھ قرآن سے میری سمجھ میں آیا ہے اس کی رو سے اسلام محض انسان کے اخلاقی اصلاح ہی کا داعی نہیں بلکہ عام بشریت کی اجتماعی زندگی میں ایک تدریجی گھسٹ سیاسی انقلاب بھی چاہتا ہے جو اس کے قومی اور نسلی نقطہ نگاہ کو یکسر بدل کر اس میں خالص انسانی ضمیر کی تخلیق کرے۔ تاریخ ادیان اس بات کی شاہد و عاقل ہے کہ قدیم زمانہ میں "دین" قومی تھا جیسے مصریوں، یونانیوں اور ہندیوں کا بعد میں نسلی قرار پایا۔ جیسے یہودیوں کا، مسیحیت نے یہ تعلیم دی کہ دین انفرادی اور پرائیویٹ ہے جس سے بد بخت یورپ میں یہ نکلتا پیدا ہوئی کہ دین چونکہ پرائیویٹ عقائد کا نام ہے اس واسطے انسانوں

کی اجتماعی زندگی کی ضامن صرف اسٹیٹ ہے یہ اسلام ہی تھا جس نے نبی نوع انسان کو صعب سے پہلے یہ پیغام دیا کہ دین تو می ہے نہ نسلی ہے نہ انفرادی نہ پرائیویٹ بلکہ خالصتاً انسانی ہے اور اس کا مقصد باوجود تمام فطری امتیازات کے عالم بشریت کو مسترد و منظم کرنا ہے ایسا دستور العمل قوم اور نسل پر بنا نہیں کہا جاسکتا نہ اس کو پرائیویٹ کہہ سکتے ہیں بلکہ اس کو صرف معتقدات پر ہی یعنی کہا جاسکتا ہے صرف یہی ایک طریق ہے جس سے عالم انسانی کی جذباتی زندگی اور اس کے بقا کے لئے ضروری ہے۔

کیا خوب کہا ہے مولانا رومی نے

”ہم دلی از ہم ذبانی بہتر است“

مسلمانوں کو ہر وقت تنبیہ

اس سے علیحدہ رہ کر جو اور راہ اختیار کی جائے وہ راہ لادینی کی ہوگی اور شرف انسانی کے خلاف ہوگی چنانچہ یورپ کا تجربہ دنیا کے سامنے ہے جب یورپ کی دینی وحدت پارہ پارہ ہو گئی اور یورپ کی اقوام علیحدہ علیحدہ ہو گئیں تو ان کو اس بات کی فکر ہو گئی کہ قومی زندگی کی اساس کیا قرار پائے ظاہر ہے کہ مسیحیت ایسا اساس نہ بن سکتی تھی انھوں نے یہ اساس وطن کے تصور میں تلاش کی کیا انجام ہوا اور ہوا ہے ان کے اس انتخاب کا لوکھتر کی اصلاح غیر سلیم عقلیت کا دورہ ”اصول دین“ کا اسٹیٹ کے اصولوں سے افتراق بلکہ جنگ یہ تمام قومیں یورپ کو دھکیل کر کس طرف لے گئیں۔ لادینی، دہریت اور اقتصادی جنگوں کی طرف۔ کیا مولانا حسین احمد یہ چاہتے ہیں کہ ایشیا میں بھی اسی تجربہ کا اعادہ ہو جو لو صاحب زمانہ حال میں قوم کے لئے وطن کی اساس ضروری سمجھتے ہیں۔ بے شک زمانہ حال نے اس اساس کو ضروری سمجھا ہے مگر صاف ظاہر ہے کہ یہ کافی نہیں بلکہ بہت سی اور قومیں بھی ہیں جو اس قسم کی قوم کی تشکیل کے لئے ضروری ہیں۔ مثلاً دین کی طرف بے پروائی، سیاہی روزمرہ مسائل میں اہماک اور علیٰ ہذا القیاس اور دیگر مؤثرات جن کو مدبرین اپنے ذہن سے پیدا کریں تاکہ ان ذرائع سے اس قوم میں یکجہتی اور ہم آہنگی پیدا ہو سکے۔ مولوی صاحب اس بات کو نظر انداز کر جائیں کہ اگر ایسی قوم میں مختلف ادیان و مدلل بھی ہوں تو بھی رفتہ

رفتہ وہ تمام ملتیں مٹ جاتی ہیں اور صرف لادینی اس قوم کے افراد میں وجہ اشتراک رہ جاتی ہے۔ کوئی دینی پیشوا تو کیا ایک عام آدمی بھی جو دین کو انسانی زندگی کے لئے ضروری جانتا ہے نہیں چاہتا کہ ہندوستان میں ایسی صورت حالات پیدا ہو باقی رہے مسلمان سوائسوں سے ہے کہ ان سادہ لوحوں کو اس نظریہ وطنیت کے لوازم اور عواقب کی پوری حقیقت معلوم نہیں اگر مسلمان اس فریب میں مبتلا ہیں کہ دین اور وطن بحیثیت ایک سیاسی تصور کے یکجا رہ سکتے ہیں تو میں مسلمانوں کو ہر وقت انتباہ کرتا ہوں کہ اس راہ کا آخری مرحلہ تو لادینی ہو گا اور اگر لادینی نہیں تو اسلام کو محض ایک اخلاقی نظریہ سمجھ کر اس کے اجتماعی نظام سے بے پروائی۔

مولانا حسین احمد کا نظریہ وطن

مگر جو فتنہ مولانا حسین احمد کے ارشاد میں پوشیدہ ہے وہ زیادہ وقت نظر کا محتاج ہے اس لئے امید کرتا ہوں کہ قارئین مندرجہ ذیل سطور کو غور سے پڑھنے کی تکلیف گوارا فرمائیں گے مولانا حسین احمد عالم دین ہیں اور جو نظریہ انھوں نے قوم کے سامنے پیش کیا ہے اُمت محمدیہ کے لئے اُن کے خطرناک عواقب سے وہ بے خبر نہیں ہو سکتے انھوں نے لفظ قوم استعمال کیا یا لفظ ملت؟ ہر اس لفظ سے اس جماعت کو تعبیر کرنا جو اُن کے تصور میں اُمت محمدیہ ہے اور اس کی اساس وطن قرار دینا ایک نہایت دل شکن اور افسوس ناک امر ہے۔ ان کے بیان سے معلوم ہوتا ہے کہ انھیں اپنی غلطی کا احساس تو ہوا ہے لیکن یہ احساس اُن کو غلطی کے اعتراف یا اس کی تلافی کی طرف نہیں لے گیا۔ انھوں نے لفظی لادینی لغوی تاویل سے کام لے کر غدر گناہ بدتر از گناہ کا ارتکاب کیا ہے ملت اور قوم کے لغوی فرق و امتیاز سے کیا تسلی ہو سکتی ہے ملت کہ قوم سے ممتاز قرار دینا اُن لوگوں کی تشفی کا باعث تو ہو سکے جو دین اسلام کے حقائق سے ناواقف ہیں واقف کار لوگوں کا یہ قول دھوکہ نہیں دے سکتا۔

دو خطرناک نظریے

آپ نے سوچا نہیں کہ آپ اس توضیح سے دو غلط اور خطرناک نظریے مسلمانوں کے سامنے پیش کر رہے ہیں۔

ایک یہ کہ مسلمان بحیثیت قوم اور ہو سکتے ہیں اور بحیثیت ملت اور ۔

دوسرا یہ کہ از روئے قوم اور ہو سکتے ہیں اس لئے مذہب کو علیحدہ چھوڑ کر رکھیں باقی اقوام ہند کی قومیت یا ہندوستانیت میں جذب ہونا چاہیے یہ صرف قوم اور ملت کے الفاظ کا فرق ہے ورنہ نظریہ وہی ہے جس کا اد پر ذکر ہوا اور جس کے اختیار کے لئے اس ملک کی اکثریت اور اس کے رہنما آئے دن یہاں کے مسلمانوں کو تلعین کرتے رہتے ہیں ۔

یعنی یہ کہ مذہب اور سیاست جدا جدا چیزیں ہیں اس ملک میں رہنا ہے تو مذہب کو محض انفرادی اور پرائیویٹ چیز سمجھو اور اس کو افراد تک ہی محدود رکھو۔ سیاسی اعتبار سے مسلمانوں کو کوئی دوسری علیحدہ قوم نہ تصور کرو اور اکثریت میں مدغم ہو جاؤ ۔

مولانا نے بظاہر یہ کہہ کر کہ میں نے لفظ ملت اپنی تقریر میں استعمال کیا میں ملت کو وطنی قوم سے بالاتر سمجھتا ہوں دونوں میں زمین و آسمان کا فرق ہے گویا اگر قوم زمین ہے تو ملت بمنزلہ آسمان ہے لیکن معاً اور عملاً آپ نے ملت کی اس ملک میں کوئی بحیثیت نہیں چھوڑی اور آٹھ کروڑ مسلمانوں کو یہ وعظ فرمایا ہے کہ ملک و سیاست کے اعتبار سے اکثریت میں جذب ہو جاؤ قوم قومیت کو آسمان بناؤ۔ دین فطرت زمین بنتا ہے تو بننے دو ۔

مولانا نے یہ فرض کر کے کہ مجھے قوم اور ملت کے معنی میں فرق معلوم نہیں اور شعر لکھنے سے پہلے جہاں میں نے مولانا کی تقریر کی اخباری رپورٹ کی تحقیق نہ وہاں قاموس کی ورق گردانی بھی نہ کر سکا۔ مجھے زبان عربی سے بے بہرہ ہونے کا طعنہ دیا ہے یہ طعنہ سرا اور آنکھوں پر لیکن کیا اچھا ہوتا اگر میری خاطر نہیں تو عامۃ المسلمین کی خاطر قاموس سے گذر کر قرآن حکیم کی طرف سے مولانا رجوع کر لیتے اور اس خطرناک اور غیر اسلامی نظر پرے کو مسلمانوں کے سامنے رکھنے سے پیشتر خدا پاک کی نازل کردہ وحی سے بھی استشہاد فرماتے مجھے تسلیم ہے کہ میں عالم دین نہیں نہ عربی زبان کا ادیب ہوں ۔

فلندرجہ دو حرف لالہ کچھ بھی نہیں رکھنا

فقیہہ شہر قاروں ہے لغت ہائے حجازی کا

قاموس اور قرآن پاک

لیکن آپ کو کونسی چیز مانع آئی کہ آپ نے صرف قاموس پر اکتفا کی۔ کیا قرآن پاک میں سیکڑوں جگہ لفظ قوم استعمال نہیں ہوا؟ کیا قرآن میں ملت کا لفظ متعدد بار نہیں آیا؟ آیات قرآن میں قوم و ملت سے کیا مراد ہے اور کیا جماعت محمدیہ کے لئے ان الفاظ کے علاوہ لفظ امت بھی آیا ہے یا نہیں؟ کیا ان الفاظ کے معنی میں اس قدر اختلاف ہے کہ ایک ہی قوم اس اختلاف معنی کی بنا پر ایسی مختلف حیثیتیں رکھے کہ دینی یا شرعی اعتبار سے تو وہ قوانین الہیہ کی پابند ہو اور ملکی و دینی اعتبار سے کسی ایسے دستور العمل کی پابند ہو جو ملی دستور العمل سے مختلف بھی ہو سکتا ہے۔

مجھے یقین ہے کہ اگر مولانا قرآن سے استشہاد کرتے تو اس مسئلہ کا حل خود بخود ان کی آنکھوں کے سامنے آجاتا آپ نے الفاظ کی جو لغت بیان فرمائی وہ بہت حد تک درست ہے قوم کے معنی جماعتہ الرجال فی الاصل دون النساء ہے گویا لغوی اعتبار سے عورتیں قوم میں شامل نہیں لیکن قرآن حکیم میں جہاں قوم موسیٰ اور قوم عاد کے الفاظ کے ہیں وہاں ظاہر ہے کہ عورتیں اس کے مفہوم میں شامل ہیں۔ ملت کے معنی بھی دین و شریعت کے ہیں لیکن سوال ان دونوں لفظوں کے لغوی معانی کے فرق کا نہیں سوال یہ ہے کہ کیا مسلمان۔

اولاً اجتماعی اعتبار سے واحد و متحد اور معارف جماعت ہیں جس کی اساس توحید اور ختم نبوت پر ہے یا کوئی ایسی جماعت ہے جو نسل و ملک یا رنگ و لبتان کے مقتضیات کے ماتحت اپنی ملی وحدت چھوڑ کر کسی اور نظام قانون کے ماتحت کوئی اور مہیت اجتماعی بھی اختیار کر سکتے ہیں۔ ثانیاً کیا ان معنوں میں بھی قرآن حکیم نے اپنی آیات کو کہیں لفظ قوم سے تعبیر کیا ہے؟ یا صرف لفظ ملت یا امت ہی سے پکارا گیا ہے۔

ثالثاً اس ضمن میں وحی الہی کی دعوت کس لفظ کے ساتھ ہے کیا یہ کسی آیت قرآنی میں آیا ہے کہ اے لوگو! یا اے مومنو قوم مسلم میں شامل ہو جاؤ یا اس کا اتباع کرو۔ یا یہ دعوت صرف ملت کے اتباع اور امت میں شمولیت کی ہے؟

قرآن کریم میں ملت کا مفہوم

جہاں تک میں دیکھ سکا ہوں قرآن حکیم میں جہاں اتباع و شرکت کی دعوت ہے وہاں صرف لفظ ملت یا امت وارد ہوا ہے کسی خاص قوم کے اتباع یا اس میں شرکت کی دعوت نہیں ہے مثلاً ارشاد ہوتا ہے:

وَمَنْ أَحْسَنُ دِينًا مِمَّنْ أَسْلَمَ وَجْهًا لِلَّهِ وَهُوَ مُحْسِنٌ وَاتَّبَعَ مِلَّةَ إِبْرَاهِيمَ حَنِيفًا

اور یہ اتباع و اطاعت کی دعوت اس لئے ہے کہ ملت نام ہے ایک دین کا ایک شرع

منہاج کا

قوم چونکہ کوئی شرع و دین نہیں ہے اس لئے اس کی طرف دعوت اور اس سے تسک کی ترغیب عبت تھی کوئی گروہ ہو خواہ قبیلہ کا ہو نسل کا ہو نہ اکوڑوں کا ہو تاجروں کا ہو ایک شہر والوں کا ہو حفراتی اعتبار سے ایک ملک یا وطن والوں کا ہو وہ محض گروہ ہے رجال کا یا انسانوں کا وحی الہی یا نبی کے نقطہ خیال سے ابھی وہ گروہ ہدایت یافتہ نہیں ہوتا۔ اگر وہ وحی یا نبی اس گروہ میں آئے تو وہ اس کا پہلا مخاطب ہوتا ہے۔ اس لئے اس کی طرف منسوب ہوتا ہے۔ قوم نوح، قوم موسیٰ، قوم لوط لیکن اگر اسی گروہ کا معتقد کوئی بادشاہ یا سردار ہو تو وہ اس کی طرف منسوب ہوگا۔ مثلاً قوم عاد، قوم فرعون، اگر ایک ملک میں دو گروہ اکٹھے ہو جائیں اور اگر وہ متضاد قسم کے رہناؤں کے گروہ ہوں تو وہ دونوں سے منسوب ہو سکتے ہیں۔ مثلاً جہاں قوم موسیٰ تھی وہاں قوم فرعون بھی تھی قَالَ اَمْلَأُوا مِنْ قَوْمِ فِرْعَوْنَ اَنْتُمْ صَوْلٰی قَوْمِهِمْ۔

لیکن ہر مقام پر جہاں قوم کہا گیا وہاں وہ گروہ مخاطب تھا جو ابھی ہدایت یافتہ اور غیر ہدایت یافتہ سب افراد پر مشتمل تھا جو افراد پیغمبر کی متابعت میں آتے گئے، توحید تسلیم کرتے گئے وہ اس پیغمبر کی ملت میں آگئے اس کے دین میں آگئے یا واضح تر معنوں میں مسلم ہو گئے یا رہے کہ دین اور ملت کفار کی بھی ہوتی ہے۔ اِنِّیْ تَرٰکْتُ مِلَّةَ قَوْمِ لَا یُؤْمِنُوْنَ بِاللّٰهِ ایک قوم کی ایک ملت یا اس سے منہاج کو ہو سکتا ہے لیکن ملت کی قوم کہیں نہیں آیا ہے۔ اس کا مفہوم یہ ہے کہ خدا نے قرآن میں ایسے افراد کو جو مختلف اقوام اور

ملل سے نکل کر ملتِ ابراہیمی میں داخل ہو گئے۔ ان کو دخل ہونے کے بعد لفظ قوم سے تعبیر نہیں کیا بلکہ اُمت کے لفظ سے

نبی نوع آدم کی تقسیم

ان گذارشات سے میرا مقصد یہ ہے کہ جہاں تک میں دیکھ سکا ہوں قرآن کریم میں مسلمانوں کے اور کوئی لفظ نہیں آیا اگر کہیں آیا ہو تو ارشاد فرمائیے قوم رجال کی جماعت کا نام ہے اور یہ جماعت باعتبار قبیلہ رنگ و نسل، زبان و وطن اور اخلاق ہزار جگہ اور ہزار رنگ میں پیدا ہو سکتی ہے لیکن امت سب جماعتوں کو تراش کر ایک نیا اور مشترک گروہ بنائے گی گویا ملت یا اُمت جاذب ہے اقوام کی خود ان میں جذب نہیں ہو سکتی۔

عہد حاضر کے ہندوستان کے علماء کو حالات زمانے نے وہ باتیں کرنے اور دین کی ایسی تاویلیں کرنے پر مجبور کر دیا جو قرآن یا نبی اُمّی کا منشاء ہرگز نہ ہو سکتی تھیں۔ کون نہیں جانتا کہ حضرت ابراہیمؑ پہلے پیغمبر تھے جن کی وحی میں قوموں، نسلوں اور وطنوں کو بالائے طاق رکھا گیا نبی نوع آدم کی صرف ایک تقسیم کی گئی موجدِ مشرک اس وقت سے لے کر وہی ملتیں دنیا میں ہیں۔ تیسری کوئی ملت نہیں۔ کعبۃ اللہ کے محافظ آج دعوتِ ابراہیمی اور دعوتِ اسماعیلی سے غافل ہو گئے۔ قوم اور قومیت کی رفا اور ٹھننے والوں کو اس ملت کے بانیوں کو وہ دعایا نہ آئی جو اللہ کے گھر کی بنیاد رکھتے وقت ان دونوں پیغمبروں نے کی وَ اذِیْرُفُحْ اِبْرٰہِیْمُ الْقَوَاعِدِ مِنَ الْبَیْتِ وَ اِسْمٰہِیْلَ رَبَّنَا تَقَبَّلْ مِنَّا اِنَّکَ اَنْتَ السَّمِیْعُ الْعَلِیْمُ۔ رَبَّنَا وَ اجْعَلْنَا مُسْلِمَیْنِ لَکَ وَ مِنْ ذُرِّیَّتِنَا اُمَّةً مُّسْلِمَةً لَکَ

کیا خدا کی بارگاہ سے اُمتِ مسلمہ کا نام رکھوانے کے بعد بھی یہ گنجائش باقی رکھتی کہ آپ کی ہیئتِ اجتماعی کا کوئی حصہ کسی عربی ایرانی افغانی انگریزی مصری ہندی قومیت میں جذب ہو سکتا ہے۔ اُمتِ مسلمہ کے مقابل تو صرف ایک ہی ملت ہے اور اللغوۃ مائتہ واحدہ ہے۔

اُمتِ مسلمہ جس دینِ فطرت کی حامل ہے اس کا نام دینِ قسیم ہے۔ دین

فقہ کے الفاظ میں ایک عجیب و غریب لطیفہ قرآن میں مخفی ہے اور وہ یہ کہ صرف دین ہی مفہوم ہے اس گروہ کے امور معاشی اور مادی کا جو اپنی انفرادی اور اجتماعی زندگی اس کے نظام کے پیرو کر دیئے بانفاظ دیگر یہ کہ قرآن کی رُو سے حقیقی تمدنی یا سیاسی معنوں میں قوم دین اسلام سے ہی تقویم پاتی ہے یہی وجہ ہے کہ قرآن صاف صاف اس حقیقت کا اعلان کرتا ہے کہ کوئی دستور العمل جو غیر اسلام ہونا مقبول و مردود ہے

ایک اور لطیف نکتہ بھی مسلمانوں کے لئے قابل غور ہے کہ اگر وطنیت کا جذبہ ایسا ہی اہم اور قابل قدر تھا تو رسول اللہ صلی اللہ علیہ وسلم کے بعض اقارب اور ہم نسلوں اور ہم قوموں آپ سے پر خاش کیوں ہوگی کیوں نہ رسول کریم صلی اللہ علیہ وسلم نے اسلام کو محض ایک ہمہ گیر معمولی ملت سمجھ کر بلحاظ قوم یا قوم یا قومیت ابو جہل اور ابوہب کو اپنا بنائے رکھا اور ان کی دلجوئی کرتے رہے بلکہ کیوں نہ عرب کے سیاسی امور میں ان کے ساتھ قومیت وطنی قائم رکھی۔ اگر اسلام سے مطلق آزادی مراد ہی تھی تو آزادی کا نصب العین تو قریش مکہ کا بھی تھا مگر افسوس آپ اس نکتہ پر غور نہیں فرماتے کہ پیغمبر خدا کے نزدیک اسلامی دین قیم امت مسلمہ کی آزادی مقصد و مقصدی ان کو چھوڑ دیا۔ ان کو کسی دوسری ہیئت اجتماعیہ کے تابع ہو کر کوئی اور آزادی چاہنا بے معنی تھا ابو جہل اور ابوہب امت مسلمہ کو ہی آزادی سے چھوٹا بھولتا نہیں دیکھ سکتے تھے کہ بطور مدافعت ان سے نزاع درپیش آئی محمد (فداہ ابی امی) کی قوم آپ کی بعثت سے پہلے قوم تھی اور آزاد تھی لیکن جب محمد صلی اللہ علیہ وسلم کی امت بننے لگی تو اب قوم کی حسنت ثانوی رہ گئی جو لوگ رسول اللہ صلی اللہ علیہ وسلم کی متابعت میں آگئے وہ خواہ ان کی قوم میں سے تھے یا دیگر اقوام سے وہ سب امت مسلمہ یا امت محمدیہ بن گئے پہلے وہ ملک و نسب کے گرفتار تھے اب ملک و نسب ان کا گرفتار ہو گیا۔

نہ داند نکتہ دین عرب را

نہ دادے دعوت دین بولہب را

کسے کو پنجه زد ملک و نسب را

اگر قوم از وطن لودے محمد را

مقام محمدی

حضور رسالت مآب کے لئے یہ راہ بہت آسانی تھی کہ آپ ابو لہب یا ابو جہل یا
کفار مکہ سے یہ فرماتے کہ تم اپنی بت پرستی پر قائم رہو مگر اس نسلی اور وطنی اشتراک کی بنا پر
پر جو ہمارے اور تمہارے درمیان موجود ہے ایک وحدت عربیہ قائم کی جاسکتی ہے۔ اگر حضور
نعموذ باللہ یہ راہ اختیار کرتے تو اس میں شک نہیں کہ یہ ایک وطن دوست کی راہ ہوتی لیکن
نبی آخر الزماں کی راہ نہ ہوتی۔ نبوت محمدیہ کی غایت الغایات یہ ہے کہ ایک ہیئت
اجتماعیہ انسانیہ قائم کی جائے جس کی تشکیل اس قانون الہی کے تابع ہو جو نبوت محمدیہ کو
بارگاہ الہی سے عطا ہوا تھا۔ بالفاظ دیگر یوں کہئے کہ نبی نوع انسان کی اقوام کو باوجود
دشور و قبائل اور احوان دالسنہ کے اختلافات کو تسلیم کر لینے کے ان کو تمام آلودگیوں
سے منزہ کیا جائے جو زمان، مکان، وطن، قوم، نسل، نسب، ملک وغیرہ کے
ناموں سے موسوم کی جاتی ہے اور اس طرح اس پیکر خاکی کو وہ ملکوتی تخیل عطا کیا جائے
جو اپنے وقت کے ہر لحظہ میں عبودیت سے ہمکنار رہتا ہے۔ یہ ہے مقام محمدی یہ
ہے لقب العین ملت اسلامیہ کا اس کی بلند یوں تک پہنچنے تک معلوم نہیں حضرت انسان کو کتنی صدیاں
لگیں مگر اس میں بھی کچھ شک نہیں کہ اقوام عالم کی باہمی مفاہرت دور کرنے اور باوجود شعوبی،
قبائلی، نسلی، لونی اور لسانی امتیازات کے ان کو یک رنگ کرنے میں جو کام تیرہ سو سال میں
کیا ہے وہ دیگر ادیان سے تین ہزار سال میں بھی نہیں ہو سکا یقین جانتے کہ دین اسلام
ایک پوشیدہ اور غیر محسوس حیاتی اور نفسیاتی عمل ہے جو بغیر کسی تبلیغی کوششوں کے بھی عالم
انسانی کے نکر عمل کو متاثر کرنے کی صلاحیت رکھتا ہے ایسے عمل کو حال کے سیاسی مفکرین
کی جدت طرازیوں سے منہ کرنا ظلم عظیم ہے بنی نوع انسان پر اور اس نبوت کی ہمہ گیری
پر جس کے قلب و ضمیر سے اس کا آغاز ہوا۔

مولانا حسین احمد کے بیان کا وہ حصہ جس میں آپ نے مدیر "احسان" سے اس بات کی تائید میں
نہیں طلب کی ہے کہ ملت اسلامیہ شرف السانی اور اخوت بشری پر مومسن ہے بہت سے مسلمانوں کے لئے
تعب و خیر ہو گا لیکن میرے لئے چنداں تعجب خیر نہیں اس لئے کہ مصیبت کی طرح گمراہی بھی تنہا نہیں آتی
جب کسی مسلمان کے دل و دماغ پر طبیعت کا وہ تفریح غالب آجائے جسکی دعوت دہنا ہے ہے یہی تو اسلام کی
اساس میں طرح طرح کے شکوک پیدا ہونا ایک لازمی امر ہے طبیعت سے تعدد آثار و حرکت کرتے ہیں اس خیال کی طرف

کہ نبی نوع انسان اقوام میں اس طرح ہٹے ہوئے ہیں کہ ان کا نوعی اتحاد امکان سے خارج ہے اور دوسری گمراہی جو وطنیت سے پیدا ہوتی ہے، ملک ادیان کی اضافیت کی لعنت پیدا ہوتی ہے۔ یعنی یہ تصور کہ ہر ملک کا دین اس ملک کے لئے خاص ہے اور دوسری اقوام کے طبائع کے موافق نہیں اسی تیسری گمراہی کا نتیجہ سوائے لادینی اور دہریت کے اور کچھ نہیں

انسان کا نصب العین

یہ ہے نفسیاتی تجربہ اس تیرہ بختی مسلمان کا جو اسی روحانی جذام میں گرفتار ہو جائے باقی رہا نفس کا معاملہ میں سمجھتا ہوں کہ تمام قرآن ہی اسی کے لئے نص ہے الفاظ شریف انسانی کے متعلق کسی کو دھوکا نہیں ہونا چاہیے اسلامیت میں ان سے مراد وہ حقیقت کبریٰ ہے جو حضرت انسان کے قلب و ضمیر میں ودیعت کی گئی ہے۔

یعنی یہ کہ اس کی تقریم فطرت اللہ سے ہے اور اس شرف کا غیر ممنون یعنی غیر منقطع ہونا منحصر ہے اس تڑپ پر جو توحید الہی کے لئے اس کے رگ و ریشہ میں مرکوز ہے انسان کی تاریخ پر نظر ڈالو ایک لامتناہی سلسلہ ہے باہم آدینیتوں کا نثر نریزوں کا دور خانہ جنگیوں کا کیا ان حالات میں عالم بشری میں ایک ایسی امت قائم ہو سکتی ہے جس کی اجتماعی زندگی امن اور سلامتی پر موقوف ہو قرآن کا جواب ہے کہ وہاں ہو سکتی ہے بشرطیکہ توحید الہی کو انسانی فکر و عمل میں حسب منشاء الہی مشہود کرنا انسان کا نصب العین قرار پائے ایسے نصب العین کی تلاش اور اس کا قیام سیاسی تدبیر کا کوشش نہ سمجھتے بلکہ یہ رحمتہ للعالمین کی ایک شان ہے کہ اقوام بشری کو ان کے تمام خود ساختہ تفوقوں اور فضیلتوں سے پاک کر کے ایک ایسی امت کی تخلیق کی جائے جس کو امنہ مسلمتہ دلت کہہ سکیں اور اس کے فکر و عمل پر مشہد آئے علی الناس کا خدا کی ارشاد صادق آسکے۔

قادیانی افکار کا قلع

حقیقت یہ ہے کہ مولانا حسین احمد یار کے دیگر ہم خیالوں کے افکار میں نظریہ وطنیت ایک معنی میں وہی حیثیت رکھتا ہے جو قادیانی افکار میں افکار خاتمیت کا۔ نظریہ وطنیت کے حامی بالفاظ دیگر یہ کہتے ہیں کہ امت مسلمہ کے لئے یہ ضروری ہے کہ دقت کی مجبوریوں کے سامنے

مختیار ڈال کر اپنی اس حیثیت کے علاوہ جس کو قانون الہی بولا باہر تک متعین و متشکل کر چکا ہے کوئی اور حیثیت بھی اختیار کرے۔ جس طرح قادیانی نظریہ ایک جدید نبوت کی اختراع سے قادیانی افکار ایسی راہ پر ڈال دیتا ہے کہ اس کی انتہا نبوت محمدیہ کے کامل اکل ہونے کا انکار ہے بعینہ اسی طرح وطنیت کا نظریہ بھی امت مسلمہ کی بنیادی سیاست کے کامل ہونے سے انکار کی راہ کھولتا ہے بظاہر نظریہ وطنیت عیاسی نظریہ ہے اور قادیانی انکار خاتمیت الہیات کا ایک مسئلہ ہے لیکن ان دونوں میں ایک گہرا مصنوعی تعلق ہے جس کی توضیح صرف اسی وقت ہو سکے گی جب کوئی دقیق النظر مسلمان مؤرخ ہندی مسلمان اور بالخصوص ان کے بعض بظاہر متعدد فرقوں کے دینی افکار کی تاریخ مرتب کرے گا۔

اس مضمون کو میں خاقانی کے ان دو شعروں پر ختم کرتا ہوں جن میں اس نے اپنے معاصر حکمائے اسلام کو مخاطب کیا ہے جو حقائق اسلامیہ کو یونانی فلسفہ کی روشنی میں بیان کرنا فضل و کمال کی انتہا سمجھتے تھے تھوڑے سے معنوی تغیر کے ساتھ یہ اشعار آج کل کے مسلمان سیاسی مفکرین پر بھی صادق آتے ہیں۔

مرکب دین کہ زادہ عسرب است
 داغ یونانیش بر کفیل مہنید
 مشتہ اطفال نو تعلم را
 لوح ادبار در بغل منہید

مسلمان ہونے کی حیثیت سے انگریز کی غلامی کے بند توڑنا اور اس کے اقتدار کا خاتمہ کرنا ہمارا فرض ہے اور اس آزادی سے ہمارا مقصد یہی نہیں کہ ہم آزاد ہو جائیں۔ بلکہ ہمارا اول مقصد یہ ہے کہ اسلام قائم رہے اور مسلمان طاقت ور بن جائے اس لئے مسلمان کسی ایسی حکومت کے قیام میں مددگار نہیں ہو سکتا جس کی بنیادیں انہیں اصولوں پر ہوں جن پر انگریزی حکومت قائم ہے۔ ایک باطل کو مٹا کر دوسرے باطل کو قائم کرنا چاہنے والا ہے

ہم تو یہ چاہتے ہیں کہ ہندوستان کالیقہ نہیں تو ایک بڑی حد تک دارالسلام بن جائے
 لیکن اگر آزادی ہند کا یہ نتیجہ ہو کہ جیسا دارالکفر ہے ویسا ہی رہے یا اس سے بھی بدتر بن
 جائے تو مسلمان ایسی آزادی وطن پر ہزار مرتبہ لعنت بھیجتا ہے۔ ایسی آزادی کی راہ میں
 کھٹنا بولنا رو پیہ صرف کرنا لاکھیاں کھانا جیل جانا گولی کا نشانہ بننا سب کچھ حرام اور نہ
 قطعی حرام سمجھتا ہے۔

خلافتِ اسلامیہ

زمانہ جاہلیت میں ملک عرب کئی مختلف قبائل پر منقسم تھا جو ہمیشہ باہم دگر برسرِ سیکار رہتے تھے ہر قبیلہ کا اپنا جدا گانہ سردار، جدا گانہ معبود اور جدا گانہ شاعر ہوتا تھا۔ شاعر کا جذبہ حب قومی اپنے قبیلے کے اوصاف و فضائل کی نشان و عظمت کو منصفہ شہود پر لائے میں صرف ہوتا تھا اگرچہ ان ابتدائی نظاموں میں ایک خاص حد تک باہمی تعلقات قائم تھے تاہم یہ محمد رسول اللہ صلی اللہ علیہ وسلم کی سیادت اور آنحضرتؐ کے مذہب کے عالمگیرانہ حیثیت کا کرشمہ تھا کہ امارت و ریاست کے وہ تمام منہا و مقاصد جن کے لئے ہر قبیلہ ساعی و سرگرداں رہتا تھا حرفِ غلط کی طرح اعراب کے صفحہ ضمیر سے محو و موقوف ہو گئے اور چھوٹی چھوٹی اور خمیوں میں بسر کرنے والے ایک مشترک و وسعت طلب نظام میں بصورت ملت و احدہ جلوہ نہا ہونے

یہ مضمون علامہ اقبال نے اُس وقت لکھا جب وہ اعلیٰ تعلیم کی غرض سے لندن گئے تھے۔ اصل مضمون انگریزی میں تھا جو ۱۹۰۸ء میں لندن کے رسالے سوشیالوجیکل ریویو میں شایع ہوا تھا۔ علامہ اقبال نے ترکی کی انقلابی تحریک سے متاثر ہو کر یہ مضمون سپرد قلم کیا تھے جسے ۱۹۲۳ء میں آن کے دست چو دھری محمد حسین ایم بی نے اردو میں ترجمہ کیا اور محمد دین فوق کی دگرانی میں ظفر برادر تاجران کتب لاہور نے ایک مختصر کتابچے کی شکل میں شایع کیا جو نایاب ہے۔ یہ ترجمہ رسالہ اقبال، اکتوبر ۱۹۵۵ء میں شائع ہوا ہے (مرتب)

گئے۔ اس حقیقت کو واضح تر کرنے کے لئے ہمارے مقاصد مبحث اس امر کے مقنی ہیں کہ ہم عباریات ہی میں عرب قبائل کے مراسم وراثت و دستور جانشینی کے تمام پہلوؤں کو بالتفصیل بیان کر دیں اور اس نظام اور ضابطہ کا ذکر کر دیں جو کسی سردار قبیلہ کی وفات کے وقت قبیلہ کے ارکان کو ملحوظ رکھنا ہوتا تھا۔

جب کسی عرب قبیلہ کا سردار یا شیخ مر جاتا تو قبیلہ کے تمام اکابر ایک جگہ جمع ہوتے اور ایک دائرہ کی شکل میں مجلس منعقد کر کے جانشینی کے معاملے پر بحث و تہیص کرتے۔ قبیلہ کا کوئی رکن جس کو معتبر و مقتدر خاندانوں کے اکابر و رؤسا با اتفاق رائے منتخب کر دیں قبیلہ کا رئیس بن سکتا تھا، بقول دان کریم وراثتی بادشاہت کا مفہوم عرب دل و دماغ سے ہرگز مانوس نہ تھا ہاں کبر سنی و بزرگی کا اصول جس کو موجودہ سلطنت ترکی کے نظام حکومت میں سلطان احمد اول کے زمانے میں قانوناً تسلیم کر لیا گیا یقیناً انتخاب کے وقت منتخب کرنے والوں کو ملحوظ رکھنا پڑتا تھا اگر کبھی یہ مشکل اُپڑتی کہ قبیلہ کا ایک حصہ ایک سردار کی حمایت میں ہو۔ اور دوسرا نصف دوسرے کی حمایت میں تو دونوں فریق اس وقت تک جبکہ ایک امیدوار اپنے حقوق سے دست بردار نہ ہو جائے ایک دوسرے سے جدا رہتے ورنہ بصورت دیگر شمشیر فیصلہ کرتی جو سردار اس طرح منتخب ہوتا قبیلہ کو اختیار تھا کہ اگر اس کی روش کو جادہ اعتدال سے منحرف پائے تو اسے معزول کر دے اسلام کے ظہور کے بعد جوں جوں عرب فتوحات کا سلسلہ بڑھتا گیا نظر و تدبیر کے دائرے دست بکڑتے گئے یہ ابتدائی رسم بتدریج بڑھتی بڑھتی ایک سیاسی اصول میں تبدیل ہو گئی جس کے وضع کرنے میں جیسا کہ ہم آگے چل کر بتائیں گے اسلام کے ماہرین "قانون اساسی" نے نئے نئے سیاسی حالات اور تجربوں پر اپنے اجتہاد و تفسیر کی بنا رکھی

۴۔ اسلام و دستور انتخاب خلیفہ

پیغمبر عرب صلی اللہ علیہ وسلم نے عرب کی اس قدیم رسم کو قائم رکھا، رحلت کے وقت یا اس قبیل اپنی جانشینی کے متعلق مسلمانوں کو کوئی ہدایات نہ فرمائیں، ایک حدیث میں مروی ہے کہ بڑھا طفیل ابن عامر ایک دن پیغمبر خدا کی خدمت میں حاضر ہوا اور کہنے لگا

کہ ”اگر میں اسلام قبول کر لوں تو مجھے کیا مرتبہ یا مصنف دیا جائیگا؟ کیا آپ اپنے بعد عرب کی حکومت کی باگ میرے ہاتھ میں دے دیں گے؟ رحمتہ للعالمین نے جواب دیا ”حکومت کی باگ تو خود میرے ہاتھ میں نہیں تیرے ہاتھ میں کیا دوں گا“ یہی وجہ تھی کہ خانہ جنگی کے خطرے سے بچنے کے لئے حضرت ابو بکر کا انتخاب جو آنحضرت کے سسر اور اکابر اصحاب میں سے تھے فوراً ہوا اور بے قاعدگی کے ساتھ عمل میں آیا اپنے انتخاب اور تقرر کے بعد حضرت ابوبکر جمع میں کھڑے ہوئے اور مسلمانوں کو مخاطب کر کے پہلا خطبہ ان الفاظ میں دیا۔

”یا معشر الناس! آج سے میں تمہارا حکمراں ہوں اگرچہ تم سب میں قابل ترین نہ ہوں اگر میں شریعت کے مطابق عمل کروں تم میری مدد کرو اور میرا ہاتھ بٹاؤ۔ اگر شریعت کے خلاف جاؤں مجھے روکو اور میری اصلاح کرو و حق کی اطاعت کرو کیونکہ حق ہی میں ہدایت ہے ایمان ہے باطل سے بچو کیونکہ باطل ہلاکت و ضاقت کا سرچشمہ ہے تم میں سب سے زیادہ کمزور ہوگا میری آنکھوں میں سب سے زیادہ قوی ہوگا جب تک میں اس کی شکایات رفع نہ کروں تم سے زیادہ قوی میری آنکھوں میں سب سے زیادہ کمزور ہوگا تا آنکہ میں اس سے وہ حق چھین نہ لوں جو اس نے غیر کا غضب کیا ہے جو اللہ کی راہ میں جہاد کو ترک کرے گا خدا سے ذلیل بن جائے میری اطاعت کرو لیکن اس وقت تک جب تک کہ میں خدا اور رسول کی اطاعت کرتا ہوں جس معاملہ میں میرا اور پیغمبر کی اطاعت سے انحراف کروں تم میری اطاعت ترک کر دو۔“

یہ سب سے پہلا انتخاب تو اس طریق پر ہوا لیکن اس کے بعد جب حضرت عمر خلیفہ منتخب ہوئے تو آپ نے اس اہم مسئلہ پر اپنی رائے ان الفاظ میں ظاہر کی کہ ”حضرت ابو بکر کا فدیہ انتخاب اگرچہ ضروریات وقت و نتائج کے لحاظ سے نہایت مناسب اور بہ محل ہوا تاہم انتخاب کا یہ طریق مذہب اسلام میں اصول مسلمہ قرار نہیں دیا جاسکتا“ چنانچہ ڈوزی کی کتاب رجسٹر اول صفحہ ۱۲۱ میں آپ سے منقول ہے ”وہ انتخاب جو لوگوں کی جزدی رائے کے اظہار پر عمل میں آیا ہو منسوخ و مسترد سمجھنا چاہیے“ ان باتوں پر غور کرتے ہوئے ہمیں یہ ماننا پڑے گا کہ اسلام ابتدائی میں اس اصول کو تسلیم کر چکا تھا کہ فی الواقع اور عملاً سیاسی حکومت کی کفیل و امین ملت اسلامیہ ہے نہ کہ کوئی خاص فرد واحد۔ ہاں جو عمل انتخاب کنندگان اس معاملے میں کرتے ہیں اس کے معنی صرف یہی ہیں کہ وہ اپنے متحدانہ آزادانہ عمل انتخاب

سے اس سیاسی حکومت کو ایک ایسی مختصر و معتبر شخصیت میں زود اہمیت کہہ دیتے ہیں جس کو وہ امانت کا اہل تصور کرتے ہیں۔ یوں کہو کہ تمام ملت کا ضمیر اجتماعی اس ایک فرد یا شخصیت منفردہ کے وجود میں عمل پیرا ہوتا ہے۔ یہی وہ مقام ہے جہاں حقیقتاً اور صحیح معنوں میں فرد تمام کی تمام قوم کا نمائندہ کہلا سکتا ہے لیکن ایسے فرد کا مستند حکومت پر متمکن ہونا شریعت حقه کی نگاہ میں اس کی شخصی و ذاتی حیثیت بالکل وہمراہ ہے گی جو ایک دوسرے عام مسلمان کی ہے اس کو ان افراد پر جن کا وہ نمائندہ ہے سوائے اس حکومت کے جو شرعاً آئین کے نافذ کرنے کی غرض سے اسے حاصل ہے اور کوئی اختیار و اقتدار نہ ہوگا۔ نتیجہ یہ نکلا کہ مذہب اسلام میں مسئلہ "قانون اساسی" کی بنیاد تمام تر اتفاق و اتحاد اور اے جمہور ملت کے بنیادی اصول پر قائم ہے۔ پیغمبر خدا صلی اللہ علیہ وسلم نے ارشاد فرمایا کہ "کثرت ملت اسلامیہ جس امر کو مستحسن قرار دے وہ خدا نے علیم و حکیم کی نگاہ میں بھی مستحسن ہوتا ہے" غالباً پیغمبر خدا کی اس حدیث کی سند پر امام اشعری نے اپنے اس سیاسی مسئلہ کی بنیاد رکھی کہ "ملت جمہوری کبھی باطل پر متفق و مجتمع نہیں ہو سکتی"۔

حضرت ابو بکر کے انتقال کے بعد حضرت عمر جو حضرت ابو بکر کے عہد خلافت میں قاضی و القضاة کے عہدے پر مامور تھے تمام قوم کی اتفاق رائے سے خلیفہ منتخب ہوئے ۶۳۴ء میں آپ ایک ایرانی غلام کے ہاتھوں ہلک طور پر زخمی ہوئے اور رحلت سے قبل اپنے جانشین کی نامزدگی کا اہم کام سات انتخاب کنندگان کے سپرد کیا ان سات میں آپ کا فرزند اور جہند بھی شامل تھا ان سات حضرات کے ذمہ جب یہ ہتم بالشان فرض کیا گیا تو یہ شرط ساتھ ہی عائد کر دی گئی کہ انتخاب مکمل اتفاق اور پر مبنی ہوگا اور خود تم سات میں سے کوئی شخص خلافت کا امیدوار یا دعویٰ نہ ہوگا حضرت عمر کا خود اپنے فرزند کو خلافت کی امیدواری سے مستثنیٰ رکھنا کس قدر روشن اور جلیبوت ہے اس الم تشریح حقیقت کا کہ اس زمانہ تک عرب کے سیاسی دل و دماغ کو وراثتی بادشاہت کے خیال سے قطعاً بعد و مفارقت تھی۔

بائیں ہمہ حفظاً تقدم اس مجلس کا قرعہ مجلس ہی کے ارکان سے ایک پر پڑا اور حضرت عثمان خلیفہ منتخب کئے گئے پہلے آپ کو مذکورہ بالا طریق پر نامزد کیا گیا بعد

میں تمام قوم نے اس نامزدگی کی باتفاق آراء تائید و تصدیق کی یہی حضرت عثمان ہی کی خلافت ہے کہ آگے چل کر خلافت جیسے اہم مسئلہ میں اختلافات کا موجب ہوئی شہادت عثمان کے بعد مذہب کے پردہ میں یقین بڑے بڑے گمراہ پیدا ہو گئے جنہوں نے جدا جدا اپنے سیاسی مسلمات اختراع کر لئے۔ ان میں سے جب کوئی گمراہ برسر اقتدار حکومت ہو اسلطنت عرب کے کسی نہ کسی صورت میں اس نے اپنے وضع کردہ سیاسی اصولوں کو رائج کرنے اور کامیاب بنانے کی کوشش کی مگر پیشتر اس کے کہ ہم ان مختلف صورتوں کی تشریح و تنقید پر قلم اٹھائیں مناسب معلوم ہوتا ہے کہ پہلے ناظرین کی توجہ مفصلہ ذیل دو نکات کی طرف مبذول کی جائے۔

(۱) جمہوریہ اسلامیہ کی بنائے شریعت حقہ کے نزدیک ایک مطلق و آزاد مساوات پر قائم ہے۔ شریعت کے نزدیک کوئی گمراہ، کوئی جماعت، کوئی ملک، کوئی زمانہ فائق و مرجح نہیں اسلام میں کوئی مذہبی پیشوا یا مشخیت نہیں۔ ذات پات یا نسل و وطن کا امتیاز نہیں۔ پیغمبر عالم آخری زمانہ میں ایک رذر منبر پر جلوہ افروز ہوئے اور مسلمانوں کو مخاطب کر کے کہا "اے مسلمانو! اگر میں نے کبھی تم میں سے کسی کو اپنے ہاتھ سے مارا ہو تو یہ لو میرا بدن آج تمہارے سامنے موجود ہے تم مجھے پیٹ لو۔ اگر تم میں سے کسی کو میرے ہاتھ سے کوئی نقصان یا ضرر پہنچا ہو تو تم اس نقصان کے بدلے آج مجھے نقصان پہنچا لو اگر میرے ذمہ کسی کا مال بطور قرض یا بطور امانت ہو تو آج میری تمام پونجی تمہارے سامنے حاضر ہے۔ ہر شخص کو اختیار ہے جو کچھ اس کو مجھ سے لینا ہو وہ لے لے" حاضرین میں سے ایک شخص اٹھا اور کہا "آپ کے ذمہ میرا تین درہم قرض ہے" رحمت عالم نے جواب دیا کہ میں اس دنیا میں شرمسار ہوں گا مگر آخرت کی سر و خرونی کو ہاتھ سے نہ دوں گا اور اسی وقت اس شخص کا مطلوبہ قرض ادا کر دیا۔ شریعت حقہ نسلی یا قومی امتیازات کو جو بظاہر قدرتی سے معلوم ہوتے ہیں ہرگز تسلیم نہیں کرتی نہ قومیت کے تاریخی اختلافات ہی اس کے نزدیک کوئی وقعت رکھتے ہیں اسلام کا سیاسی منہا یہ ہے کہ تمام نسلوں اور قوموں کے آزادانہ اتحاد و اختلاط سے ایک نئی جامع فضائل و کمالات قوم پیدا کی جائے مذہب اسلام میں سیاسی ترقی کی معراج نسل یا ملکی قومیت نہیں اور یہ اس بنا پر کہ شریعت اسلامیہ کے بنام اساسی اصول فطرت انسانی پر مبنی ہیں نہ کہ کسی خاص قوم کے

خصوصیات نسلی پر ایسی قوم کا اندرونی ربط و ضبط کسی عملی یا جغرافیائی اتحاد پر قائم نہیں ہو سکتا نہ زبان اور تمدنی روایات و تجارب پر ہی بلکہ اگر ہو سکتا ہے تو مذہبی اور سیاسی منہاؤں کے اتحاد و ارتباط پر یا اندرونی نفسیات سینٹ پال کے الفاظ میں "یکجہتی و ہم خیالی" پر پیدا شدی، وطنیت وغیرہ کوئی اس قسم کی شرط یا تمیز ایسی قوم میں شمولیت کی مانع نہیں ہو سکتی جب بھی کوئی فرد اس قوم کے دائرے میں داخل ہوگا اس کو اس "ہم خیالی و یکجہتی" کا اقرار باللسان کرنا ہوگا جب کبھی اس "ہم خیالی" سے قدم پیچھے ہٹائے گا اسی وقت قوم کے ساتھ رشتہ اتحاد منقطع سمجھا جائیگا۔ پھر اسی عالمگیر قوم کا وطن بھی تمام صفحہ عالم ہی ہونا چاہیے جو عربوں نے یونانیوں اور ارمینوں کی طرح اپنی فتوحات کے بل پر ایسی عالمگیر قوم یا سلطنت پیدا کرنے کی کوشش کی اس وقت بے شک وہ بھی اس مقصد کے حاصل کرنے میں قاصر رہے تاہم اس منہا کا حصول ناممکنات سے نہیں بالقوت تو اس قسم کی جامع کمالات ملت پیشتر ہی سے اس دنیا میں موجود ہے جیسا کہ آپ دیکھ رہے ہیں۔ زمانہ حال کی سیاسی جماعتوں کی زندگی کا نشوونما زیادہ تر آئین و حکومت کے مشترک اصولوں پر مبنی ہوتا ہے۔ یہ مختلف و متعدد نظام آئے دن اس طریق پر پورے پکڑ رہے ہیں اور ایک دوسرے سے قریب تر ہوتے جاتے ہیں کہ بالآخر کسی وقت ایک دوسرے میں جذب و مربوط ہو کر ایک ہی صورت و شکل میں رونما ہوں۔ علاوہ ازیں یہ بات بھی قابل غور ہے کہ ایسے عالمگیر نظام کا قائم ہونا انفرادی سلطنتوں کے حقوق اقتدار کے منافی نہیں ہو سکتا لہذا نتیجہ یہ مترتب ہوا کہ ایسے نظام کی تعمیر کی بنیاد دنیا کی مادی قوتوں پر کھڑی نہیں ہوگی اس کا تمام تر دار و مدار ایک منہا کے مشترک و واحد کی روحانی قوت پر ہوگا۔

۱۰ اقبال نے اس مضمون کے لکھنے کے ستائیس برس بعد "بال جبرلی" تصنیف کی اس میں ان کی ایک مشہور نظم "عبدالرحمن کا بویا ہوا پہلا کھجور کا درخت دیکھ کر" ہے اس نظم کے آخر میں اقبال نے اسپن جیسے اجنبی ملک میں کھجور کے درخت کی موجودگی اور حیات سے متاثر ہو کر مومن کے جہاں کے بارے میں یہ فلسفہ پیش کیا تھا —

مومن کے جہاں کی حد نہیں ہے
مومن کا جہاں ہر کہیں ہے (مرتب)

(۲) اگر وہی شریعت محمدیہ مذہب و سیاست میں کوئی تفریق و تمیز نہیں گویا ہمارے نزدیک مذہب و حکومت کے یکجا جمع کرنے کا نام سیاست نہیں بلکہ سیاست وہ عنصر غالب و منفرد ہے جس میں اس قسم کے فرق و امتیاز کی گنجائش ہی نہیں۔ یہ لابد نہیں کہ خلیفہ المسلمین اسلام کا افضل ترین مذہبی پیشوا سمجھا جائے۔ سلسلہ دنیا پر اس کی نائب خدا کی حیثیت نہیں وہ معصوم نہیں بشر ہے اور دیگر بشروں کی طرح گناہ و خطا کامرتکب ہو سکتا ہے۔ اس کی شخصیت بھی شریعت و وحی کی ازلی و ابدی حکومت کے اسی طرح ماتحت ہے جس طرح اور باقی مسلمانوں کی خلیفہ تو درکنار اکثر علماء اسلام کے نزدیک پیغمبر خدا صلی اللہ علیہ وسلم معصوم مطلق نہیں (مثلاً ابواسحاق اور طبری وغیرہ کے نزدیک) مگر ضیکہ شخصی حکومت کا مفہوم اسلام کی حقیقی اسپرٹ کے خلاف ہے۔ پیغمبر عرب (فداہ الی و اعی) نے عربوں جیسی پوری قوم کو اطاعت و اقتدار کی زنجیروں میں جکڑ دیا۔ لیکن خود اپنے ذاتی اقتدار و حکومت کی مخالفت تمام دنیا سے بڑھ کر خود آپ کی۔ ارشاد فرمایا "میں بھی ایسا ہی بشر ہوں جیسے تم سب ہو، تمہاری طرح میری مغفرت بھی خدا ہی کے رحم و کرم پر موقوف ہے"

حدیث بیان کی جاتی ہے کہ ایک دفعہ کسی روحانی جذبے کے زیر اثر آپ نے اپنے اصحاب میں سے ایک کو فرمایا کہ "جاؤ اور لوگوں سے کہہ دو کہ جس شخص نے ایک دفعہ بھی زندگی میں اپنی زبان سے لا الہ الا اللہ کہہ یا تو وہ سمجھ لے کہ جنت میں داخل ہو گیا" رسالت مآب نے کلمہ توحید کے دوسرے جز یعنی محمد رسول اللہ کو جس کے اقرار کے بغیر مسلمان مسلمان نہیں ہو سکتا دانستہ ذکر نہ فرمایا اور اقرار توحید ہی کو کافی سمجھا اور یہ جانتے ہو کہ ایسا کیوں کیا؟ محض اس لئے کہ دوسرے جز میں اپنی ذات و قدس کا ذکر تھا۔ رسول خدا کے اس نمل کی اخلاقی اہمیت کچھ وہی لوگ سمجھ سکتے ہیں جو اس پاک ہستی کے اوصاف و خصائل سے واقف ہیں۔ اخلاقیات اسلام کا تمام دائرہ مدار اس واحد مسئلہ پر ہے کہ فرد من حیثیت الفرد کی کیا حیثیت رکھتا ہے۔ زندگی کا کوئی طرز عمل یا رویہ جو فرد کے آزاد ارادہ و عروج کے راستہ میں حائل ہو وہ شریعت اسلامیہ اور اخلاقیات اسلام کے قطعاً خلاف ہے۔ ہر مسلمان اپنے افعال و اعمال کے لحاظ سے محتار و آزاد ہے بشرطیکہ خلاف قانون و وحی اس سے کوئی فعل یا عمل سرزد نہ ہو۔ شریعت اسلامیہ کے اصولوں کے متعلق ہمارا ایمان ہے کہ وہ فطری ہیں اور وحی ربانی پر مبنی

باقی فرودعات ہیں سو چونکہ ان کو زمانہ کی رفتار کے مطابق کم و بیش تمام دنیاوی امور پر جاوی
 ہونا ہوتا ہے اس لئے ان کی تشریح و تفریح فقہائے ملت کے سپرد کردی گئی ہے اس لئے یہ
 نتیجہ اخذ کرنا یا بالکل درست ہوگا کہ شریعت جس صورت میں کہ نافذ کی جاتی ہے قضاہ اسلام کی تشریح
 کردہ و منضبط کردہ شریعت ہے یا یوں کہو کہ نظام ملت میں تفصیل قانون سازی کا کام فقیہ یا
 قاضی کرتا ہے اگر کسی وقت کوئی مسئلہ بالکل نیا پیش آجائے جس کا شریعت نے اس سے پہلے
 کبھی فیصلہ نہ کیا ہو تو اس صورت میں اجماع اُمت ایک مزید منبع قانون تصور کیا جائے گا اگرچہ
 بصورت موجودہ اس مقام پر میں کوئی اس قسم کی تاریخی مثال نقل نہیں کر سکتا جو یہ واضح کرے
 کہ فلاں موقعہ اور مقام پر تمام مسلمانان عالم کی کوئی عام کونسل اس غرض کے لئے منعقد ہوگی
 اس کے بعد اب ہم ان سیاسی مسائل کی توضیح کرتے ہیں جن کی طرف مضمون کے اول
 حصہ میں اشارہ کیا گیا تھا۔ اس مسئلہ میں اہل سنت والجماعت کا نظریہ ہماری توجہ کا سب سے پہلے
 مستحق ہے۔

خلافت انتخابیہ

مذہب اہل سنت والجماعت

خلیفہ اور جمہور مسلمان :- خلفائے راشدین کے زمانے میں لوگوں کی زندگی نہایت
 سادہ تھی۔ خلفاء کی حیثیت عام افراد سے بڑھ کر نہ تھی اور ان کو بسا اوقات معمولی کاتبوں
 کا کام بھی کرنا پڑتا تھا و ثنا و رھم فی الامر کے بموجب خلفائے امور سلطنت میں ہمیشہ رسول اللہ
 کے بااثر و مقدر صحابیوں سے مشورہ کرتے تھے۔ کوئی عدالتی یا انتظامی معاملہ ایسا نہ ہوتا جس
 میں ان کی رائے نہ پوچھتے۔ اتنا ضرور تھا کہ معاملات مملکت کی سرانجام دہی کے لئے خلیفہ کا ہاتھ
 بٹانے کے لئے باقاعدہ طور پر کوئی سرکاری وزیر اور مقرر نہیں تھے۔ بنی امیہ کے زمانے تک
 حکومت کلاستور رہا۔ جس وقت خاندان عباسیہ نے خلافت کی باگ اپنے ہاتھ میں لی۔
 پھر البتہ خلافت کا مسئلہ عالمانہ طریق پر زیر بحث لایا گیا۔ اس مسئلے کے متعلق سنی خیالات
 کو پیش کرتے ہوئے عام طور پر امام الہاروی کا نقطہ خیال پیش نظر رکھوں گا۔ امام موصوف
 دستور العمل حکومت پر سب سے پہلے بحث کرنے والے مسلمان فقیہ ہیں۔ ان کا زمانہ عبا

خلیفۃ القادر کا زمانہ تھا۔ آپ نے ملت اسلامیہ کو سیاسی نقطہ خیال سے دو حصوں میں تقسیم کیا ہے۔
 اول، انتخاب کنندگان اور دوم امیدوارانِ خلافت آپ کے نزدیک امیدوار خلافت
 کے لئے ضروری اوصاف و شرائط حسب ذیل ہیں۔

(۱) سیرت اخلاق حسنہ سے آراستہ ہو، عادات و خصائل غیر مشتبہ ہوں
 (۲) صحت جو اس ظاہری و باطنی قائم ہو، سلطان عبدالعزیز اسی شرط کی عدم موجودگی کی بنا پر
 پر معزول کئے گئے۔

(۳) مذہب و شریعت کا ضروری علم حاصل ہو جس سے کم از کم خلیفہ اس قابل ہو سکے کہ مختلف
 نوعیتوں کے مقدمات فیصلہ کر سکے۔ اصولاً یہ بشرط معتبر ہے مگر عملاً خصوصاً آخری زمانہ میں
 آ کر خلیفہ کے مقدمات فیصلہ کرنے کے اختیارات بٹ گئے اور بعض دوسرے عہدہ داروں
 کو منتقل کر دیئے گئے۔

(۴) امیدوار ایسی دور بینی و حق اندیشی کا مالک ہو جو ایک حکمراں کے لئے ضروری ہے
 (۵) ایسے حوصلے اور جرأت کا مرد ہو کہ وقت ضرورت خلافت مقدسہ کی حفاظت کے
 لئے میدان میں نکل سکے۔

(۶) خاندان قریش سے قرابت رکھتا ہو۔ متاخر سنی فقہاء کے نزدیک یہ شرط اس بنا پر کہ
 پیغمبر خدا نے اپنا جانشین خود آپ کسی کو نامزد نہیں کیا تھا لازمی نہیں۔
 (۷) بلوری عمر کا بالغ ہو (عند الغزالی) یہی شرط تھی جس کی عدم موجودگی میں قاضی القضاة نے
 المقتدر کو خلیفہ منتخب کرنے سے انکار کر دیا تھا۔

(۸) مرد ہونہ کہ عورت (عند البیضاوی) اس شرط کا خوارج نے انکار کیا ہے ان کا خیال
 ہے کہ عورت خلیفہ منتخب ہو سکتی ہے۔

اگر امیدوارانِ شرائط کو پورا کر دے تو پھر تمام بڑے بڑے خاندانوں کے نمائندے
 عظام فقہاء، حکومت کے اعلیٰ عہدہ دار اور افواج کے سپہ سالار سب ایک جگہ جمع ہوتے
 میں اور ان اوصاف کے شخص کو خلیفہ نامزد کرتے ہیں بعد ازاں یہ سارے کا سارا اجتماع
 جلوس کی شکل میں مسجد میں داخل ہوتا ہے جہاں جمہور ملت اس نامزدگی کی باقاعدہ تائید

و تصدیق کرتے ہیں۔ دور و دراز علاقوں میں منتخب شدہ خلیفہ کے نمائندوں کو اجازت دی جاتی ہے کہ وہ منجانب خلیفہ عام لوگوں سے بیعت لیں۔ دار الخلافت کے لوگوں کو انتخاب کے معاملے میں مفصلاً کے لوگوں پر کسی قسم کی سبقت حاصل نہیں اگرچہ عملاً کچھ کھٹوڑی سی اس قسم کی سبقت آئیں اس سبب سے حاصل ہے کہ سابق خلیفہ کی موت کی خبر قدرتاً ہی سب سے پہلے سنتے ہیں۔ انتخاب کے بعد خلیفہ عموماً ایک خطبہ پڑھتا ہے جس میں یہ عہد کرتا ہے کہ میں شریعت اسلام کے مطابق حکومت کروں گا اور کسی حالت میں اس سے اعتدال نہیں کروں گا۔ تاریخ اسلام کے صفحات میں اس قسم کے کئی خطبے محفوظ ہیں۔ اس حقیقت نفس امامی سے یہ واضح ہوگا کہ اسلام نے اصول نمائندگی کو ایک خاص حد تک علمی سیاسیات میں جائز قرار دیا ہے۔ قانون وراثت کے معاملے میں البتہ اس کی کھلی الفاظ میں مخالفت کی گئی ہے مثلاً اگر زید اپنے باپ عمر و اور اپنے بھائی بکر کی زندگی میں اپنے پیچھے اپنی کوئی وارث چھوڑ کر مر جائے تو عمر و کی ساری جائیداد بکر کو جائے گی زید کی اولاد کا کوئی حق نہ ہوگا اور وہ اپنے باپ کے نمائندے متصیر نہ ہوں گے۔ قانونی نقطہ خیال سے خلیفہ کی حیثیت کوئی مرجع و ممتاز حیثیت نہیں۔ اصولاً وہ بھی جمہوریت کے اور اہم کی طرح ایک عام رکن ہے اس کے خلاف عام عدالت میں مقدمہ دائر کیا جاسکتا ہے جس میں اسے اصالتاً بہ نفس نفیس حاضر ہونا پڑتا ہے۔ خلیفہ ثانی حضرت عمرؓ پر ایک دفعہ یہ الزام لگایا گیا کہ آپ نے مال غنیمت میں اور لوگوں کی نسبت خود زیادہ حصہ لے لیا ہے اس الزام کے جواب میں خلیفہ کو جمہور کے سامنے اپنے طرز عمل کی صفائی دینی پڑی اور شریعت اسلامیہ کے مطابق سب کے سامنے اپنی بریت کی شہادت پیش کی ہر مسلمان کو یہ اختیار ہے کہ خلیفہ کی حاکنہ حیثیت پر آزادانہ نکتہ چینی کرے۔ حضرت عمرؓ کو ایک دفعہ ایک بوڑھی عورت نے محض اس بات پر زجر و توبیخ کی کہ تو نے قرآن پاک کی فلاں آیت کی غلط تفسیر و تشریح کی ہے۔ اس عالی منزلت خلیفہ نے بڑھیا کے استدلال کو حوصلہ کے ساتھ سنا اور مقدمہ کا فیصلہ بڑھیا کے بتائے ہوئے معانی کے مطابق کیا۔

خلیفہ کو اختیار ہے کہ اپنا جانشین نامزد کرے خواہ وہ اس کا اپنا بیٹا ہی ہو لیکن جب تک جمہوریت اس کی تائید نہ کرے نامزدگی شرعاً غیر ممکن رہے گی۔ نبی امیرؐ کے چودہ

خلفاء میں صرف چار خلیفے اس گوشن میں کامیاب ہوئے کہ ان کے بعد ان کے بیٹے وارثت خلافت ہوں خلیفہ کو یہ اختیار ہرگز حاصل نہیں کہ وہ اپنی زندگی میں اپنے جانشین کو لوگوں سے منتخب کرائے۔ ابن اثیر لکھتا ہے کہ خلیفہ عبدالملک (بنی امیہ) نے اس قسم کے انتخاب کا چارہ کیا مگر کہ کے مشہور فقیر ابن مصیب نے خلیفہ کے اس طرز عمل کے خلاف نہایت بلند آہنگی سے احتجاج کی آواز اٹھائی۔ عباسی خلیفہ الہادی بے شک اس سعی میں کامیاب ہوا کہ اپنی زندگی میں اپنے بیٹے جعفر کو جانشین منتخب کرائے مگر یہ انتخاب عبث و بے معنی تھا کیونکہ اس کی وفات کے بعد لوگوں نے ہارون کو اپنا خلیفہ مقرر کر لیا اور جعفر کی پرواہ تک نہ کی جب صورت حالات اس قسم کی پیدا ہو جائے کہ ایک خلیفہ پہلے منتخب ہو چکا ہو اور جمہور ملت بعد میں ایک دوسرا خلیفہ انتخاب کر لیں تو پہلے منتخب شدہ خلیفہ کو طوعاً و کرہاً اپنے حقوق سے عام سبک کے سامنے دست بردار ہونا پڑتا ہے اگر وہ ایسا کرنے سے گریز و انکار کرے تو سزائے قتل کا مستحق ٹھہرایا جاتا ہے۔

اگر خلیفہ شریعت کے مطابق احکام نافذ نہ کرے یا اگر جسمانی یا روحانی اسقام میں مبتلا ہو تو وہ اس قابل ہوتا ہے کہ خلافت اس سے چھین لی جائے خلیفہ کی اس قسم کی معزولی کے وقت عام طور پر جس قاعدہ پر عمل کیا جاتا ہے وہ یہ ہے کہ کوئی صاحب اثر مسلمان نماز کے بعد مسجد میں جماعت کے سامنے کھڑا ہو جاتا ہے اور جماعت کو خطاب کر کے ان تمام برہان و دلائل کو لوگوں پر واضح کرتا ہے جو اس امر کے مقتضی ہوتے ہیں کہ خلیفہ کو مندر خلافت سے ہر طرف کر دیا جائے۔ وہ یہ ثابت کرتا ہے کہ خلیفہ کی معزولی کی تاہم مقاصد اسلام کی بنا پر عمل میں لائی جا رہی ہے و کہ اس کے سوا کسی اور غرض کے لئے۔ تقریر ختم کر کے وہ اپنے ہاتھ کی انگوٹھی اتار کر زمین پر مارتا اور زبان سے یہ لفظ پکارتا ہے "مجھے اس خلیفہ کی معزولی اسی طرح مطلوب ہے جس طرح میں نے اپنے ہاتھ کی انگوٹھی کو اتار کر پھینک دیا ہے" بعد ازاں لوگ مختلف طریقوں پر اس تجویز کی تائید کرتے ہیں، حتیٰ کہ معزولی کا عمل بالکل مکمل سمجھا جاتا ہے۔

فقہانے اس مسئلہ پر بھی طویل بحث کی ہے کہ آیا ایک ہی وقت میں دو خلیفوں کا ہونا شرعاً جائز ہے یا نہیں ابن جمع کا قول ہے کہ خلیفہ ایک سے زیادہ نہیں ہو سکتا۔ ابن خلدون

کی رائے ہے کہ ایک ہی وقت میں دو یا اس سے زیادہ خلیفوں کا ہونا کسی سبب خلاف شرع نہیں
مگر شرط یہ ہے کہ خلیفے مختلف ممالک میں ہوں نہ کہ ایک ہی ملک میں ابن خلدون کی یہ رائے
بے شک قدیم عربی مفہوم خلافت کے مخالف ہے تاہم جس حد تک کہ جمہوریت اسلام غیر شخصی و غیر
صنعتی قانون یعنی شریعت وحی کے تابع ہے میرا خیال ہے کہ ابن خلدون کی رائے بالکل درست
اور موید مقصود ہو سکتی ہے۔ مزید برآں یہ بھی سب کو معلوم ہے کہ فی الواقع بہت لمبے عرصے تک
اسلام میں دو خلافتیں ایک ہی زمانے میں قائم رہیں۔

جس طرح امیدوار خلافت کے لئے بعض مخصوص اوصاف کا مالک ہونا ضروری ہے اس طرح مالک
کے نزدیک انتخاب کنندہ کے لئے لازم ہے کہ وہ بھی چند مخصوص اوصاف سے متصف ہو اور وہ یہ ہیں :
(۱) اس کی دیانت داری معلوم و معروف ہو (۲) درمیان اور عدل و انصاف کے مادہ سے خالی نہ ہو۔
اصولاً تمام مسلمان مرد و زن کو انتخاب میں رائے دینے کا حق حاصل ہے۔ صاحب جائداد ہونا شرط نہیں۔
تاہم عورتوں اور غلاموں کو اپنے اس حق کو عمل میں لانے کا کبھی موقع نہیں ملا۔ معلوم ہوتا ہے کہ قرون
اولیٰ کے فقہاء اس بات میں کچھ خطرہ محسوس کرتے تھے کہ عوام الناس کو ووٹ دینے کا حق حاصل ہو یا
وہ کبھی عملاً ووٹ دیں کیونکہ یہ تمام فقہاء عموماً اس پر زور دیتے ہیں اور انہوں نے اسے ثابت کرنے کی کوشش
کی ہے کہ انتخاب اور ووٹ دینے کا حق صرف خاندان پیغمبر تک ہی محدود ہے اور عام مسلمان انتخاب میں دخل
دینے کے مجاز نہیں مگر ہم بالفعل اس معاملہ میں اپنی رائے نہیں دے سکتے کہ عورتوں کو الگ تھلگ رہنے کی پابندی
روزانہ نہیں لے ہوتی کہ ان کو حق انتخاب سے محروم رکھا جائے جس سے اصولاً ان کو محروم نہیں
رکھا جاسکتا تھا یا کسی اور عرض کے لئے۔

انتخاب کنندہ کو خلیفہ یا اس کے عاملین کی معزولی کے مطالبے کا پورا حق حاصل ہے
بشرطیکہ وہ یہ ثابت کر دے کہ ان کا طرز عمل خلاف شریعت ہے اس کو یہ اختیار ہے کہ نماز کے
بعد مسجد میں تمام حاضرین کو اس موضوع پر خطاب کرے اور اپنے اعتراضات و دلائل کو ان
ان کے سامنے پیش کرے یہ یاد رکھنا چاہیے کہ مسجد مسلمانوں کی کونسل چیمبر یا دیوان عام ہے مسجد
میں نماز باجماعت اور روزانہ عبادت کا مسئلہ ملت اسلامیہ کی سیاسی زندگی کے ساتھ اس
طریق پر چل رہا ہے کہ ان کو ایک دوسرے سے الگ تصور نہیں کیا جاسکتا مذہبی اور معاشرتی

امور کو الگ رکھتے ہوئے مسجد کا تعمیر کرنا اس غرض پر مبنی ہے کہ مسلمان جس وقت چاہیں مسجد میں فوراً اکٹھے ہو کر حکومت و خلافت کے طرز عمل پر جرح و قدح کر سکیں لیکن اگر انتخاب کنندہ جماعت کے سامنے تقریر نہ بھی کرنا چاہے تو اسے اختیار ہے کہ حکومت کے جس افسر کے طرز عمل کے خلاف وہ چاہے یا ایسے امر کے متعلق جس کا بحیثیت مجموعی تمام قوم پر اثر پڑ سکتا ہے۔ آمینی تحقیقات یا با اصطلاح شریعت استفتاء کہے۔ استفتاء میں قاعدہ ہے کہ کسی خاص شخص کا نام لے کر ذکر نہیں کیا جاتا مثال کے طور پر ہم وہ الفاظ نقل کرتے ہیں جو عموماً ہر استفتاء میں استعمال کئے جاتے ہیں۔

بِسْمِ اللّٰهِ الرَّحْمٰنِ الرَّحِیْمِ: کیا فرماتے ہیں علمائے دین و فقہائے شریعت مبین اس مسئلے میں کہ ذمی لوگوں کی حوصلہ افزائی شرعاً جائز ہے یا نہیں؟ اور کیا دیتے ہیں وہ رائے اس بارے میں کہ ملکی انتظامات میں ذمیوں کو حکام و عمال کے منشی یا محرر بنانے یا لگان محصلین مقرر کرنے سے جو امداد و معاونت ان سے حاصل کی جاتی ہے وہ شرعاً جائز ہے یا نہیں؟ دلائل قاطع سے مسئلہ مذکور بالا کی توضیح فرمائی جائے اور براہین ساطع سے اس کے متعلق ایمان حقہ کی تبیین کی جائے۔ جزاکم اللہ احسن بجزاء۔ اس قسم کے استفتاء حکومت خود کھلی کرتی ہے جب مفتیوں کے فتوؤں میں اختلاف رائے ہو تو عمل کثرت رائے کے فیصلے پر کیا جاتا ہے۔

جبری انتخاب قطعاً ناجائز ہے لیکن مصری ابن جمع کی رائے یہ ہے کہ سیاسی بل چل کے زمانے میں جائز ہو سکتا ہے۔ شریعت ایسے عمل کو جو فوری و ہنگامی ضرورت سے پیدا ہو تسلیم نہیں کرتی اس قسم کے انتخاب جو اسلامی حکومتوں میں عمل میں آئے وہ بیشک و شبہ تاریخی واقعات کی نظیروں پر مبنی تھے نہ کہ آئین اسلام پر۔ آئین لسانی فقہیہ طرز شریعی بھی غالباً اسی خیال کا ہے کہ چونکہ اس کا قول ہے کہ ظلم و ستم کے چالیس سال فتنہ و فساد کے ایک لمحے سے اچھے ہیں۔

اب ہمیں یہ دیکھنا ہے کہ اسلام میں منتخب شدہ و انتخاب کنندہ کے مابین کیا رشتہ و تعلق ہے امام الماوردی نے اس تعلق کو لفظ عقد سے تعبیر کیا ہے۔ گو یا حکومت ایک عقد و پیمانہ قائم کرنے والے نظام کا نام ہے جو حقوق و فرائض کا امین و محافظ ہے الماوردی جب اس تعلق کو عقد سے تعبیر کرتا ہے تو دوسروں کی طرح اس کا یہ منشا نہیں

کہ سوسائٹی کے ماتخذ کو ایک اولین معاشرتی عہد و پیمان پر مبنی کیا جائے۔ اس کا مطلب لفظ عقد سے صرف یہ ہے کہ فی الحقیقت عمل انتخاب خلیفہ اور جمہور مسلمانوں میں ایک اس قسم کا پیمان ہے جس کی رو سے خلیفہ پر یہ واجب ہو جاتا ہے کہ وہ بعض خاص فرائض کو بحال لانے کا پورا پورا ذمہ دار ہو مثلاً وہ فرائض ان امور کے متعلق ہیں:

حفاظت مذہب شریعت پر عمل درآمد، شریعت کے مطابق محصول اور نگان وغیرہ کا عائد کرنا، سالانہ تنخواہیں تقسیم کرنا، بیت المال کے روپے کی مصروفوں کی نگرانی اور جانچ کرنا کرنا اگر خلیفہ ان کو بحال لائے تو مسلمانوں پر اس کے مقابل دو فرض عائد ہونگے اول خلیفہ کی اطاعت، دوم شریعت کے نفاذ اس کی مدد اعانت، اس عہد و پیمان کے خیال سے الگ بعض فقہاء نے ایسے واقعات بھی لکھے ہیں جن میں خلیفہ کی اطاعت کوئی لازمی شرط نہیں بتا بت ہو کہ الماوردی کے نزدیک حکومت کا ماخذ طاقت و جبروت نہیں بلکہ ان افراد کی آزادانہ باہمی مصالحت ہے جو اس فرض کے لئے متحد و متفق ہوئے ہیں کہ قانونی مساوات کی بنا پر ایک اس قسم کی اخوت قائم کریں جس کا ہر رکن شریعت اسلامیہ کے ماتحت یکمیتیت فرد اپنی فطرت کے تمام ممکنات کا امتحان کر سکے اور اپنے انفرادی قوار کو کا حقہ ترقی دے کر اپنے انتہائی نشو و ارتقاء کے کرشموں سے آگاہ ہو سکے۔ الماوردی خیال کے مطابق گورنمنٹ یا حکومت مصنوعی خود ساختہ نظام اور مقدس و مطہر صرف ان معنوں میں ہے کہ شریعت اسلامیہ جیسا کہ مسلمانوں کا اعتقاد ہے وحی پر مبنی ہونے کی وجہ سے بنی نوع انسان کے امن و حفاظت کی کفیل و امین ہے۔

خلیفہ اپنے انتخاب کے بعد سلطنت کے اعلیٰ حکام کا تقرر عمل میں لاتا ہے یا جو حکام پہلے مقرر ہوئے ہیں انھیں بحال رکھتا ہے۔ شریعت کے مطابق حکام اعلیٰ اور ان کے فرائض حسب ذیل ہیں۔

(۱) وزیر اعظم۔ وزیر اعظم محدود اختیارات کا بھی ہوتا ہے اور غیر محدود اختیارات کا بھی غیر محدود اختیارات کے وزیر اعظم کے لئے انہی اوصاف کا مالک ہونا شرط ہے جو خلیفہ کے لئے لازمی ہیں باستثناء اس امر کے عند الماوردی کہ اس کے لئے یہ ضروری ہیں کہ خاندان قریش

سے ہو۔ وزیر اعظم کے لئے شرط ہے کہ عالم متبحر ہو اور ریاضی، تاریخ، فصاحت و بلاغت میں خاص قابلیت و بہارت رکھتا ہو اسے اختیار ہوتا ہے کہ خلیفہ کے تمام فرائض انجام دے البتہ خلیفہ کے جانشین کو نامزد کرنے کا مجاز نہیں ہوتا وہ مختار ہوتا ہے کہ خلیفہ کی منظوری کے بغیر حکومت کے مختلف محکموں کے افسر مقرر کر دے محدود اختیارات کا وزیر ایسا نہیں کر سکتا۔ غیر محدود اختیارات کا وزیر اگر معزول ہو تو اس کے ساتھ وہ تمام عہدہ داران بھی معزول سمجھے جاتے ہیں جو اس نے مقرر کئے ہوئے ہیں محدود اختیارات کا وزیر برخاست ہو تو اس کے مقرر کردہ عہدہ دار برخاست نہیں ہوتے غیر محدود اختیارات کے وزیر ایک سے زیادہ نہیں ہو سکتے مختلف صوبوں کے والی (گورنر) اپنے وزیر آپ مقرر کر سکتے ہیں۔ ایک غیر مسلم محدود اختیارات کا وزیر مقرر ہو سکتا ہے۔ عبیدیوں کے شعیبہ خاندان نے ایک یہودی کو اس اعلیٰ عہدہ پر مامور بھی کیا۔ ان کی اس انتہائی آزاد خیالی کا ایک مصری (بغدادی) شاعر نے ان جملے الفاظ میں نقشہ کھینچا ہے۔

صارتہ لا ینا لھا فلک

ومنہم المستشار والمملک

تھودر اقرتھود والفلک

یھودھذا الزمان قعر بلغور

الملک فیہم والمال عندہم

یا معشر الناس قد نصحت لکم

(اس زمانے کے یہودی اس مرتبہ کو پہنچ گئے ہیں جسے فلک بھی چاہے تو پا نہیں سکتا۔ ملک

ان کا، مال ان کا، وزیر ان کے بادشاہ ان کا، لوگو! میں تمہیں نصیحت کرتا ہوں کہ یہودی بن جاؤ

کیونکہ آج کل خدا خود یہودی بن چکا ہے)

(۲) وزیر اعظم کے بعد حکام منتظمین کی صف میں مختلف ولایتوں کے والی (گورنر) ہیں ان

کو خلیفہ مقرر کرتا ہے بعض کے اختیارات محدود ہوتے ہیں بعض کے غیر محدود۔ محدود اختیارات

کے والی چھوٹے ملحقہ صوبوں کے لئے نائب ولی خود مقرر کر سکتے ہیں مثلاً آندلس کا والی سلسلی

کو۔ اس تمام نظام سے حقیقت میں مدعا یہ تھا کہ مختلف صوبوں میں خود اختیار اسلامی مستعمرات

قائم کی جائیں دوسرے لفظوں میں صوبہ کا والی اپنے صوبے کے اندر ایک چھوٹے پیمانے

پر خلیفہ ہوتا تھا وہ اپنا وزیر، اپنا قاضی القضاة اپنے دوسرے حکام و اعمال خود آپ

مقرر کرتا تھا جہاں صوبہ کی مقامی سپاہ کا کوئی خاص کماندار معین نہ ہوتا تھا وہاں خود والی بحیثیت
 والی امیرالجمیش سمجھا جاتا تھا مگر حکومت کا یہ طریق کار غلطی پر مبنی تھا کیونکہ کئی جگہ گورنر بتدریج
 قوت پکڑ جاتے تھے اور اکثر دفعہ مطلق العنانی کا اعلان بھی کر دیتے تھے تاہم بحیثیت سپہ سالار
 گورنر کے اختیارات بالکل محدود تھے یہاں تک کہ سوائے خاص صورتوں کے سپاہیوں کی
 تنخواہوں میں اضافہ نہیں کر سکتا تھا۔ اس کا فرض تھا کہ مقامی حکومت کے مصارف ضروریہ کے
 بعد جو روپیہ بچے وہ براہ راست مرکزی خزانہ یعنی بیت المال خلافت میں روانہ کر دے۔ اگر
 ولایت کی آمدنی مصارف سے کم رہ جاتی تو وہ مرکزی خزانہ سے بقدر ضرورت روپیہ طلب
 کر سکتا تھا۔ اگر والی کو خلیفہ مقرر کرتا تھا تو خلیفہ کی معزولی کے ساتھ والی کی معزولی لازم
 ملزوم تھی ہوتی۔ لیکن والی وزیراعظم کا مقرر کردہ ہوتا تو پھر وزیراعظم کی موت کے ساتھ اس
 کے تمام مقرر کردہ والی بھی معزول سمجھے جائے۔ البتہ ان صورتوں میں جہاں تقرر ابھی نیا ہوتا
 معزولی عمل میں نہ آتی تھی۔

محدود اختیارات کا والی محض ایک انتظامی افسر ہوتا ہے اس کو عدالتی امور سے
 کوئی سروکار نہیں ہوتا اور فوجداری مقدمات میں اس کا اختیار بالکل محدود ہوتا ہے۔
 فقہانے ایک تیسری قسم کا والی بھی تسلیم کیا ہے یعنی غاصب مگر پیشتر اس کے کہ
 غاصب کا حق شرعاً تسلیم کیا جائے اس سے چند خاص شرائط کو پورا کرنا ہوتا ہے۔
 (۳) افواج کے امیرالجمیش۔ ان میں بھی محدود و غیر محدود اختیارات کی تمیز رکھی گئی ہے
 کماندار۔ ماتحت افسر، سپاہی، سب کے سب واضح و بین طور پر معلوم و معین ہوتے ہیں۔
 (۴) قاضی القضاة۔ قاضی القضاة کو خلیفہ بھی مقرر کر سکتا ہے اور وزیراعظم بھی امام
 ابوحنیفہ کے نزدیک بعض حالات میں اور ابو جعفر طبری کے نزدیک مسلمہ طور پر ہر حالت میں
 ایک غیر مسلم اپنے ہم مذہبوں پر اپنے مذہبی قانون کے مطابق مقدمات فیصل کرنے کے لئے
 حاکم یا مصنف مقرر کیا جاسکتا ہے۔ قاضی القضاة بحیثیت کفیل و نمائندہ شریعت حلیت کو
 معزول کر سکتا ہے گویا دوسرے الفاظ میں اپنے بنانے والے کو مٹا سکتا ہے اگر قاضی القضاة
 قوت ہو جائے تو اس کا تمام عمل موقوف و معزول سمجھا جاتا ہے۔ برعکس اس کے خلیفہ کی

موت کا یہ لازمی نتیجہ نہیں کہ اس کے مقرر کردہ تمام قاضی موقوف ہو جائیں۔ نئے خلیفہ کے انتخاب تک یعنی اس وقت کے اندر اندر جتنا عرصہ مسند خلافت خالی رہے ایک شہر کے لوگوں کو اختیار ہے کہ اپنا قاضی آپ انتخاب کر لیں مگر خلیفہ کی زندگی میں وہ ایسا نہیں کر سکتے۔

(۵) شیخ الاسلام یہ عہدہ اس غرض کے لئے ہے کہ مقدمات کی آخری اپیلوں کے لئے کوشش ہو اور حکومت کے تمام مختلف محکموں پر عام نگرانی کی جائے۔ خلیفہ عبدالملک (بنی امیہ) جس نے اس عہدہ کو قائم کیا خود بطور شیخ الاسلام کام کرتا تھا اگرچہ زیادہ پیچیدہ مقدمات قاضی ابوالدین کو دے دیا کرتا تھا۔ دور متاخرین میں شیخ الاسلام کو خلیفہ مقرر کرتا تھا۔ عباسی خلیفہ المقتدر کے عہد حکومت میں خلیفہ کی اپنی والدہ شیخ الاسلام کے عہدہ پر متمکن تھی اور ہر جمعہ کے روز اپنے گرد علماء و قضاة، مشائخ عظام اور اکابر امرار کی مجلس منعقد کر کے اپیلیں سنا کرتی تھی۔ بلحاظ ایک امر کے قاضی القضاة اور شیخ الاسلام میں فرق ہے اور یہ کہ موخر الذکر اول الزکر کی طرح شریعت کے ہر لفظی مفہوم کا پابند نہیں اس کے فیصلے قدرتی اور فطری عدل و انصاف کے عام کلبوں پر منہی ہوتے ہیں۔ یوں کہو کہ شیخ الاسلام خلیفہ کے ضمیر کا محافظ ہیں ہوتا ہے۔ عدالت کے وقت اس کے ساتھ اس کی مدد کو قضاة و فقہاء کی ایک مجلس بیٹھتی ہے جس کا فرض ہوتا ہے کہ شیخ الاسلام کے فیصلے سنانے سے قبل اسی کے سامنے مقدمہ کے ہر پہلو پر بالتفصیل و توضیح شرح و بحث کرے۔ اس عہدہ کی اہمیت کا اندازہ اس امر سے ہو سکتا ہے کہ یہ مسلمانوں کی ان چند یادگاروں میں ایک تھی جسے نارمنوں نے گیارہویں صدی میں سسلی پر قبضہ کرنے کے بعد اپنی حکومت کے دوران میں بھی قائم رکھا۔

شیعی نظریہ خلافت

اہل تشیع کے اعتقاد کے مطابق حکومت و سلطنت کا منبع الہیت یعنی خدا ہے خلیفہ ان کی اصطلاح میں امام ایک حق الہیہ کی رو سے حکومت کرتا ہے۔ یہ اعتقاد سب سے پہلے ایک غیر معروف عربی فرقے میں پیدا ہوا جسے سبائی کہتے تھے اور جس کا بانی عبد اللہ ابن سبأ ایک یہودی یمن میں صفاکار بننے والا تھا۔ حضرت عثمان رضی اللہ عنہ کے زمانہ خلافت میں اس نے اسلام

قبول کیا اور بالآخر مصر میں اقامت اختیار کر کے وہاں اپنے معتقدات کا وعظ لوگوں میں شروع کیا اس کا یہ عقیدہ بالکل ان سیاسی عقائد کے مطابق وہم معنی تھا جو قبل ظہور اسلام ایران میں مقبول و مسلم تھے۔ لہذا اس عقیدے نے ایران میں بہت جلدی جڑ پکڑ لی۔ ایرانیوں کے عقیدے کے مطابق امام منتخب نہیں ہو سکتا بلکہ مامور من اللہ ہوتا ہے (عثمان کے شیعوں نے بے شک انتخابی اصول کو اختیار کیا اور یہ بھی تسلیم کیا کہ امام معزولی بھی ہو سکتا ہے) وہ عقل کا اوتار ہوتا ہے تمام کمالات کا جامع ہوتا ہے، فوق البشری ادراک و فراست اسے حاصل ہوتے ہیں اس کے فیصلے آخری اور ناطق اور بلا احتمال سہر و خطا ہوتے ہیں۔ سب سے پہلے امام حضرت علی کرم اللہ وجہہ تھے جن کو محمد الرسول اللہ صلی اللہ علیہ وسلم نے مقرر کیا۔ حضرت علی کے بلا واسطہ اخلاف خدا کے مقرر کردہ آپ کے جانشین ہیں۔ دنیا کبھی بغیر زندہ امام کے نہیں رہ سکتی۔ خواہ وہ امام ظاہر ہو یا غائب۔ حضرات شیعہ کے اعتقاد کے مطابق ان کے بارہویں امام کو فہ کے نزدیک اچانک غائب ہو گئے تھے۔ وہ پھر دوبارہ دنیا میں ظہور فرمائیں گے اور دنیا کو امن و امان اور خوشحالی و فارغ البالی سے معمور کر دیں گے۔ اس اثنا یعنی زمانہ غیبت میں وہ وقتاً فوقتاً اپنے مقبول و محبوب افراد کی وساطت سے (جنہیں باب کہتے ہیں) جن کا غائبانہ تعلق ہمیشہ ان سے قائم رہتا ہے اپنی رضا و ارادہ کے متعلق لوگوں کو اطلاع دیتے رہتے ہیں۔ یہ غیبت امام کا مسئلہ سیاسی نکتہ خیال سے نہایت اہم اور نتیجہ خیز ہے اور ہمارا خیال ہے کہ بہت کم علمائے اسلام و محققین شریعت نے اس کو کما بینغی سمجھا ہے۔ یہ تو علم نہیں کہ بارہویں امام حقیقتاً غائب ہوئے یا نہیں اتنی بات ضرور اظہر من الشمس ہے کہ غیبت امام کا عقیدہ اس قدر قابل داد و حیلہ گری پر مبنی ہے کہ اس کے ذریعے سے مذہب و حکومت میں باسانی افتراق و اختلاف پیدا کیا جاسکتا ہے امام غائب جیسا کہ ہم اوپر بیان کر کے آئے ہیں تمام امور و معاملات میں آخری اور مطلق سند ہے۔ لہذا موجودہ ظاہر حاکم و عمال محض اس الماک کے محافظ و نگراں ہیں جس کا حقیقی وارث و مالک خود امام غائب ہے۔ امام غائب کو یہ وراثت بلا واسطہ پہنچتی ہے سوائے اس صورت کے جہاں پہلے اماموں کے بلا واسطہ وارث نہ ہوں یعنی صرف اس صورت میں بلا واسطہ آتی ہے اس تو ضیح سے یہ بات بخوبی ذہن میں

آجائے گی کہ شاہ ایران کے کل اختیارات ایران کے ملاؤں کی ہدایت و تصرف کے زیر اثر
ہیں اس لئے کہ وہ امام غائب کے نمائندے ہیں البتہ اس لحاظ سے کہ شاہ ایران اس جاگیر کا
سب سے اعلیٰ انتظامی حاکم ہے وہ اس املاک و وراثت کی بہودی کے لئے جو ذرا رخ عمل میں
لانا چاہے لاسکتا ہے تاہم چونکہ وہ اس املاک کا محض نگران و پاسباں ہے اسے ہمیشہ ملاؤں
کی حکومت کے ماتحت رہنا پڑتا ہے۔ یہ معلوم کرنے کے بعد اس بات میں کوئی حیرت و تعجب
باقی نہیں رہے گا کہ ایران میں گزشتہ آئینی اصلاحات کے حصول کی جدوجہد کے زمانے
میں ملاؤں نے اس قدر مستعدی و جرأت سے کیوں کام لیا؟

خوارج (جمہوریت پسند) اور مسئلہ خلافت

خوارج کے معتقدات بیان کرنے میں بہت حد تک اجمال سے کام لیا جائے گا۔
کیونکہ ان کے سیاسی عقیدہ کے ارتقا کی تاریخ ابھی تک تھوڑی کھلی یا سمجھی گئی ہے۔ خوارج
کے نام سے سب سے پہلے اس مشہور بارہ ہزار کے دستہ فوج کو پکارا گیا جس نے جنگ
صفین میں حضرت علی کے ماتحت لڑنے کے بعد آپ کے خلاف علم بغاوت بلند کیا جس بات
نے انھیں برا فروختہ کیا وہ یہ تھی کہ حضرت علی نے اپنے اور امیر معاویہ کے مابین خلافت
کے نصفیہ کوٹالتوں پر چھوڑنے میں رضامندی کا اعلان کیا تھا ان لوگوں کا خیال یہ تھا کہ فیصلہ
قانون الہی یعنی قرآن کے مطابق ہونا چاہیے۔ انھوں نے حضرت سے کہا کہ ”قوم ہمیں کتاب اللہ
کی اطاعت و فرمانبرداری کی طرف بلاتی ہے اور اس کے مطابق فیصلہ چاہتی ہے تم ہمیں تلوار
اٹھانے کا حکم دیتے ہو اور جنگ پر آمادہ کرتے ہو“ امام شہرستانی کے نزدیک خوارج
کے چوبیس فرقے ہیں ان میں عام طور پر شریعت و آئین اساسی کے مسائل کے متعلق ایک
دوسرے سے تھوڑا تھوڑا فرق ہے مثلاً مختلف فیہ مسائل اس قسم کے ہیں۔ قانون سے
لا علمی معقول عذر ہے، زانی کو سنگسار نہیں کرنا چاہیے کیونکہ قرآن میں اس سزا کا ذکر
نہیں تقیہ حرام ہے، خلیفہ کو امیر المؤمنین کے خطاب سے پکارنا ناجائز ہے۔ ایک ہی وقت
میں دو یا اس سے زیادہ خلیفوں کا مسند خلافت پر متمکن ہونا شرعاً ناجائز نہیں بشرقی
افریقہ اور مزاب (جنوبی ایشیا) میں خوارج ابھی تک اپنے جمہوری منہا کے سادہ

عقیدے پر قائم و ثابت ہیں۔ عام عقائد کو مد نظر رکھتے ہوئے خوارج تین جماعتوں پر منقسم ہیں
 (۱) وہ جن کا مذہب یہ ہے کہ خلیفہ منتخب ہونا چاہیے، لیکن اس کی یہ بشرط نہیں کہ وہ کسی
 خاص خاندان یا قبیلے سے تعلق رکھتا ہو۔ عورت اور غلام بھی خلیفہ منتخب ہو سکتے ہیں۔
 بشرطیکہ وہ پکے اسلامی ثابت ہوں، اس فرقے کے خوارج، جب کبھی بد سراقتدار ہوئے
 انھوں نے دانتہ اپنی قوم کے ادنیٰ طبقہ کے لوگوں میں سے خلیفہ منتخب کیا (۲) دوسرے
 اس قسم کے خوارج ہیں جن کا عقیدہ ہے کہ خلیفہ کی سر سے ضرورت ہی نہیں۔ جمہور
 مسلمان اپنے کوائف و حالات کے نگران آپ ہو سکتے ہیں اور اپنے آپ پر حکومت
 کر سکتے ہیں (۳) تیسرے وہ جو مطلقاً کسی قسم کے نظام و حکومت کے قائل ہی نہیں
 دوسرے الفاظ میں "اسلام کے انارکسٹ" کہیے۔ بیان کیا جاتا ہے کہ حضرت علی
 نے انہی لوگوں کو خطاب کر کے فرمایا تھا "تم کسی نظام و حکومت میں ایمان نہیں
 رکھتے مگر نظام و حکومت کے بغیر چارہ نہیں خواہ اچھا ہو یا برا۔"

سیاسیات اسلام میں بڑے بڑے مذاہب ہیں جن کا ہم نے مختصر ذکر کر دیا ہے۔ ان تمام
 کو مد نظر رکھتے ہوئے اس امر کے تسلیم کرنے میں شبہ نہیں رہے گا کہ قرآن پاک نے جو اصول
 اساسی قائم کیا ہے وہ انتخاب ہی اصول ہے۔ رہا یہ امر کہ عملاً حکومت کے اس طرزِ عمل کو دنیا
 میں قائم کرنے کے لئے اس اصول کی کیا کیا تشریح مستنبط ہوتی ہیں اس بات کے فیصلہ
 کا دار و مدار وقتی حالات و دیگر واقعات پر چھوڑ دیا گیا ہے۔ جو مختلف زمانوں میں مختلف
 جگہوں میں پیدا ہو سکتے ہیں مگر شومی قسمت سے مسلمانوں نے انتخاب کے مسئلہ کی طرف
 کما حقہ توجہ نہیں کی اور خالص جمہوری بناؤں پر اصول انتخاب کے مسئلہ کو فروغ دینے
 کی سعی سے قاصر رہے۔ نتیجہ یہ ہوا کہ مسلمان فائیکین ایشیا کے سیاسی نشو و ارتقا کے لئے مطلقاً
 کچھ نہ کر سکے۔ بغداد اور اندلس میں بے شک بظاہر اصول انتخاب کی ہدایت کو قائم رکھا گیا
 لیکن اس قسم کے کوئی سیاسی نظام قائم نہ کئے گئے۔ ممالک میں سیاسی زندگی نے کیوں فروغ
 نہ پایا؟ میرے خیال میں اس کے دو بڑے وجوہ ہیں اور وہ یہ ہیں۔

(۱) اول تو ایرانیوں اور منگولوں کے افہام و اذہان ہی فطراناً انتخاب کے مفہوم

سے نا آشتی تھی بلکہ اس کے مخالف اور اس سے متوحش تھے اور یہی دو سبب بڑی قومیں ہیں جنہوں نے اسلام بطور مذہب قبول کیا۔ ڈوزی لکھتا ہے کہ ایرانی ہمیشہ خلیفہ کو منظر الوہیت سمجھ کر اس کی پرستش پر آمادہ و مکر بستہ رہے ہیں جب کبھی ان کو یہ بتایا گیا کہ عبادت و پرستش خدائے وحدت و برتری کو انساب و شایاں ہے اور ماسوا معبود نہیں ہو سکتا تو انہوں نے ہمیشہ ایسے خلیفہ کے خلاف جو معبود بنتا مناسب نہ سمجھتا ہو بغاوت کی۔

(۲) دوسرا سبب میرے نزدیک یہ ہے کہ قرون اولیٰ کے مسلمانوں کی زندگی زیادہ تر فتوحات کی زندگی تھی ان کی تمام قوت و سمیت اور تمام رجحان و میلان ملک و سلطنت کی تقدیم و توسیع کے لئے تھا۔ دنیا میں اس روش کا ہمیشہ یہی نتیجہ ہوا کہ حکومت و ریاست کی باگ ہمیشہ چند افراد کے ہاتھ میں رہتی ہے جن کا اقتدار گونا گونا گونے طور پر تاہم عملاً ایک مطلق العنان بادشاہ کے اقتدار کے مترادف ہو جاتا ہے۔ یہ ایک تاریخی حقیقت ہے جس سے سوائے اس کے اور کوئی نتیجہ اخذ نہیں کیا جاسکتا کہ جمہوریت قدرتاً شہنشاہیت کے دوش بدوش چلنے اور کام کرنے کو تیار نہیں۔ یہ ایک سبق ہے جسے موجودہ زمانے کے شہنشاہت پسند انگریز ہم مسلمانوں سے بڑی اچھی طرح سیکھ سکتے ہیں کہ بالآخر اس کوشش کا نتیجہ وہی ہوگا جو ہماری یا باقی اقوام کی تاریخ میں ہوا ہے۔

ہم اس اثر کے لئے جو مغربی سیاسیات کا اس وقت ہم مسلمانوں پر ہو رہا ہے اہل مغرب کے ممنون و شکر گزار ہیں اس اثر کی بدولت ہے کہ اس زمانے میں اسلامی ممالک میں سیاسی زندگی کے آثار از سر نو پیدا ہو رہے ہیں۔ انگلستان کے زیر اثر مصر مضبوط و مستحکم ہو رہا ہے۔ ایران کو شاہ ایران سے اصلاحات کی غرض سے نیا قانون اساسی حاصل ہو چکا ہے۔ ترکی میں اتحاد و ترقی اسی جدوجہد میں سرگرداں ہے اور اپنے حصول مقاصد کے لئے مختلف تجاویز و مساعی جمیلہ میں منہمک ہے مگر ان تمام سیاسی مصلحین کو میں یہ رائے دوں گا کہ ان کے لئے یہ اشد ضروری ہے کہ پیشتر اس کے کہ وہ اپنے آپ کو نئی تہذیب کے پیغمبر ظاہر کر کے اپنے لوگوں کی اس قدامت پسندی کو جو قدرتاً ان سے بدظن ہے صدمہ پہنچائیں۔ وہ اسلامی آئین اساسی کے اصولوں کو بغور و خوض مطالعہ فرمائیں اور اگر اس طرح وہ جمہور

پر یہ ثابت کر دیں اور ان کو یقین دلادیں کہ سیاسی آزادی کے وہ اصول جو نظام غیر اسلامی
 نظر آتے ہیں فی الحقیقت عین اسلامی ہیں اسلام ہی کا مقصد و منہا ہیں اور آزاد اسلامی ضمیر کا
 مطالبہ اسلامی اصولوں ہی پر مبنی ہے اور انھیں کا مقصد ہی ہے تو یقیناً وہ جہود و عامتہ الناس
 کو زیادہ متاثر کر سکیں گے اور ان کو مطلوبہ سیاسی انقلاب کے لئے آمادہ پیکار پائیں گے
 (محمد اقبال)

کھان اسی پاپلیٹ

بہترین اور عمدہ ترین کتاب ہے جس کا نام ہے "اسلام اور آزادی"۔ اس کتاب کے مصنف مولانا محمد اقبال ہیں۔ اس کتاب میں مولانا نے اسلامی اصولوں اور آزادی کے تعلق کو واضح طور پر بیان کیا ہے۔ ان کے خیال میں اسلام ہی آزادی کا اصل فلسفہ ہے۔ ان کے خیال میں آزادی کا مطلب ہے انسان کو اپنی ذات کے مطابق زندگی گزارنے کا حق۔ ان کے خیال میں اسلام ہی انسان کو اس حق تک پہنچانے کا سب سے بہتر ذریعہ ہے۔ ان کے خیال میں اسلام ہی انسان کو اپنی ذات کے مطابق زندگی گزارنے کا سب سے بہتر ذریعہ ہے۔ ان کے خیال میں اسلام ہی انسان کو اپنی ذات کے مطابق زندگی گزارنے کا سب سے بہتر ذریعہ ہے۔

اس کتاب کے بارے میں مولانا نے کہا ہے کہ "اس کتاب میں اسلام اور آزادی کے تعلق کو واضح طور پر بیان کیا ہے۔ ان کے خیال میں اسلام ہی آزادی کا اصل فلسفہ ہے۔ ان کے خیال میں آزادی کا مطلب ہے انسان کو اپنی ذات کے مطابق زندگی گزارنے کا حق۔ ان کے خیال میں اسلام ہی انسان کو اس حق تک پہنچانے کا سب سے بہتر ذریعہ ہے۔ ان کے خیال میں اسلام ہی انسان کو اپنی ذات کے مطابق زندگی گزارنے کا سب سے بہتر ذریعہ ہے۔"

ملت بیضا پر ایک عمرانی نظر

انسانی تاریخ کے پارہینہ اوراق کو لڑھکتے وقت جب ہماری نظر ارتقار کی المریزہ جھلیوں میں سے چھپتی ہوئی ان کے رزمیہ میں السطوریہ پر پڑتی ہے تو کسی خواب کے گریز یا نظاروں کی طرح ہم گذری ہوئی قوموں اور سلطنتوں اور تمدنوں کے کھنڈروں کو پے بہ پے نسبت سے ہست اور ہست سے نسبت ہوتا دیکھتے ہیں جس سے زیادہ ہیبت افزا اور حوصلہ فرسا منظر اور کوئی نہیں ہو سکتا قدرت کی قوت کی نظروں میں نہ ازاد کی وقعت ہے نہ اقوام کی منزلت اس کے اعلیٰ قوانین برابر اپنا مکمل کئے جا رہے ہیں اور ایسا معلوم ہوتا ہے کہ گویا اس کی منزل مقصود بہت ہی دور ہے جیسے مقاصد انسان کے آغاز و انجام سے کسی قسم کا تعلق نہیں لیکن

آدمی زادہ طرفہ مجموعہ نسبت

باوجود حالات گروہ و پیش کی نامساعدت کے اس کی تخیل جو عقل کی آئینہ بردار ہے اسے اپنی ہستی کا کامل تر جلوہ دکھانے ہی ہے اور ان ذرائع کی دریافت پر آمادہ کرتی ہے

لہ علامہ اقبال کا اصلی مضمون انگریزی میں تھا جس کو انھوں نے ۱۹۱۰ء میں اسٹریچی ہال علی گڑھ میں پڑھا تھا۔ مولانا ظفر علی خاں نے اس کا اردو میں ترجمہ کیا ہے یہاں درج کیا گیا ہے۔ انگریزی میں اس مضمون کا عنوان

جو اس تصور پر مبنی ہے جس کے خط و خال اس کی شانِ اکملیت کو چھپائے ہوئے ہیں جان ڈال
 سکیں۔ دوسرے حیوانات کے مقابلہ میں انسان بہت ہی کمزور و ناتواں ہے اپنے بچاؤ کے
 لئے وہ قدرتی حربوں سے مسلح نہیں کیا گیا ہے وہ بصارتِ ثنینہ سے محروم ہے اس کی قوتِ شامہ
 اور طاقتِ گریز بہت کم ہے لیکن پھر بھی زندگی کی آزادیوں اور پہنائیوں کی جستجو میں اس نے
 اپنی ان تھک سرگرمیوں کو ہمیشہ سے وقف کئے رکھا ہے تاکہ قوانینِ قدرت کی کہنہ طرزِ عمل سے
 واقف ہو کر وہ رفتہ رفتہ ان اسباب پر حاوی ہو جائے جو خود اس کے ارتقا پر مؤثر ہیں۔

قانونِ انتخابِ فطری کے انکشافِ عظیم کی بدولت انسان اپنے خاندانہ کی تاریخ کا عقلی
 تصور قائم کرنے کے قابل ہو گیا حالانکہ پہلے اس تاریخ کے واقعات کی حیثیت اس کے نزدیک
 حوادث کے ایک فوق الادراک سلسلہ سے زیادہ نہ تھی جو بلا کسی اندرونی ترتیب یا غایت کے
 فرداً فرداً مادراً ایام کے سراپا بطن سے پیدا ہو کر گہوارہ شہود میں اٹکھیلیاں کرتے ہوئے
 نظر آیا کرتے تھے اس قانون کے معانی کی تنقیدِ حیب اور بھی زیادہ دقتِ نظر کے ساتھ کی
 گئی اور ان فلاسفہ نے جن کی خیال آفرینیاں ڈارون کے مقدمہ حکمت کا تمہہ ہیں جب
 حیات کی ہیئتِ اجتماعی کی دوسرے نمایاں حقائق کا انکشاف کیا تو مدنی زندگی کے عمرانی
 اخلاقی اقتصادی اور سیاسی پہلوؤں کے متعلق انسان کے تصورات میں ایک انقلابِ عظیم
 پیدا ہونے کی صورت نکل آئی۔

علم الحیات کے اصولوں نے حال میں اس حقیقت پر روشنی ڈالی ہے کہ فرد فی نفسہ ایک
 ہستیِ اعتباری ہے یا یوں کہیے کہ اس کا نام ان مجرداتِ عقلیہ کی قبیل سے ہے جن کا حوالہ
 دے کر عمرانیات کے مباحث سمجھنے میں آسانی پیدا کر دی جاتی ہے بالفاظِ دیگر فرد اس جماعت
 کی زندگی میں جس کے ساتھ اس کا تعلق ہے بمتزلزلہ ایک عارضی و آئی لمحہ کے ہے، اس کے
 خیالات، اس کی تمنائیں اس کا طرزِ ماندوبود اس کے جملہ قوائے دماغی و جسمانی بلکہ اس
 کے ایامِ زندگی کی تعداد تک اس جماعت کی ضروریات و حوائج کے سانچے میں ڈھلی ہوئی
 ہے جس کی حیاتِ اجتماعی وہ محض ایک جزوی مظہر ہے فرد کے افعال کی حقیقت اس سے
 زیادہ نہیں کہ وہ بر سبیلِ اھنظر اردو بلا ارادہ کسی ایک خاص کام کو جو جماعت کے نظام نے

اس کے سپرد کیا ہے انجام دے دیتا ہے اور اس لحاظ سے اس کے مقاصد کو جماعت کے مقاصد
 سے مخالف کلی بلکہ تضاد منطلق ہے جماعت کی زندگی بلا لحاظ اپنے اجزائے ترکیبی یعنی افراد
 کی زندگی کے بالکل جداگانہ ہوتی ہے اور جس طرح ایک جسم ذوالاعضا مرخص ہونے کی حالت
 میں بعض دفعہ خود بخود علم و ارادہ اپنے اندر ایسی قوتوں کو برانگیختہ کر دیتا ہے جو اس کی تندرستی
 کا موجب بن جاتی ہیں اسی طرح ایک قوم جو مخالف قوتوں کے اثرات سے سقیم الحال ہو گئی ہو بعض
 دفعہ خود بخود رد عمل کرنے والی قوتوں کو پیدا کر لیا کرتی ہے مثلاً قوم میں کوئی زبردست دل
 دماغ کا انسان پیدا ہو جاتا ہے یا کوئی نئی تخیل نمودار ہوتی ہے یا ایک ہمہ گیری ہی اصلاح
 کی تحریک برپا کرتی ہے جس کا اثر یہ ہوتا ہے کہ قوم کے تو اے ذہنی و روحانی تمام طاغی
 سرکش قوتوں کو اپنا مطیع و منقاد بنانے اور اس مواد فاسد کو خارج کر دینے سے جو قوم
 کے نظام جسمانی کی صحت کے لئے مضر تھا قوم کو نئے سرے سے زندہ کر دیتے ہیں اور اس
 کی اصلی توانائی اس کے اعضاء میں عود کر آتی ہے۔ اگرچہ قوم کی ذہنی و دماغی قابلیت کا
 دھارا افراد ہی کے دماغ سے ہو کر بہتا ہے لیکن پھر بھی قوم کا اجتماعی نفس ناطقہ جو مرکب
 کلیات و جزئیات اور خیر و مرید ہے بجائے خود ضرور موجود ہوتا ہے "جمہوری رائے اور
 قومی فطرت" وہ مجھے ہیں جن کی وساطت سے ہم سوہوم و مبہم طور پر اس نہایت ہی اہم حقیقت
 کا اعتراف کرتے ہیں کہ قومی ہستی ذوالعقل اور ذوی الارادہ ہے۔ اثر دھام خلائی سجاہ
 عام جماعت انتظامی، فرقہ مذہبی اور مجلس مشاورت وہ مختلف ذرائع ہیں جن سے قوم اپنی
 تدوین و تنظیم کا کام لے کر وحدت ادراک کی غایت کو حاصل کرتی ہے۔ یہ ضروری نہیں ہے
 کہ قومی دماغ تمام ان خیالات کی خبر یا علم رکھتا ہو جو ایک وقت خاص میں افراد کے دماغوں
 میں موجود ہوتے ہیں اس کے لئے خود افراد کا دماغ کامل طور پر اپنی ادراکی حالتوں سے آگاہ
 نہیں ہوتا۔ اجتماعی یعنی قومی دماغ میں بہت سے احساسات و مقامات و تخیلات قومی حالت
 کی دہیر سے باہر رہتے ہیں قوم کی ہمہ گیر دماغی زندگی کا فقط ایک جز محدود دروازے کے
 اندر قدم رکھتا ہے اور قومی ادراک کی تابناک شعاعوں سے متور ہوتا ہے اس انتظام کی
 بدولت مرکزی اعضاء کی توانائی کی ایک بہت بڑی مقدار غیر ضروری جزئیات پر صرف

ہونے سے محفوظ رہتی ہے۔

جو کچھ ہم نے بیان کیا ہے اس سے صاف ظاہر ہے کہ قوم ایک جداگانہ زندگی رکھتی ہے یہ خیال کہ اس کی حقیقت اس سے زیادہ نہیں کہ یہ اپنے موجودہ افراد کا محض ایک مجموعہ ہے اصولاً غلط ہے اور اسی لئے تمدنی و سیاسی اصلاح کی تمام تجاویز جو اس مفروضہ پر مبنی ہوں بہت احتیاط کے ساتھ نظر ثانی کی محتاج ہیں۔ قوم اپنے موجودہ افراد کا مجموعہ ہی نہیں ہے بلکہ اس سے بہت کچھ بڑھ کر ہے اس کی ماہیت پر اگر نظر غائب ڈالی جائے تو معلوم ہوگا کہ یہ غیر محدود و لامتناہی ہے اس لئے کہ اس کے اجزائے ترکیبی میں وہ کثیر التعداد آنے والی نسلیں بھی شامل ہیں جو اگرچہ عمرانی حد نظر کے اور منتهما کے پہلی طرف واقع ہیں لیکن زندہ جماعت کا سب سے زیادہ اہم جزو متفرد ہونے کے قابل ہیں۔ علم الحیات کے اکتشافات جدیدہ نے اس حقیقت کے چہرہ سے پردہ اٹھایا ہے کہ کامیاب حیوانی جماعتوں کا حال ہمیشہ استقبال کے تابع ہوتا ہے مجموعی حیثیت سے اگر نوع پر نظر ڈالی جائے تو اس کے وہ افراد جو بھی پیدا نہیں ہوئے اس کے موجودہ افراد کے مقابلے میں شاید زیادہ بدیہی الوجود ہیں۔ موجودہ افراد کی فوری اغراض ان غیر محدود و نامشہود افراد کی اغراض کے تابع ان پر نثار کر دی جاتی ہیں جو نسل بعد نسل بتدریج ظاہر ہوتے رہتے ہیں اور علم الحیات کی اس حیرت انگیز حقیقت کو وہ شخص بہ نگاہ استغنا نہیں دیکھ سکتا جس کے پیش نظر سیاسی یا تمدنی اصلاح ہے میں اپنی قوم کی موجودہ عمرانی حرکت پر اسی پہلو سے نظر ڈالنا چاہتا ہوں یعنی اس کی تنقید استقبالی طور پر کرنا چاہتا ہوں اگر غور سے دیکھا جائے تو اقوام کے لئے سب سے زیادہ مہتمم بات ان عقائد فقط یہ عقائد ہے (خواہ اس کی نوعیت تمدنی قرار دی جائے خواہ اقتصادی خواہ سیاسی) کہ قومی ہستی کا سلسلہ بنا انقطاع کس طرح قائم رکھا جائے۔ مٹنے یا معدوم ہو جانے کے خیال سے قومیں بھی ویسی ہی خائف ہیں جیسے افراد کسی قوم کی مختلف عقلی یا غیر عقلی قابلیتوں اور استعدادوں کے محاسن کا اندازہ ہمیشہ اسی غایت الغایات سے کرنا چاہیے ہم کو لازم ہے کہ اپنے محاسن کو جانچیں اور پرکھیں اور اگر ضرورت آ پڑے تو نئے محاسن پیدا کریں اس لئے کہ بقول نڈینا کے کسی قوم کی بقا کا دار و مدار محاسن کی تسلسل و غیر مختتم تولید پر ہوتا ہے۔

کائنات یقیناً جناب باری کی حکمت بالغہ کے سانچے میں ڈھلی ہوئی معلوم ہوتی ہے مگر اس کا مفہوم سر تا سر انسانی ہے لیکن اس پر تبصرہ کے آغاز سے پہلے میں چند تہیدی امور پر بحث کرنا چاہتا ہوں اس لئے کہ یہ بحث میرے نزدیک جماعت مسلمین کے متعلق کسی قطعی نتیجہ پر پہنچنے کے لئے ضروری ہے یہ امور جن پر میں ترتیب وار نظر دالوں گا حسب ذیل ہیں۔

(۱) جماعت مسلمین کی سہیت ترکیبی:

(۲) اسلامی تمدن کی یکساہتی:

(۳) اس سیرت کا نمونہ جو مسلمانوں کی قومی ہستی کے تسلسل کے لئے لازم ہے۔

اولاً۔ مسلمانوں اور دنیا کی دوسری قوموں میں اصولی فرق یہ ہے کہ قومیت کا اسلامی تصور دوسری اقوام کے تصور سے بالکل مختلف ہے۔ ہماری قومیت کا اصل اصول نہ اشتراک زبان نہ اشتراک وطن نہ اشتراک اغراض اقتصادی بلکہ ہم لوگ اس بہ اداری میں جو جناب رسالت مآب صلی اللہ علیہ وسلم نے قائم فرمائی تھی اس لئے شریک ہیں کہ مثلاً ہر کائنات کے متعلق ہم سب کے معتقدات کا سرچشمہ ایک ہے اور جو تاریخی روایات ہم سب کو قرآن میں پہنچی ہے وہ بھی ہم سب کے یکساں ہیں۔ اسلام تمام مادی قیود سے بیزار ہے ظاہر کرتا ہے اور اس کی قومیت کا دار و مدار ایک خاص تنزیہی شعور پر ہے جس کی تجسیمی شکل وہ جماعت اشخاص ہے جس میں بڑھتے اور بھیلے رہنے کی قابلیت طبعاً موجود ہے۔ اسلام کی زندگی کا انحصار کسی خاص قوم کے خصائل مخصوصہ و شمائل مخصوصہ پر نہیں ہے غرض اسلام زمان و مکان کی قیود سے مبرا ہے اس میں شک نہیں کہ قوم عرب نے جس کے لیکن سے اسلام پیدا ہوا اس کی پوسٹیکل نشوونما میں بہت بڑا حصہ لیا ہے لیکن اسلامی علوم و فنون اور فلسفہ و حکمت کے اہم مویوں کے رونے کا کام اور یہ وہ کام ہے جو نفس ناطقہ انسانی کی اعلیٰ زندگی کے کارناموں سے متعلق ہے زیادہ تر غیر عرب اقوام ہی نے انجام دیا۔ معلوم ایسا ہوتا ہے کہ اسلام کا نظریہ قوم عرب کی زندگی کی تاریخ میں یزداں طلبی کی ایک آئی و غاصنی جھلک ہونے کے لحاظ سے گویا برق کی چٹمک بھٹی یا شرار کا تبسم تھا لیکن اسلام کی دماشی توانائیوں کا جولانگاہ عرب نہ تھا بلکہ عجم تھا پس چونکہ اسلام کا جو ہر ذاتی بلا کسی آمیزش کے خاص طور

پر ذہنی یا تخیلی ہے لہذا کیوں کر ممکن تھا کہ وہ قومیت کو کسی خارجی یا حتمی اصول مثلاً وطن
 پر مبنی قرار دیتا جائے تصور کرے۔ قومیت کا ملکی تصور جس پر زمانہ حال میں بہت کچھ شائبہ
 چڑھائے گئے ہیں اپنی آستین میں اپنی بتا ہی کے جراثیم کو خود پرورش کر رہا ہے اس میں
 شک نہیں کہ قومیت کے جدید تصور نے چھوٹے چھوٹے پولیٹیکل حلقے قائم کر کے اور ان میں رقا
 کے اس صحیح القوام عناصر کو پھیلا کر (جس تمدن جدیدہ کی شاخ میں برقیوں کا بیرون لگایا ہے)۔
 دنیا کو کھڑا بہت فائدہ ضرور پہنچایا ہے لیکن بڑی خرابی اس تصور میں ہے کہ اس میں علو اور اقراط کا
 شاخا نہ نکل آتا ہے اسی نے بین الاقوامی ملیتوں کی نسبت غلط فہمی پھیلا رکھی ہے اس نے پولیٹیکل
 سازشوں اور منصوبہ بانڈیوں کا بازا گرم کر رکھا ہے اس نے فنون لطیفہ و علوم ادیبہ کو خاص خاص
 قوموں کی خصوصیات کی میراث قرار دے کر عام انسانی عناصر کو اس میں سے نکال دیا ہے۔ میں سمجھتا
 ہوں کہ وطن پرستی کا خیال جو قومیت کے تصور سے پیدا ہوتا ہے ایک طرح سے ایک ادی مشہ کا تالیف
 ہے جو سراسر اصول اسلام کے خلاف ہے اس لئے کہ اسلام دنیا میں ہر طرح کے شرک خفی و جلی کا
 قلع تہ کرنے کے لئے نمودار ہوا تھا لیکن اس سے یہ گمان نہ کیا جائے کہ میں جذبہ حب وطن کا سرے
 سے مخالف ہوں ان قوموں کے لئے جن کا اتحاد و حدود ارضی پر مبنی ہے اس جذبہ سے متاثر ہونا
 ہر طرح سے حق بجانب ہے لیکن میں ان لوگوں کے طرز عمل کا یقیناً مخالف ہوں جو اس امر کے
 معترف ہونے کے باوجود کہ جذبہ حب وطن قومی سیرت کا ایک قومی عنصر ہے ہم مسلمانوں کی عصیت
 کو نام دھرتے ہیں اہل سے وحشیانہ تعصب کہہ کر پکارتے ہیں حالانکہ ہماری عصیت اسی ہی حق
 بجانب ہے جس میں ان کی وطن پرستی۔ عصیت سے بجز اس کے اور کچھ مراد نہیں کہ اصول
 حب نفس بجائے اس کے کہ ایک فرد واحد میں ساری دوائے ہو ایک جماعت پر اپنا عمل کرنا
 ہے حیوانات کی تمام نوعیں کم و بیش ضرور متعصب ہوتی ہیں اور اگر انہیں اپنی انفرادی یا اجتماعی
 بہتی برقرار رکھنی ہے تو ضرور ہے کہ ان میں عصیت موجود ہو۔ اقوام عالم پر نظر ڈالنے ایک قوم
 بھی ایسی نہ ہوگی جو پیرایہ عصیت سے عاری ہو کسی فرانسیسی کے مذہب پر نکتہ چینی کیجئے وہ بہت
 ہی کم متاثر ہوگا اس لئے کہ آپ کی نکتہ چینی نے اس کے اصول کو مس نہیں کیا جو اس کی
 قومیت کی روح رواں ہے۔ لیکن ذرا اس کے تمدن اس کے ملک یا پولیٹیکل سرگرمیوں

کے کسی شعبہ کے متعلق اس کی قوم کے مجموعی طرز عمل یا شعار پر تو خوردہ گیری کیجیے دیکھیے پھر اس کے جبلی کا شعلہ بھڑک نہ اٹھے تو ہم جانیں۔ بات یہ ہے کہ فرانسیسی کی قومیت کا اختصار اس کے معتقدات مذہبی پر مبنی نہیں ہے بلکہ جغرافیائی حدود یعنی اُس کے ملک پر ہے پس جب آپ اس خاص خطہ زمین پر جسے اُس نے اپنے تخیل میں اپنی قومیت کا اصلی اصول قرار دے رکھا ہے معترض ہوتے ہیں تو آپ اُس کی عصبيت کو واجبی طور پر برا نگینہ کرتے ہیں لیکن ہماری حالت اس سے بالکل مختلف ہے ہماری قومیت ایک شعبہ مہودنی الذہن ہے موجود فی الخارج نہیں ہے بلحاظ ایک قوم ہونے کے ہم جس مرکز پر آکر جمع ہو سکتے ہیں وہ مظاہر آفرینش کے متعلق ایک خاص قسم کا اشتراقی سمجھوتہ ہے جو ہم نے آپس میں کر رکھا ہے۔ پس اگر کسی کا ہمارے مذہب کو برا کہنا ہماری آتش عصبيت کو برا فروختہ کرتا ہے تو میری دانست میں یہ برا خود کا اس فرانسیسی غصہ سے کچھ کم واجبی نہیں جو اپنے وطن کی برائیاں سن کر بھڑک اٹھتا ہے عصبيت سے صرف قومی پاسداری مراد ہے دوسری اقوام کو بہ نگاہ تنفر دیکھنا اس کے مفہوم میں داخل نہیں ہے۔ بزمانہ قیام انگلستان جب کبھی مجھے کسی خاص مشرقی رسم یا طرز خیال کو کسی انگلش لیڈی یا جنٹلمین کے سامنے بیان کرنے کا اتفاق ہوا تو مجھے یاد نہیں پڑتا کہ اس پر اظہار تعجب نہ کیا گیا ہو جس سے مجھے رہ رہ کر یہ خیال پیدا ہوتا تھا کہ ان لوگوں کے نزدیک ہر غیر انگلش خیال گویا داخل عجائباتِ قدرت ہے۔ مجھے انگریزی قوم کا یہ دطیرہ نہایت ہی پسندیدہ ہے اس سے نہ سمجھا جائے کہ یہ قوم ہر ایسے تخیل سے عاری ہے جس خاک سے شیکسپیر، شیلی، کیٹس، مینس، اور سو نبرن پیدا ہوئے ہوں وہ بھلا خیال آفرینیوں اور ذہانت آرائیوں سے کیوں کر معرا ہو سکتی ہے۔ البتہ یہ بات ہمیں ماننی پڑتی ہے کہ انگلستان کا طریقہ ماند و لود اور طرز غور و فکر وہاں کے آئین و قوانین اور اس کے رسم و رواج اس ملک کے رہنے والوں کی زندگی کے اجزائے لانیفک بن گئے ہیں۔

غرض مذہبی خیال بلا اس دینی اکتناز کے جو افراد کی آزادی میں غیر ضروری طور پر خلل انداز ہو۔ اسلامی جماعت کی ہیئت ترکیبی کا مدار علیہ ہے اگٹس کوٹ کا قول ہے کہ چونکہ مذہب ہماری کل مہتی پر حاوی ہے لہذا اس کی تاریخ ہماری نشوونما کی پوری تاریخ کا خلاصہ ہونی

چاہیے یہ قول جیسا ہماری قوم پر صادق آتا ہے ویسا کسی اور قوم پر نہیں آتا لیکن یہاں یہ سوال پیدا ہو سکتا ہے کہ اگر اسلامی جماعت کی ہیئت ترکیبی کا انتہائی مدار علیہ محض وہ چند معتقدات ہیں جن کی

نوعیت مابعد الطبعی ہے تو کیا یہ بنیاد نہایت ہی متزلزل نہیں ہے؟ خصوصاً ایسی حالت میں جب کہ علوم جدیدہ تیز پاتر ترقی کر رہے ہیں اور ہر بات کے حسن و قبح کو پرکھنا اور معقولات اور منطقی

استدلال سے قدم قدم پر کام لینا ان علوم کا لازمہ قرار دیا گیا ہے۔ مشہور فرانسیسی مستشرق

کا یہی خیال تھا اور دے بے الفاظ میں اس نے یہ اُمید ظاہر کی تھی کہ اسلام ایک دن دنیا کے بڑے حصے کی عقلی و اخلاقی پیشوائی کے منصب اعلیٰ سے گرجائے جن اقوام کی اجتماعی زندگی کا اصل اصول

حدود ارضی سے وابستہ ہو انہیں معقولات سے خائف نہیں ہونا چاہیے لیکن ہمارے حق میں ایک

خطرناک دشمن ہے اس لئے کہ یہ اسی اصول کو مٹانا چاہتا ہے جس پر ہماری قومی ہستی منبج ہے اور

جس نے ہمارے اجتماعی وجود کو قابلِ فہم بنا رکھا ہے عقل دراصل تجربے اور اسی لئے معقولات

سے اس قومی شیرازہ کے لکھ جانے کا اندیشہ ہے جو مذہبی قوت کا باندھا ہوا ہے۔ اگرچہ اس میں شک

نہیں کہ ہم معقولات کا توڑ عقلی حربوں سے کر سکتے ہیں لیکن میں جس بات پر زور دینا چاہتا ہوں وہ

یہ ہے کہ اعتقاد یعنی ہمہ گیر وفاق کا وہ نکتہ جس پر ہماری جماعت کی وحدت منحصر ہے ہمارے لئے

اپنے مفہوم کے لحاظ سے عقلی نہیں بلکہ قومی ہے۔ مذہب کو فلسفہ بنانے کی کوشش کرنا میری رائے

میں بے سود محض بلکہ لغو و مہمل ہے۔ اس لئے کہ مذہب کا مقصد یہ نہیں ہے کہ انسان بیٹھا ہوا

زندگی کی حقیقت پر غور کیا کرے بلکہ اس کی اصلی غایت یہ ہے کہ زندگی کی سطح کو تدریج بلند کرنے

کے لئے ایک مربوط و متناسب عمرانی نظام قائم کیا جائے۔ مذہب سیرت انسانی کا ایک نیا

اسلوب یا نمونہ پیدا کر کے اس شخص کے اثری لحاظ سے جو اس سیرت کا منظر ہے اس نمونہ کو دنیا

میں پھیلانا چاہتا ہے اور اس طور پر چونکہ وہ ایک نئی دنیا کو نسبت سے ہست کرتا ہے لہذا اس

پر مابعد الطبیعیات کا اطلاق ہوتا ہے۔ میری مراد ان تمام باتوں سے جو اوپر بیان کی گئی ہیں یہ

ہے کہ اسلام کی حقیقت ہمارے لئے یہی نہیں کہ وہ ایک مذہب ہے بلکہ اس سے بہت بڑھ کر

ہے۔ اسلام میں قومیت کا مفہوم خصوصیات کے ساتھ چھپا ہوا ہے اور ہماری زندگی کا

رأس وقت تک ہمارے ذہن میں نہیں آسکتا جب تک کہ ہم اصول اسلام سے پوری

طرح باختر نہ ہوں بالفاظ دیگر اسلامی تصور ہمارا وہ ابدی گھریا وطن ہے جس میں ہم اپنی زندگی بسر کرتے ہیں جو نسبت انگلستان کو انگریزوں اور جرمنی کو جرمنی سے ہے وہ اسلام کو ہم مسلمانوں سے ہے۔ جہاں اسلامی اصول یا ہماری مقدس روایات کی اصطلاح میں خدا کی رسی ہاتھ سے چھوٹی اور ہماری جماعت کا شیرازہ بکھرا۔

ثانیاً :-

معتقدات مذہبی کی وضاحت جس پر ہماری قومی زندگی کا دار و مدار ہے اگر مفہام سے تعبیر کیا جائے تو اسلامی تہذیب کی ایک رنگی بنتر ہے اس کے مفہام الیہ کے ہے۔ محض اسلام پر ایمان لے آنا اگرچہ نہایت ضروری ہے لیکن کافی و مکمل نہیں ہے۔ قومی ہستی میں شریک ہونے کی غرض سے ہر فرد کے لئے مطلب ماہیت لازمی ہے اور اس قلب ماہیت کے لئے خارجی طور پر تو ارکان و قوانین اسلام کی پابندی کرنی چاہیے اور اندرونی طور پر اس ایک رنگ تہذیب و شائستگی سے استفادہ کرنا چاہیے جو ہمارے آبا و اجداد کی متفقہ عقلی تحریک کا حاصل ہے۔ اسلامی جماعت کی تاریخ پر جس قدر زیادہ غور کیا جائے گا اسی قدر یہ تاریخ حیرت انگیز و تعجب خیز نظر آئے گی اس دن سے جب کہ اسلام کا سنگ بنیاد رکھا گیا سو پھوس صدی کے آغاز تک یعنی تقریباً ایک ہزار سال کا زمانہ اس بے چین قوم نے ملک گیر یوں اور جہاں کشائیوں میں صرف کیا اگرچہ اس ہمہ گیر مشغلہ میں منہمک ہونے کے باعث انھیں کسی دوسرے شغل کی فرصت نہ ہو سکتی تھی لیکن پھر بھی اسلامی دنیا نے علم و حکمت کے خزانوں کو ڈھونڈ ڈھونڈ نکالا اور ان پر اپنی طرف سے معتدبہ اضافہ کر کے ایک عظیم النظیر لٹریچر کا سرمایہ دنیا کے سامنے پیش کیا اور اس کے علاوہ ایک ایسے جامع و مانع نظام فقہ کو مدون کیا جو اسلامی تمدن کا غالباً سب سے زیادہ گہرا ماہیہ تر کہ ہے جس سے جماعت مسلمین ان اختلافات کو جن کی بنا کہ رنگ خون پر ہو تسلیم نہیں کرتی اور دنیا کی تمام نسلوں کو انسانیت کے ہمہ گیر خیال کی مسلک میں کرنا اپنی غایت سمجھے ہوئے ہے اسی طرح مسلمانوں کی تہذیب و شائستگی کا معیار بھی عالمگیر ہے اور ان کا وجود اور نشوونما کسی ایک قوم خاص کی دماغی قابلیتوں کا ہرگز نمانت نہیں ہے۔ البتہ ایہ ان اس تہذیب و شائستگی کی نشوونما کا جزو اعظم قرار پا سکتا ہے۔ اگر مجھ سے یہ سوال کیا جائے کہ تاریخ

اسلام کا سب سے زیادہ اہم واقعہ کو نسا ہے تو میں بلا تامل اس کا یہ جواب دوں گا کہ فتح ایران معرکہ
 نہاد: نے عربوں کو صرف ایک دلفریب سرزمین کا مالک بنا دیا بلکہ ایک قدیم قوم پر مسلط کر دیا
 جو سامی اور آریہ مسالے سے ایک نئے تمدن کا محل تعمیر کرنے کی قابلیت رکھتی تھی بہار اسلامی
 تمدن سامی تفکر اور آریہ تخیل کے اختلاط کا حاصل ہے جب ہم اس کے فضائل و شمائل پر
 نظر ڈالتے ہیں تو ہمیں معلوم ہوتا ہے کہ اس کی نزاکت اور دل ربانی سے اسے اپنی آریہ ماں
 کے وطن سے اور اور اس کا وقار و متانت اسے اپنے سامی باپ کے صلب سے ترکہ میں ملا ہے
 فتح ایران کی بدولت مسلمانوں کو وہی گراں مایہ متاع ہاتھ آئی جو تخریب یونان کے باعث اہل
 روم کے حصے میں آئی تھی اگر ایران نہ ہوتا تو ہمارے تمدن کی تصویر بالکل یک رخ ہی ہوتی
 یہاں ضمناً اس امر کا ذکر کرنا بے جا نہ ہو گا کہ وہ قوم جس کے اختلاط نے عربوں اور مغلوں
 کی شکل ہی بدل دی عقلی و ادراکی لحاظ سے مردہ نہیں ہے ایران جس کی پولیٹیکل آزادی کو
 روس کی غاصبانہ آرزوؤں نے معرض خطر میں ڈال رکھا ہے ابھی تک اسلامی تہذیب
 کا ایک بڑا مرکز ہے اور ہم لوگوں کی دلی تمنا ہے کہ اسلامی دنیا میں اس کا وہ درجہ جو اب تک قائم
 رہتا چلا آیا ہے بدستور قائم رہے ایران کے شاہی خاندان کے لئے ایران کی پولیٹیکل آزادی
 کا فقدان فقط اس کا ہم معنی ہو گا کہ زمین کا ایک ٹکڑا اس کے قبضے سے نکل گیا۔ لیکن اسلامی
 تہذیب کے لئے یہ واقعہ تیرہویں صدی کے تاتاری حملے سے کبھی زیادہ بلاخیز مصیبت انگیز ہو گا
 بہر حال یہ ایک پولیٹیکل بحث ہے جس میں میں اس وقت پڑنا نہیں چاہتا۔ میں صرف یہ ثابت کرتا
 چاہتا ہوں کہ جماعت مسلمین کا زندہ رکن بننے کے لئے انسان کو مذہب اسلام پر بلا شرط ایمان
 لانے کے علاوہ اسلامی تہذیب کے رنگ میں اپنے تئیں پوری طرح رنگتا چاہیے "صیغۃ اللہ" کے
 اس خم میں غوطہ لگانے کا مدعا یہ ہے کہ مسلمان دورنگی چھوڑ کر یک رنگ ہو جائیں۔ ان کا دل
 منظر ایک ہو وہ مظاہر آفرینش پر ایک خاص پہلو سے نظر ڈالیں اشیاء کی ماسہیت اور قدر
 قیمت کو اس کے انداز خاص کے ساتھ جائیں جو جماعت اسلامی اور دوسری جماعتوں کا مابین
 ہے اور جو مسلمانوں کو ایک غایت مختصر و مقصد معینہ کے پیرایے سے آراستہ کر کے اکٹھے کرے
 موصیٰ اخوۃ کی کتاب کے ادراک بنا دیتا ہے۔

ثالثاً: شفق ثانی کے تحت ہم نے جو کچھ بیان کیا ہے اس سے واضح ہو گیا ہو گا کہ اسلامی سیرت کے نمونے کی نمایاں خصوصیات کیا ہونی چاہئیں لیکن یہ جتنا دینا ضروری ہے کہ سیرت کے وہ مختلف نمونے جنہیں ایک قوم پسندیدگی کی نظر سے دیکھتی ہے تحت و اتفاق کی کورانہ قوتوں ہی کا حاصل نہیں ہیں زمانہ حال کا علم عمرانیات ہمیں یہ نکتہ سکھاتا ہے کہ قوموں کا اخلاقی تجربہ خاص خاص قوانین معینہ کا تابع ہوا کرتا ہے زمانہ قبل تاریخ میں جب کہ زندہ رہنے کے لئے انسان کو سخت جدوجہد کرنی پڑتی تھی اور دماغی قابلیتوں کے مقابلے میں وہ جسمانی قوتوں سے زیادہ کام لیتا تھا تو اسی شخص کی سب تعریف و تقلید کرتے تھے جو شجاع ہوتا تھا اور باصطلاح گڈنگس دور مرآت آبا جس میں جرأت و دلیری اگرچہ پھر بھی مستحسن سمجھی جاتی تھی لیکن انسانی سیرت کا ہر دلعزیز اور عام پسند نمونہ وہ شخص متصور ہوتا تھا جو نشاط عمر کی ہر صنف کا رسیا ہوا اور فیاض و ایتیار اور ہم نوالگی و پیا لگی کے گونا گوں اوصاف سے متصف ہو لیکن چوں کہ ان دونوں اسالیب کا میلان غلیظ افراط کی جانب تھا لہذا ان کے عمل کا ادراک ایک تیسرے نمونے یا اسلوب نے کیا جس کی غایت الغایت ضبط نفس ہے اور جو زندگی پر زیادہ متانت و تقشف کا ساتھ نظر ڈالتا ہے ہندوستان میں جب ہم اسلامی جماعت کے ارتقا کی تاریخ پر نظر ڈالتے ہیں تو ہمیں تیمور اسلوب اول کا مظہر نظر آتا ہے بابر اسالیب اول و دوم کے امتزاج کو ظاہر کرتا ہے جہاں گیر اسلوب ثانی کے سانچے میں خصوصیت کے ساتھ ڈھلا ہوا ہے اور عالمگیر جس کی زندگی اور کارنامے میری و انسیت میں ہندوستان کی اسلامی قومیت کی نشوونما کا نقطہ آغاز ہیں اسلوب ثالث کا چہرہ کشا ہے ان لوگوں کے نزدیک جنہوں نے عالمگیر کے حالات تاریخ ہند کے مغربی شمار حسین کی زبانی سننے میں عالمگیر کا نام سفاکی و قسارت جبر و استبداد، مکاری و غداری اور پولٹیکل سازشوں اور منصوبوں کے ساتھ وابستہ ہے غلط مبحث کا خوف مانع ہے ورنہ میں مستقاصرانہ تاریخ کے واقعات کی صحیح تعبیر و تفسیر سے ثابت کرتا کہ عالمگیر کی پولٹیکل زندگی کی وجوہ تحریک سراسر جائز و حق بجانب تھیں اس کے حالات زندگی اور اس کے عہد کے واقعات کا منظر انتقاد مطالعہ کرنے کے بعد مجھے یقین و اثن ہو گیا ہے کہ جو الزامات اُس پر لگائے جاتے ہیں وہ واقعات متعاصرہ کی غلط تعبیر اور ان تفسیر

سیاسی قوتوں کی غلط فہمی پر مبنی ہیں جو ان دنوں سلطنت اسلام کے طول و عرض میں عمل کر رہی تھیں میری رائے میں قومی سیرت کا وہ اسلوب جس کا سایہ عالمگیر کی ذات نے ڈالا ہے ٹھیکہ اسلامی سیرت کا نمونہ ہے اور ہماری تعلیم کا مقصد یہ ہونا چاہیے کہ اس نمونہ کو ترقی دی جائے اور مسلمان ہر وقت اسے پیش نظر رکھیں۔

اگر ہمارا مقصد یہ ہو کہ ہماری سیرت کا سلسلہ ٹوٹنے میں نہ آئے تو ہمیں ایک ایسا اسلوب سیرت تیار کرنا چاہیے جو اپنی خصوصیات مختصہ سے کسی صورت میں بھی علیحدگی اختیار نہ کرے اور خدمات و درجہ ہاں کے زربین اصول کو پیش نظر رکھ کر دوسرے اسالیب کی خوبیاں کو اخذ کرتے ہوئے ان تمام عناصر کی آمیزش سے اپنے وجود کو کمال احتیاط کے ساتھ پاک کر دے جو اس کی روایات مسلمہ و قوانین منضبطہ کے منافی ہوں۔ ہندوستان میں مسلمانوں کی عمرانی رفتار کو نگاہ غور سے دیکھنے سے اس حقیقت کا انکشاف ہوتا ہے جو قوم کے اخلاقی تجربے کے مختلف خطوط کا نقطہ اتصال ہے پنجاب میں اسلامی سیرت کا ٹھیکہ نمونہ اس جماعت کی شکل میں ظاہر ہوا ہے جسے فرقہ قادیانی کہتے ہیں۔ ممالک متحدہ و آگرہ و اودھ میں پھر اس خفیف اختلاف کے جو وہاں کے عقلی حوالی میں ساری دوائر ہے اس اسلوب سیرت کی ضرورت کا اعلان ایک شاعر کی زبردست تخیل نے بلند آہنگی کے ساتھ کیا ہے جناب مولانا نے اکبر الہ آبادی جنھیں موزوں طور پر لسان العصر کا خطاب دیا گیا ہے اپنے بذلہ سنجانہ پیرایہ میں ان قوتوں کی ماسیت کے احساس کو چھپائے ہوئے ہیں جو آجکل مسلمانوں پر اپنا عمل کر رہی ہیں ان کے کلام کے ظریفانہ لہجہ پر نہ جائے ان کے شباب اور تہقہبے ان کے آنسوؤں کے پردہ دار ہیں وہ اپنے آنسو خانہ صنعت میں اس وقت تک آپ کو داخل ہونے کی اجازت نہیں دیتے جب تک کہ آپ ان کا مال خریدنے کے لئے ذوق سلیم کے دام اپنی جیب میں ڈال کر نہ آئیں غرض اس جماعت میں جس کے اجزائے ترکیبی کی نوعیت واحد ہو خیالات و جذبات کا تعلق یہاں تک گہرا ہوتا ہے کہ اگر اس جماعت کے ایک حصے کے دل میں کوئی خواہش پیدا ہوتی ہے تو اس خواہش کو بر لانے کا سامان ایک بیک دوسرا حصہ پیدا کر دیتا ہے۔

اب میں ایک قدم اور آگے بڑھتا ہوں اس وقت تک جو بحث میں نے کی ہے

اس میں ذیل کی تین حقیقتوں پر روشنی ڈالی گئی ہے۔

(۱) مذہبی خیال اسلامی جماعت کا سرچشمہ زندگی گانی ہے اس جماعت کی صحت و توانائی کے قائم رکھنے کے لئے ان مخالف قوتوں کی نشوونما کو جو اس کے اندر کام کر رہی ہیں بخوردیکھتے رہنا چاہیے اور خارجی عناصر کی سرک آمیزش سے اول تو بچانا اور یا اگر آمیزش منظور رہی ہو تو اس امر کو پیش نظر رکھنا چاہیے کہ یہ آمیزش آہستہ آہستہ اور بتدریج ہوتا کہ نظام مدنی کی قوت اخذہ اور جاذبہ پر زیادہ زور نہ پڑے اور اس طور پر یہ نظام بالکل ہی درہم برہم نہ ہو جائے۔

(۲) جماعت اسلامی سے جن فرد کو تعلق ہو اس کا ذہنی سرمایہ اس دولت سے ماخوذ ہونا چاہیے جو اس کے آباد اجداد کی دامغانی قابلیتوں کا حاصل ہے تاکہ وہ ماضی و استقبال کے ساتھ حال کے رابطہ و تسلسل کو محسوس کر سکتا رہے۔

(۳) اس کے فضائل و شمائل اس خاص اسلوب سیرت کے مطابق ہوں جس کو میں نے اسلامی اسلوب سے تعبیر کیا ہے۔

اب میں تمدن کے مختلف شعبوں میں مسلمانوں کے قومی کارناموں کی قدر و قیمت کا جائزہ لیتا ہوں اسلامی دنیا نے جہاں بانی، مذہب، ادب، حکمت، درس و تدریس، وقائع نگاری، صنعت و حرفت اور تجارت کی اصناف میں جو کام کیا ہے اس کی مبسوط تنقید کسی عنف جلدوں کی محتاج ہوگی۔ عالم اسلام میں جو واقعات اس وقت پیش آ رہے ہیں وہ نہایت ہی معنی خیز ہیں اور ان پر تفحص کی نگاہ ڈالنا بہت کچھ سبق آموز ثابت ہو سکتا ہے لیکن کام بے حد محنت طلب ہے اور میں اس کی انجام دہی سے قاصر ہوں اس لئے میرا تبصرہ فقط مسلمانانِ ہند کے کارناموں سے متعلق ہوگا اگرچہ اس موضوع پر بھی ان مختلف مسائل کی نسبت جو ہمیں درپیش ہیں میں شرح و بسط کے ساتھ رائے زنی نہ کروں گا۔ میں صرف دو امور سے بحث کروں گا۔

(۱) تعلیم اور

(۲) عام خلایق کی عام حالت کی اصلاح

گزشتہ بیچاس سال کے دوران میں سلسلہ تعلیم ہماری ہمتوں اور سرگرمیوں کا

نصیب العین بنار ہا ہے۔ یہ سوال کرنا بے جا نہ ہوگا کہ آیا اشاعت تعلیم میں ہم نے کسی خاص ذمہ داری
 کو پیش نظر رکھا ہے یا استقبال کی طرف سے مطلقاً خالی الذہن ہو کر محض حال کی فوری اغراض
 کا لحاظ کیا ہے؟ ہم نے کس قسم کے تعلیم یافتہ اشخاص تیار کئے ہیں؟ آیا ان اشخاص کی قابلیت
 ایسی ہے کہ ہم مسلمانوں کی سب سے مختص ترکیب جماعت کی عمرانی ہستی کے تسلسل کی کفیل ہو سکیں؟
 ان سوالات کے جوابات کنا تہ پہلے ہی دیئے جا چکے ہیں۔ علم النفس کے اصول سے جو لوگ
 واقف ہیں انھیں اچھی طرح معلوم ہے کہ نفس ناطقہ کی وہ کیفیت جسے استبصار یا ہشیاری
 سے تعبیر کرتے ہیں ذہنی حالتوں کے باقاعدہ تواتر پر منحصر ہوتی ہے جب نفس ناطقہ کے سلسلہ
 ہشیاری میں خلل واقع ہو جاتا ہے تو نفس ناطقہ بڑھتا ہے جس کا نتیجہ یہ ہوتا ہے کہ قوائے
 حیوانی رفتہ رفتہ تحلیل ہو جاتے ہیں یہی حالت اقوام کے نفس ناطقہ کی ہے جس کا تسلسل
 اس اجتماعی تجربے کے باقاعدہ انتقال پر ہے جو نسلاً بعد نسل قوم کو اپنے اسلاف سے میراث
 میں پہنچتا رہتا ہے تعلیم کا مقصد یہ ہے کہ اس تواتر موالیہ کی موید ہو کر نفس ناطقہ قومی
 کو استبصار کامل بنائے تاکہ وہ اپنی ذات کے ادراک پر قادر ہو سکے۔ فرد کا رابطنہ اتحاد اس
 قوم کے ساتھ جس کا وہ جزو ہے اگر بڑھ سکتا ہے تو اسی ذات کو شش سے تعلیم کے ذریعہ سے
 سے روایات مجتمہہ کے جو مختلف اجزاء اس طور پر منتقل کئے جاتے ہیں وہ نفس ناطقہ قومی میں
 جذب اور پیوست ہو کر ان چند افراد قوم کے لئے میل و فرسنگ کا کام دیتے ہیں جن کی پوری
 زندگی اور کل قابلیت غور و فکر قوم کے مختلف غایات و مقاصد کی منزلیں طے کرنے میں
 گذر جاتی ہے مثلاً ایک قوم کی قانونی تازگی اور علمی روایات اس قوم کے مقننوں اور خوں اور
 انشاء پر دانوں کی چشم بصیرت کے سامنے ہر وقت ایک نمایاں شکل میں موجود رہتی ہیں اگر
 قوم کو مجموعی حیثیت سے ان روایات کا ادراک موہوم و مبہم طور پر ہوتا ہے اس نقطہ خیال سے
 اگر ہم اپنے تعلیمی کارناموں کی قدر و قیمت کا اندازہ لگائیں تو معلوم ہوگا کہ موجودہ نسل کا نوجوان
 مسلمان قومی سیرت کے اسالیب کے لحاظ سے ایک بالکل نئے اسلوب کا حاصل ہے جس کی عقلی
 زندگی کی تصویر کا ہر پردہ اسلامی تہذیب کا پردہ نہیں ہے حالانکہ اسلامی تہذیب کے بغیر
 میری رائے میں وہ صرف نیم مسلمان بلکہ اس سے بھی کچھ ہے اور وہ کبھی اس صورت میں کہ

اس کی فالص دنیوی تعلیم نے اس کے مذہبی عقائد کو منترزل نہ کیا ہو اس کا دماغ مغربی خیالات کی جولانگاہ بنا ہوا ہے اور اس میں علی بن ابی طالبؑ والا شہاد کہتا ہوں کہ اپنی قومی روایات کے پیرایہ سے عاری ہو کر اور مغربی نشہ میں ہر وقت سرشار رہ کر اس نے اپنی قومی زندگی کے ستون کو اسلامی مرکزِ ثقل سے بہت پرے ہٹا دیا ہے۔ بلا خوف تردد میرا یہ دعویٰ ہے کہ دنیا کی کسی قوم نے ایسی اعلیٰ اور قابلِ تقلید مثالیں اپنے افراد میں پیدا نہیں کیں۔ جیسی ہماری قوم نے لیکن باس ہمہ ہمارے نوجوان کو جو اپنی قوم کی سوانح عمری سے بالکل نا بلد ہے مغربی تاریخ کے مشاہیر سے استحاناً اور استہدائاً رجوع کرنا پڑتا ہے۔ عقلی وادراکی لحاظ سے وہ مغربی دنیا کا غلام ہے اور یہی وجہ ہے کہ اس کی روح اس صحیح القوام خودداری کے عنصر سے خالی ہے جو اپنی قومی تاریخ اور قومی لٹریچر کے مطالعہ سے پیدا ہوتی ہے ہم نے اپنی تعلیمی جہد میں اس حقیقت پر جن کا اعتراف تجربہ آج ہم سے کر رہا ہے نظر نہیں ڈالی کہ اغیار کے تمدن کو بلا شکر تاحدے اپنا ہر وقت کارِ فیتی بنائے رکھنا گویا اپنے تئیں اس تمدن کا حلقہ بگوش بنا لینا ہے یہ وہ حلقہ بگوشی ہے جس کے نتائج کسی دوسرے مذہب کے دائرہ میں داخل ہونے سے بڑھ کر خطرناک ہیں کسی اسلامی مصنف نے اس حقیقت کو مولانا اکبر سے زیادہ واضح طور پر نہیں بیان کیا جو نئی نسل کے مسلمانوں کی موجودہ عقلی زندگی پر ایک غائر نظر ڈالنے کے بعد حسرت آفریں لہجہ میں پکاراٹھتے ہیں :

شیخ مرحوم کا آتا ہے مجھے یاد یہ قول

دل بدل جائیں گے تعلیم بدل جانے سے

شیخ مرحوم کنایہ ہے ٹھیٹھ اسلامی تہذیب کے اس قدامت انساب نام لیدر سے جو مغربی تعلیم کے بارے میں سرسید احمد خاں کے ساتھ مدتِ العمر بڑا جھگڑا کیا آج ہمیں معلوم ہوتا ہے کہ بے چارے شیخ کا خوف بے بنیاد نہ تھا کیا اب کبھی کسی کو اس میں کلام ہے کہ شیخ مرحوم کے قول میں جو سچائی کا شائبہ مضمر ہے اس پر ہماری تعلیم کا ما حاصل زندہ گواہ ہے مجھے امید ہے کہ ان کٹروی کیلی باتوں کے سننے والے مجھے معاف فرمائیں گے آج کل کی طالب علمانہ زندگی سے چونکہ گذشتہ دس بارہ سال کی مدت میں مجھے سابقہ پڑتا رہا ہے اور میں ایک

ایسے مضمون کا درس و تبار ماہوں جس کو مذہب سے قریب کا تعلق ہے لہذا میں اس بات کا تھوڑا
 استحقاق رکھتا ہوں کہ میری باتیں سنی جائیں مجھے وہ کہہ کر یہ رنج و تجربہ ہوا ہے کہ مسلمان
 طالب علم جو اپنی قوم کے عمرانی اخلاقی اور سیاسی تصورات سے نااہل ہے روحانی طور پر بمنزلہ ایک
 بے جان لاش کے ہے اور اگر موجودہ صورت حال اور بیس سال تک قائم رہی تو وہ اسلامی
 روح جو قدیم اسلامی تہذیب کے چند علم برداروں کے فرسودہ قالب میں ابھی تک زندہ ہے
 ہماری جماعت کے جسم سے بالکل ہی نکل جائے گی وہ لوگ جنہوں نے تعلیم کا یہ اصل الاصول
 قائم کیا تھا کہ ہر مسلمان بچے کی تعلیم آغاز کلام مجید کی تعلیم سے ہونا چاہیے وہ ہمارے مقابلہ میں ہمارے
 قوم کی ماہیت و نوعیت سے زیادہ باخبر تھے۔

ہماری قومی سرگرمیوں کی محرک اقتصادی اغراض ہی نہیں ہونی چاہئیں قوم کی وحدت
 کی بقا اور اس کی زندگی کا تسلسل قومی آرزوں کا ایک ایسا نصب العین جو قومی اغراض کی تکمیل
 کے مقابلے میں بہت زیادہ اشرف و اعلیٰ ہے۔ ایک قبیل البصاعت مسلمان جو سینہ میں ایک
 درد بھرا اسلامی دل رکھتا ہو میری رائے میں قوم کے لئے بمقابلہ اس بیش قرار تنخواہ پانے والے
 آزاد خیال گوبھیٹ کے زیادہ سرمایہ نازش ہے جس کی نظروں میں اسلام اصول زندگی نہیں
 ہے بلکہ محض ایک آلہ جلب منفعت ہے جس کے ذریعہ سے بڑے بڑے سرکاری عہدے
 زیادہ تعداد میں حاصل کئے جاسکتے ہیں میری ان باتوں سے یہ خیال نہ کیا جائے کہ میں مغربی
 تہذیب کا مخالف ہوں۔ اسلامی تاریخ کے ہر سبب کو لا محالہ اس امر کا اعتراف کرنا پڑے گا
 کہ ہمارے عقلی و ادراکی گہوارے کو جھلانے کی خدمت مغرب ہی نے انجام دی ہے۔ فلسفیانہ
 تحقیق کی سر زمین میں ہم شاید ابھی تک بجائے عربی یا ایرانی ہونے کے زیادہ تر یونانی نظر
 آرہے ہیں باہر ہم اس سے کسی کو انکار نہ ہوگا کہ خود ہماری اسلامی تہذیب اپنی مثال آپ
 ہے اور تعلیم کا کوئی جدید اسلامی نظام تعلیم کی قومیت پر حروف لائے بغیر اس کو نظر انداز نہیں
 کر سکتا۔ اسلامی یونیورسٹی کے خیال کا ہمارے دل میں پیدا ہونا حقیقت میں ہماری قومی
 ہستی کے حق میں ایک مبارک علامت ہے جب ہم اپنی قوم کی نوعیت پر نظر ڈالتے ہیں تو
 اسی قسم کے دارالعلم کی ضرورت ہے شک و شبہ کی مطلق گنجائش نہیں رہتی بشرطیکہ یہ

دارالعلم کھنڈھ اسلامی اصول پر چلایا جائے۔ کوئی قوم اس رشتہ کو یک بیک نہیں توڑ سکتی جو اسے
 اس کے ایام گزشتہ سے جوڑے ہوئے ہے اور مسلمانوں کے لئے تو اس تعلق کو چھوڑ دینا
 اور بھی محال ہے جن کی مجموعی روایات ان کی قومیت کی جان ہیں مسلمانوں کو بے شک
 علوم جدیدہ کی تیز رفتاری کے قدم بقدیم چلنا چاہیے لیکن یہ بھی ضرور ہے کہ اس کی تہذیب کا
 رنگ خالص اسلامی ہو اور یہ اس وقت تک نہیں ہو سکتا جب تک کہ ایک یونیورسٹی موجود نہ ہو
 جسے ہم اپنی قومی تعلیم کا مرکز قرار دے سکیں۔ ہم کو یہ سمجھ لینا چاہیے کہ اگر ہماری قوم کے توجروں
 کی تعلیمی اگھان اسلامی نہیں ہے تو ہم اپنی قومیت کو اسلام کے آب حیات سے نہیں سینچ رہے
 ہیں اور اپنی جماعت میں پکے مسلمانوں کا اضافہ نہیں کر رہے ہیں بلکہ ایک ایسا گروہ پیدا کر رہے
 ہیں جو بوجہ کسی اکتنازی یا اتحادی مرکز کے نہ ہونے کے اپنی شخصیت کو کسی دن کھو بیٹھے گا
 اور اگر دو پیش ان قوموں میں سے کسی ایک قوم میں ضم ہو جائے گا جس میں اس کی نسبت
 زیادہ قوت و جان ہوگی۔

لیکن ہندوستان میں اسلامی یونیورسٹی کا قائم ہونا ایک اور لحاظ سے بھی نہایت
 ضروری ہے کون نہیں جانتا کہ ہماری قوم کے عوام کی اخلاقی تربیت کا کام ایسے علماء اور
 واعظ انجام دے رہے ہیں جو اس خدمت کی انجام دہی کے پوری طرح سے اہل نہیں ہیں۔
 اس لئے کہ ان کا مبلغ علم اسلامی تاریخ اور اسلامی علوم کے متعلق نہایت ہی محدود ہے
 اخلاق اور مذہب کے اصول و فروع کی تلیقن کے لئے موجودہ زمانے کے واعظ کی تاریخ
 اقتصادیات اور عمراتیات کے حقائق عظیمہ سے آشنا ہونے کے علاوہ اپنی قوم کے لٹریچر
 اور تحصیل میں پوری دسترس رکھنی چاہیے۔ المندوہ علی گڑھ کالج، مدرسہ دیوبند اور
 اسی قسم کے دوسرے مدارس جو الگ الگ کام کر رہے ہیں اس بڑی ضرورت کو رفع

۱۹۱۱ء میں ہندوستان کے ممتاز مسلمان رہنما ایک اسلامی یونیورسٹی کے قیام کے مسئلے کو بڑی سنجیدگی کے
 ساتھ سوچ رہے تھے اقبال نے بھی اس تجویز کی حمایت کی اور اپنا نقطہ نظر بھی پیش کیا (مرتب)

ہیں کر سکتے ان تمام بکھری ہوئی تعلیمی قوتوں کا شیرازہ بند ایک وسیع تر اغراض کا مرکزی دارالعلم
 ہونا چاہیے جہاں افراد قوم نہ صرف خاص قابلیتوں کا نشوونما دینے کا موقع حاصل کر سکیں بلکہ
 تہذیب کا وہ اسلوب سا پختہ تیار کیا جاسکے جس میں زمانہ موجودہ کے ہندوستانی مسلمان کو ڈھلنا
 چاہیے پس یہ امر قطعی طور پر ضروری ہے کہ ایک نیا مثالی دارالعلم قائم کیا جائے جس کی مشن
 اسلامی تہذیب ہو اور جس میں قدیم و جدید کی آمیزش عجب دلکش انداز سے ہوئی ہو۔ اس
 قسم کی تصویر مثالی کھینچنا آسان کام نہیں ہے اس کے لئے اعلیٰ تخیل زمانہ کے رجحانات کا
 لطیف احساس اور مسلمانوں کو تاریخ اور مذہب کے مفہوم کی صحیح تعبیر لازمی ہے۔

اس بحث کے خاتمہ سے پہلے مسلمان عورتوں کی تعلیم کے متعلق چند باتیں
 ضروری سمجھتا ہوں اسلام میں عورتوں کا جو درجہ ہے اس پر رائے زنی کرنے کی یہاں گنجائش
 نہیں البتہ کھلے کھلے لفظوں میں اس امر کا اعتراف میں ضرور کروں گا کہ بقرانے آئیہ کریمہ
 الرَّجَالُ قَوَّامُونَ عَلَى النِّسَاءِ میں مرد اور عورت کی مساوات مطلق کا حامی نہیں ہو سکتا۔
 یہ ظاہر ہے کہ قدرت نے ان دونوں کے تفویض جدا جدا اخذ میں کی ہیں اور ان فرانس جدا گانہ
 کی صحیح اور باقاعدہ انجام دہی خاندانہ انسانی کی صحت اور فلاح کے لئے لازمی ہے۔ مغربی
 دنیا میں جہاں نفسی نفسی کا ہنگامہ گرم ہے اور غیر معتدل مسابقت نے ایک خاص قسم
 کی اقتصادی حالت پیدا کر دی ہے عورتوں کا آزاد کر دیا جانا ایک ایسا تجربہ ہے جو میری
 دانست میں بجائے کامیاب ہونے کے اٹل نقصان آسان ثابت ہو گا اور نظام معاشرت
 میں اس سے بے حد پیچیدگیوں واقع ہو جائیں گی اور عورتوں میں اعلیٰ تعلیم سے بھی جس
 حد تک کہ افراد قوم کی شرح ولادت کو تعلق ہے جو نتائج مرتب ہوں گے وہ کبھی غالباً پسندیدہ
 نہ ہوں گے۔ مغربی دنیا میں جب عورتوں نے گھر چار دیواری سے باہر نکل کر کسب معاش کی
 جدوجہد میں مردوں کا ساتھ دینا شروع کیا تو خیال یہ کیا جاتا تھا کہ ان کی یہ اقتصادی حریت
 دولت کی پیداوار میں معتد بہ اضافہ کرے گی لیکن تجربے نے اس خیال کی نفی کر دی اور ثابت
 کر دیا کہ اس خاندانی وحدت کے رشتے کو جو نبی نوع انسان کی روحانی زندگی کا جزو اعظم
 ہے یہ حریت توڑ دیتی ہے۔

میں اس حقیقت کے اعتراف کے لئے آمادہ ہوں کہ زمانہ حال میں کسی جمہورت کا محض
 مقامی قوتوں کے ذریعے سے نشوونما پانا محال ہے۔ ریل اور تار نے زمان اور مکان کے پردہ
 کو درمیان سے اٹھا سادیا ہے اور دنیا کی مختلف قومیں جن میں پہلے بعد المشرقین شامل تھا
 اب پہلو بہ پہلو بیٹھی ہوئی نظر آتی ہیں اس ہم نشینی کا نتیجہ یہ ہے کہ بعض قوموں کی حالت
 بدل کر رہ جائے گی اور بعض قومیں بالکل ہی ملیا میٹ ہو جائیں گی۔ جو عظیم الشان اقتصادی
 عمرانی اور سیاسی قوتیں اس وقت دنیا میں اپنا عمل کر رہی ہیں ان کے نتائج کے بارے میں
 کوئی شخص پیش بندی کی راہ سے رائے زنی نہیں کر سکتا لیکن ہمیں یاد رکھنا چاہیے کہ گو
 کسی قوم کے لئے بغرض تکمیل صحت اپنی تمدنی آب و ہوا کی تبدیل کے طور پر کسی غیر قوم کے تمدن
 کے عناصر کا اخذ و جذب کرنا قرین مصلحت بلکہ لازمی ہی کیوں نہ ہو لیکن اگر اختیار کی تقلید میں
 شتاب زدگی اور بے سلیقگی سے کام لیا گیا تو نظام قومی کے اعضاء درئیہ میں اختلالِ عظیم کے
 پیدا ہونے کا خطرہ ہو گا اقوام کے تمدن میں ایک پہلو عمومیت کا ہوا کرتا ہے لیکن ان کی حکمت
 کی رسموں اور سیاسی دستوروں میں خصوصیتِ شخصی کی نشان نظر آتی ہے یہ رسوم اور یہ دستورات
 ان قوموں کی تاریخی زندگی اور ان کی خاص روایات سے اثر پذیر ہوتی ہیں پس اپنی قوم کی خاص
 نوعیت اسلام کی تعلیم اور عالم نسواں کے متعلق علم الاعضاء علم الحیات کے اکتشافات کو
 مد نظر رکھنے کے بعد ہم اس نتیجے پر پہنچے بغیر نہیں رہ سکتے کہ مسلمان عورت کو جماعتِ اسلامی
 میں اسی حد کے اندر رہنا چاہیے جو اسلام نے اس کے لئے مقرر کر دی ہے اور جو حد کہ اس
 کے لئے مقرر کی گئی ہے اسی کے لحاظ سے اس کی تعلیم ہونی چاہیے۔

میں نے سطور بالا میں یہ ثابت کرنے کی کوشش کی ہے کہ ہماری جماعت کا شیرازہ اسی
 وقت تک بندھا رہ سکتا ہے جب تک کہ مذہب اسلام اور تہذیب اسلام کو ہم پر قابو ہے
 چوہکہ عورت کے دل و دماغ کو مذہبی تخنیک کے ساتھ ایک خاص مناسبت ہے لہذا قومی
 ہستی کی مسلسل بقا کے لئے یہ بات نہایت ہی ضروری ہے کہ ہم اپنی عورتوں کو ابتداء میں کھلیٹھ مذہبی
 تعلیم دیں جب وہ مذہبی تعلیم سے فارغ ہو چکیں تو ان کو اسلامی تاریخ، علم تدبیر خانہ داری
 اور علم اصول حفظِ صحت پڑھایا جائے اس سے ان کی دماغی قابلیتیں اس حد تک نشوونما

پاجائیں گی کہ وہ اپنے شوہروں سے تبادلہ خیالات کر سکیں گی اور اہمیت کے وہ فرائض
 خوش اسلوبی سے انجام دے سکیں گی جو میری رائے میں عورت کے فرائض اولین ہیں۔ تمام
 وہ مضامین جو ان کی نسائیت کی نفی کرنے یا اسلام کی حلقہ بگوشی سے انھیں آزاد کرنے والے
 ہوں باحتیاط ان کے نصابِ تعلیم سے خارج کر دینے چاہئیں لیکن ہمارے نکتہ آموز ابھی
 تک اندھیرے میں رستہ ٹٹولتے پھرتے ہیں انھوں نے ابھی تک ہماری لڑکیوں کے لئے
 کوئی خاص نصابِ تعلیم معین و مرتب نہیں کیا اور ان میں سے بعض بزرگوں کی آنکھیں
 تو مغربی تصورات کی روشنی میں ایسی چند ھیا گئی ہیں کہ وہ ابھی تک اسلام میں جو قومیت کو
 ایک خاص ذہنی کیفیت یعنی مذہب پر منحصر قرار دیتا ہے اور مغربیت میں جس نے قومیت
 کا محل ایک خارجی مواد یعنی وطن کی بنیاد پر تعمیر کیا ہے کوئی فرق نہ سمجھ سکے۔

اب میں چند خیالات اپنی قوم کے غربا کی عام حالت کی اصلاح کے متعلق ظاہر کرتا ہوں
 اس ضمن میں عام طبقہ کے مسلمانوں کی اقتصادی حالت سب سے پہلے ہمیں اپنی طرف متوجہ کرانی
 ہے۔ یقیناً کسی کو اس بات سے انکار نہ ہو گا کہ غریب مسلمانوں کی اقتصادی حالت نہایت ہی افسوسناک
 اور قابلِ رحم ہے شہروں میں جہاں کی آبادی کا جزو غالب مسلمان ہیں معمولی درجہ کے مسلمانوں
 کی قلیل اجرت غلیظ مکان اور ان کے پیٹ بھر روٹی کو ترستے ہوئے بچوں کا حسرت ناک
 نظارہ کس نے نہیں دیکھا۔ لاہور کے کسی اسلامی محلہ میں جا نکلو ایک تنگ و تاریک کوچہ پر
 تمہاری نظر پڑے گی جس کے وحشت زاسکوت کے طلسم کو رہ رہ کر یا تو لاغر و نیم ہرہنہ بچوں
 کی چیخ و پکار یا کسی پردہ نشیں بڑھیا کی بجا جت آمیز صدا توڑتی ہوگی جس کی سولہی اور مرجھائی
 ہوئی انگلیاں برقعہ میں سے نکل کر خیرات کے لئے پھیلی ہوئی یہ تو گئی کی حالت تھی۔ الم زدہ گھروں
 کے اندر جا کر دیکھو تو صد ہا مرد اور عورتیں ایسی پاؤ گے جنھوں نے کبھی اچھے دن دیکھے تھے
 لیکن آج فاقہ کمر رہی ہیں۔ کئی دن سے اناج کا ایک دانہ تک منہ میں اڑ کر نہیں گیا لیکن
 غیرت اور خودداری اجازت نہیں دیتی کہ خیرات کے لئے کسی کے آگے ہاتھ پاریں
 ہمارے نوجوان علم برداران اصلاحِ مدن جو پردہ کی رسم کو ہماری قوم کے روز افزوں
 انحطاط کا باعث قرار دینے کے عادی ہیں۔ شاید یہ نہیں جانتے کہ اس انحطاط کا اصلی

ذمہ دار پردہ نہیں بلکہ یہ جاں فرسا افلاس ہے جو ہماری قوم کے ادنیٰ و ناقصی کو کھائے جا رہا ہے
 ہے علاوہ اس افلاس زدہ طبقہ کے ایک اور طبقہ ان لکھے اور نکتہ ٹھٹھو افراد کا ہے جو اپنے جیسی
 ناکارہ اولاد پیدا کر کے سستی و کاہلی اور بد اعمالی و سیہ کاری کی زندگی خود بھی بسر کرتے ہیں
 اور دوسروں کو بھی اپنا سا بنادیتے ہیں کیا ہم نے تمدنی عقیدہ کے ان پہلوؤں پر بھی کبھی نظر
 ڈالی ہے؟ کیا ہم نے کبھی اس بات کو محسوس کیا ہے کہ ہماری انجنیوں اور مجلسوں کا فرض
 یہ نہیں ہے کہ خاص خاص اشخاص کی کلاہ کا اعزاز و افتخار میں بیٹھے ہوئے طرے لگایا کریں
 بلکہ یہ ہے کہ عام مسلمانوں کی سطح کو اونچا کریں۔ سب سے زیادہ اہم عقیدہ اس مسلمان کے
 سامنے جو قومی کام کے لئے اپنے آپ کو وقف کرتا ہے یہ ہے کہ کیوں کر اپنی قوم کی اقتصادی
 حالت کو سدھارے اس کا فرض یہ ہے کہ ہندوستان کی عام اقتصادی حالت پر نظر غائر
 ڈال کر ان اسباب کا پتہ لگائے جنہوں نے ملک کی یہ حالت کر دی ہے اس کا یہ فرض ہے
 کہ کسی اور مسئلہ پر غور کرنے سے پہلے یہ دریافت کرے کہ ملک کی اس حالت میں کس
 حد تک ان بڑی بڑی اقتصادی قوتوں نے حصہ لیا ہے جو آج کل کی دنیا میں اپنا عمل کر
 رہی ہیں کس حد تک اہل ملک کی تاریخی روایات و عادات اور اوہام اور اخلاق کمزور
 نے حصہ لیا ہے اور اگر گورنمنٹ کے طرز عمل کا بھی اس میں کوئی حصہ ہے تو وہ کس حد تک
 ہے جو شخص اس گتھی کو سلجھانے کا بیڑا اٹھائے اسے چاہیے کہ مذہب و ملت کے اختلافات
 کی طرف سے مطلقاً خالی الذہن ہو جائے اور کسی ایک جماعت کی طرف داری مہیا پاسداری
 کے خیال کو اپنے پاس پھٹکنے نہ دے اس لئے کہ اقتصادی قومیں تمام قوموں پر اپنا عمل مکیان
 کرتی ہیں۔ شرح مال گذاری کا آئے دن کا اضافہ، مسکرات ممالک غیر کی اس ملک میں درآمد،
 قیمت اجناس کی گہرائی و خواہ اس گہرائی کا باعث یہ ہو کہ سکھ راج الوقت کے متعلق
 حکومت کے قائم کئے ہوئے اصول غلط ہیں یا یہ کہ ایک زرعتی ملک اور ایک صنعتی ملک
 کے درمیان آداب تجارت کا سلسلہ قائم کر دیا گیا ہے یا کوئی اور سبب ہو (یہ تمام امور
 ایسے ہیں جو مسلمانوں، ہندوؤں سکھوں اور پارسیوں کی اقتصادی حالت پر یکساں
 موثر ہو کر نہایت بلند آہنگی سے منادی کر رہے ہیں کہ مختلف جماعتوں کے

اہل الرائے اور مقننوں اور باقوں میں نہیں تو اقتصادیات میں تو ضرور آپس میں سر جوڑ کر
مشورہ کر سکتے ہیں اور ملک کی مشترکہ فلاح کی تدابیر پر غور کر سکتے ہیں لیکن مسلمان پیشوا
قوم نے اب تک اپنی تمام توجہ اس مسئلہ پر صرف کئے رکھی ہے کہ سرکاری نوکریاں ہم لوگوں
کو بحصر رسد ملتی رہیں یہ کوشش بجائے خود ضرور قابل ستائش ہے اور تا وقتیکہ مسلمانوں
کو اپنے مقصد میں کامیابی نہ ہو ہمارے سربراہ اور دگالہ ان ملت کے برابر اس کی کوشش میں
سرگرمی کے ساتھ مصروف رہنا چاہیے لیکن ساتھ ہی یہ بات بھی اٹھیں بد نظر کھنی چاہیے
کہ دولت کی پیداوار کا ذریعہ ہونے کے لحاظ سے سرکاری ملازمت ایک نہایت ہی محدود
ذریعہ ہے سرکاری ملازمت محدود ہے چند اشخاص کو ضرور آسودہ و خوشحال بنا دیتی ہے
لیکن قوم کے تمام افراد اسی صورت میں آسودہ و خوشحال ہو سکتے ہیں جب کہ ان کو اقتصادی
آزادی نصیب ہو۔ اس میں بھی شک نہیں کہ اگر کسی قوم کے چند افراد حکومت کے اعلیٰ مناصب
پر فائز ہوں تو اس قوم کی عزت اور خودداری میں چار چاند لگ جاتے ہیں لیکن ساتھ ہی
یہ بھی صحیح ہے کہ اقتصادی سرگرمی کے ادراہت سے اصناف ایسے ہیں جو اہمیت اور
سود مند میں سرکاری ملازمت کے لگ بھگ ہیں جس قوم کو اپنے اسلاف سے سپاہیانہ
روایات ترکہ میں پہنچی ہوں اس کے لئے سپہ گری کے تصورات کو چھوڑ کر تجارت اور
صنعت و حرفت کی ڈگر پر پڑ لینا یقیناً تکلیف دہ ہے لیکن چونکہ مغربی اقوام کی دیکھا دیکھی
ایشیاد کی تمام قوموں کی اقتصادی حالت تبخیر نہ رہ رہ جاتی ہے لہذا یہ کہ دوں تو دلتی ہی
پڑے گی علاوہ ان اقتصادی مشکلات کے رفع کرنے کے جو ہماری سنگ راہ ہیں ہمیں صنعتی
تعلیم پر بھی ضرور اپنی توجہ صرف کرنی چاہیے جو میری رائے میں اعلیٰ تعلیم سے بھی زیادہ ضروری
ہے صنعتی تعلیم سے عامہ خلایق کی اقتصادی حالت سدھرتی ہے اور یہی طبقہ قوم کے لئے بمنزلہ
رہڑھ کی ہڈی کے ہے۔ بخلاف اس کے اعلیٰ تعلیم صرف ان چند افراد کو نفع پہنچاتی ہے جن کی
دماغی قابلیت درجہ اوسط سے بڑھی ہوئی ہے۔ ہمارے اغنیائے کے بدل درجہ کا صرف
ایسا ہونا چاہیے کہ عام مسلمان کے بچے انہیں صنعتی تعلیم حاصل کر سکیں لیکن صنعتی اور تجارتی
تعلیم بلا کسی اخلاقی تربیت کے بجائے خود کافی و بکافی نہیں ہے اقتصادی مقابلے میں تربیت

کے اخلاقی عنصر کی کچھ کم ضرورت ہمیں پڑتی اعتماد باہمی، ریاست داری پابندی اوقات اور
 تعاون وہ اقتصادی اوصاف ہیں جو ہمارے فن کے برابر کے جوڑ میں بندوستان میں
 بہت سے کارخانے محض اس لئے نہ چل سکے کہ کارخانہ داروں کو ایک دوسرے پر بھروسہ
 تھا اور نہ اصول امداد باہمی ان کارخانوں کا تھا اگر ہم اچھے کاریگر اچھے دوکاندار اچھے اہل
 حرفہ اور (سب سے بڑھ کر یہ کہ) اچھے شہری پیدا کرنا چاہتے ہیں تو ہمیں چاہیے کہ
 آئیں اور اول پکا مسلمان بنائیں۔

حکماء اسلام کے عمیق تر مطالعے کی دعوت

کچھ عرصہ گزرا میرے دماغ میں مختلف سوالات اسلام کی ذہنی تہذیب کے متعلق پیدا ہوئے اس کے اس پہلو کو مد نظر رکھا گیا تھا کہ وہ ایک خاص قسم کے تصور "کوئی" کی حامل ہے جو نوع بشری کی ایک مخصوص جماعت نے قائم کیا تھا (یہ سوالات تھے) کیا جدید سائنس، اپنی نوعیت میں خالصتہً مغربی الاصل ہے؟ مسلمانوں نے اپنی تہذیبی ذات و صفات کے ایک منظر کی حیثیت سے فن تعمیر ہی کو تمام و کمال کیوں منتخب کیا اور دوسرے فنون جمیلہ (موسیقی اور مصوری سے انھوں نے نسبتاً بے اعتنائی کیوں برتی؟ زمان و مکان کے بارے میں ان کی جو ذہنی اور جذباتی روش تھی اس پر آیا ان کے علوم ریاضی اور فنون لطیفہ کوئی روشنی ڈالتے ہیں یا نہیں اور اگر جواب اثبات میں ہے تو مزید سوال یہ ہے کہ وہ روشنی کیا ہے؟ مسلمانوں کا وہ "نظریہ سالمانی" جو یونانی نظریے سے یکسر

لہ علامہ اقبال نے ۱۹۲۸ء میں اور نیٹیل کانفرنس کے اجلاس منعقدہ لاہور میں ایک مضمون انگریزی میں بعنوان A PLEA FOR DEEPER STUDY OF THE MUSLIM SCIENTISTS

پڑھا تھا۔ اس مضمون کا یہ اردو ترجمہ جناب اسرار اہل احمد خاں صاحب لی۔ اے ج مولوی نے کیا تھا اور رسالہ "صوفی" منڈی بہاؤ الدین پنجاب بابت مارچ ۱۹۳۱ء میں شائع کرایا تھا۔ وہیں سے اس کی نقل لے کر یہاں پیش کی گئی ہے (مرتب) رٹہ

متعارض و متعارض تھا اور جو ان کے تخیل کے ایک بے باکانہ اور مجتہدانہ پرواز فکر سے عالم وجود میں آیا تھا اور جو بعد میں نشوونما پا کر بطور ایک راسخ الاعتقاد الذکر دینی کے ان کی علمی کمال و مجالس کے اندر مقبول ہوا۔ اس کی توجیہ و تعلیل کے لئے آیا کوئی نفسیاتی اسباب و علل بھی بیان کئے جاسکتے ہیں؛ اسلام کی ذہنی نشاۃ الگی کی تاریخ میں مسئلہ "معراج" کی کیا نفسی تعبیر ہے؟ پروفیسر میکڈانلڈ نے ابھی حال میں اس مفروضہ کے ثابت کرنے کی کوشش کی ہے کہ اسلام میں تخیلات "سالماتیت" (ATOMISM) کے ظہور کے آغاز و ارتقاء کے اندر بدھی (مذہب و فلسفہ کے) اثرات کی کارفرمائی نظر آتی ہے لیکن پروفیسر موصوف نے جس خالص تاریخی سوال کا جواب دینا چاہا ہے اس سے وہ تمدنی مسئلہ ہر حال اہم تر ہے جس کے اٹھانے کی میں نے جبارت کی ہے اسی تقریب سے میں پروفیسر ہیون کا نام بھی لے سکتا ہوں جنہوں نے ہم کو سرگزشت "معراج" کی تاریخی بحث و نظر کا ایک قیمتی ساز و برگ بہم پہنچایا ہے بانیہمہ تمدنی عنوان سے گفتگو کرتے ہوئے جو چیز ان مباحث سے زیادہ واقع ہے وہ زبردست اثر انگیزی ہے جس نے اپنے تئیں ہمیشہ ایک متوسط درجہ کے مسلمان کے قلب کے لئے پیش کیا ہے اور نیز وہ مخصوص انداز ہے جس سے اسلامی تخیل و تصور اور فکر و نظر نے اس پر ایک پوری عمارت تعمیر کی ہے یقیناً یہ شے محض ایک مذہبی عقیدے سے بڑھ کر کوئی چیز ہوگی۔ اس لئے کہ اس نے دانتے کے ایسے عظیم دل و دماغ کو متاثر کیا ہے اور محی الدین ابن عربی کے توسط اس کو وہ معیار بہم پہنچایا ہے جس پر (ایٹالوی شاعر کے) "اس" فرحیہ ملکوتیہ کے رفیع و جلیل ترین ابواب کا نقش صورت پذیر ہوا ہے جو یورپ کے "قرون مظلمہ" کی ذہنی تہذیب کا ایک پیرا سن محسوس ہوتا ہے۔ ایک مورخ تو اس خیال سے خاطر جمع ہو جاسکتا ہے کہ اسلامی عقیدہ معراج کی قرآن سے کوئی تائید نہیں ہوتی لیکن محقق نفسی جس کا مقصود تہذیب اسلامی کے متعلق ایک عمیق تر بصیرت حاصل کرنا ہو وہ اس حقیقت سے تجاہل نہیں کر سکتا کہ قرآن نے اپنے مخاطبین اور متبعین

کہ اس بارہ خاص میں جو زاویہ نگاہ دیا ہے اس کا منطقی اقتضا یہ نہیں ہو سکتا حدیث معراج کو اسلام کے آفاقی تصور کے اندر ایک تخلیقی عنصر فرض کیا جائے۔

حقیقت یہ ہے کہ یہ بات نہایت ضروری ہے کہ ان تمام سوالات کا جواب دیا جائے اور ان جوابات کو فکر ذہنی اور حس قلبی کے ایک منضبط کل میں باہم دگر مر بوط کیا جائے بغیر اس کے یہ ناممکن ہے کہ ان حالانہ تصورات کا انکشاف کیا جاسکے جو ایک مخصوص شائستگی کے بنیاد و اساس ہیں یا اس روح کی معرفت حاصل کی جاسکے جو اس کے مادی جسد کے اندر جاری و ساری ہے تاہم ایک جامع و مانع تصور اسلامی شائستگی کا جو اس کے وابستگان دامن کی روحی زندگی کا آئینہ دار ہو اب بھی سہل الحصول ہے۔ اسلام کی تہذیب مشرق کے سارے تمدنوں سے کم عمر ہے ہم عہد حاضر کے لوگوں کے لئے یہ کہیں کہ ان عہد غیبت کی شائستگیوں کے تصورات کوئی کی عکاسی اپنی چشم تخیل سے کرنے سے بے گھٹیس جن کے فکری وحسی خط و خال کا دور جدید کی کسی زبان میں ادا کرنا ہی معتذر ہے۔

لیکن تہذیب اسلامی کے مؤرخ کی اصل مشکل کا سرچشمہ یہ افسوس ناک حقیقت ہے کہ عربیت کے ایسے فضلاء کا تقریباً ایک قحط الرجال ہے جو مخصوص شعبہ جات علوم کے تربیت یافتہ ہوں۔ یورپین مستشرقین نے اسلامی تاریخ، لسانیات، مذہب اور ادب کے میدانوں میں بلاشبہ بڑی شائستہ خدمات انجام دی ہیں فلسفہ اسلامی بھی ان کی چشم اعتنا کے ایک گوشہ کا مرکز ہوتا ہے لیکن مجھے خوف ہے کہ جو کام اس مخصوص عنوان سے انصاف پذیر ہوا وہ غالباً بحیثیت مجموعی ایک سطحی قسم کا ہے اور بیشتر غمازی کر دیا کرتا ہے اس ناآشنائی و نارسائی کی جو مغربی و اسلامی ہر دو تہذیبوں کے ایوان ہائے فکری کے متعلق ان حضرات کے شامل حال ہے ایک قوم کی فکری تہذیب کی حقیقی روح اس کے فنون جمیلہ اور اس کے فلسفہ اور مخصوص علوم کے آئینہ ہی میں منعکس ہوا کرتی ہے لیکن مصرعہ بالادجوزہ کی بنیاد پر اسلامی شائستگی کا محقق آج بھی اس شائستگی کی اندرونی معنویت کے فہم و ادراک سے بے مراحل دور ہے۔ نامور فاضل بریفالٹ اپنی تصنیف "تعمیر بشریت" میں جو ایک ایسی کتاب ہے جسے اقوام و ملل کی فکری تہذیبوں کے

مطالعہ اور جستجو کرنے والے ہر شخص کو پڑھنا چاہیے۔ ہمیں بتانا ہے کہ راجر بیکن اور
اس کے عہد ما بعد کے ہنرمندوں میں سے کسی ایک کو بھی یہ حق نہیں پہنچتا کہ ان کے
ساتھ اس فخر کو منسوب کیا جائے کہ انھوں نے دنیا کو اصولِ برتری سے آشنا کیا ہے آگے
چل کر یہی محقق کہتا ہے کہ عربوں کا اصولِ استقرار، لیکن کے وقت تک اچھی طرح شائع
و قائل ہو چکا تھا اور بڑے شوق و ذوق کے ساتھ اس کی تحصیل اور مطالعہ یورپ
کے طول و عرض میں کیا جاتا ہے۔

اچھا اب میرے پاس اس امر کے بارے میں کہنے کے وجہ موجود ہیں کہ ڈیکارٹے
کے قانون اور نیز بیکن کے "آئین لو" NOVUM ORGANUM کے اصل سرچشمے
کا سراغ تاریخِ علوم کے ماضی بعید میں فلسفہ یونانی کے اسلامی ناقدین مثل ابن تیمیہ
غزالی، رازی اور شہاب الدین سہروردی شہید کے خیالات و تحریرات میں جا کر لگتا ہے
البتہ یہ بات بالکل عیاں ہے کہ اس سلسلے میں جو مواد موجود ہے اور جو اس علمی قیاس
کو پاریہ ثبوت تک پہنچا سکتا ہے اس کو صرف وہی عربی فضلا ہا ساتھ لگا سکتے ہیں جنھوں
نے یونانی، اسلامی اور نیز یورپی منطق کا خاص اہتمام و استفسار کے ساتھ مطالعہ
کیا ہے۔

اسلامی علوم کے تصورات کے متعلق ہماری جہالت بعض اوقات ہم کو جدید خیالی
کے بعض مبالغہ آمیز قیاسیات پہنچا دیتی ہے اس کی ایک نظیر میں اسپنگر کی غایت درجہ
فاضلانہ تصنیف "اسخطا مغرب" میں پاتا ہوں جس میں اس نے عدد کے دور ان بحث
میں کلاسیکی عربی اور عہد جدید کی فکری تہذیبوں کے ایک نو بنو نظریہ تکوین دار تھا کا مار
پورا قائم کیا ہے۔ عدد کے یونانی خیال مقدار کا اس کے عربی تصور "عدم عینیت" کے
ساتھ موازنہ کرتے ہوئے لکھتا ہے۔

"بھیشیت مقدار کے جو اشیا کے مادی وجود میں بمنزلہ، موجود فی الباطن کے
ہے عدد متوازی ہے جو اس عدد کے جو بطور اضافیتِ محضہ کے ہے اور اگر ہم
کلاسیکی لفظ "عالم" (WORLD) جو عبارت ہے ہیولی سے — کا ماہہ الامتیاز اس

طرح بیان کر سکیں کہ وہ ایک عمیق ضرورت پر مبنی ہے جو حدود و شہود کے لئے محسوس کی جاتی ہے نیز یہ کہ وہ مماثل طور پر ترکیب پذیر ہو کر بادی اشتیاء کا مجموعہ ہے تو اسی طرح ہم یہ بھی کہہ سکتے ہیں کہ ہمارا تصور کا ثبات گویا ایک عمل "تمثیل" ہے "مکان لامکان" کی جس کے اندر اشتیاء متشہد ایک فرد تر قسم کے حقائق کے طور پر نظر آتی ہیں جو صرف "محدود" ہیں حضور میں "لامحدود" کے مغرب کا نشان امتیازی ایک خاص تصور یعنی ہے جس کی طرف کوئی دوسری تہذیب ایک اشارہ یا کنایہ بھی نہیں کرتی۔ اور یہ تصور یعنی کیا ہے؟ ایک تصور وظیفہ عملی۔ یہ وظیفہ عملی خود ہر شے مادی ہے بجائے اس کے کہ وہ کسی موجود ما قبل تصور عدد کی صورت تو وسیع ہو مغربی تصور ایک استقلال کامل ہے اس قید و بند سے اسی وظیفہ عملی کے طرہ امتیاز کی وجہ سے جو مغرب اور پاپ کی واقعہ تبلیغ و معنی خیز ریاضی کو حاصل ہے یہ نتیجہ پیدا ہوا ہے کہ نہ صرف اقلیدسی علم المباحث بلکہ ایشیائی کا علم الحساب کی بھی ساری قدر و قیمت معدوم ہو گئی ہے۔

اقتباس بالا کے آخری تین جملے فی الحقیقت وہ سنگ بنیاد ہیں جس پر اسپنگلر کے نظریہ کی بالائی تعمیر قائم کی گئی ہے لیکن بد قسمتی سے ادعا کہ کسی دوسری تہذیب میں وظیفہ عملی کے تصور کا شاہد بھی ناپید ہے محض ایک خود ستائی ہے جس میں خود البیرونی کے اندر تصور وظیفہ عملی موجودگی کا ایک مہم جو م سائنس رکھتا تھا لیکن چونکہ میں ریاضی دان نہ تھا اس لئے میں نے ڈاکٹر ضیاء الدین احمد صاحب علی گڑھ سے اس معاملہ میں استفسار کیا جنہوں نے اندر راہ توارش مجھ کو البیرونی کے متاثر الیہ پارہ تحریر کا ایک انگریزی ترجمہ عنایت کیا اور (اس تقریب سے) مجھے ایک دلچسپ و اہم مکتوب بھی لکھا جس سے ذیل کا اقتباس ماخوذ ہے۔

"البیرونی نے اپنی کتاب "قانون مسعودی" میں اصول تداخل کا استعمال کیا ہے

اور یہ ان موقعوں پر جہاں کہ علم المثلث کے وظائف کے مختلف درمیانی

زدایا کے مفاد پر کا تعین کیا گیا ہے عین محل استعمال البیرونی کے وہ گوشوارے ہیں جن کے درجات کی تقسیم پر ۱۵ منٹ کی زیادت سے مستطابق واقع ہوئی ہے علاقہ موصوف نے اصول تداخل کا افلیدس (مباحثی) ثبوت بھی اپنے استدلال سے بہم پہنچایا ہے پھر خاتمہ سخن میں اس نے ایک تحریر لکھی ہے جس میں وہ بطور ایک مفروضے کے اس بات کا دعویٰ کرتا ہے کہ انہی دلائل کی مزید نشوونما کے ذریعے یہی ثبوت ہر وظیفہ عملی پر قابل اطلاق ہو سکتا ہے عام اس سے کہ وہ زیادت پذیر ہو یا قابلیت پذیر۔ بیرونی نے "وظیفہ عملی" کی اصطلاح کا نام نہیں لیا ہے لیکن اس نے اس خیال کا اظہار ضرور کیا ہے جس کا حامل یہ اصول ہے اور یہ اپنی اس تعمیم میں جو وہ اصول تداخل کے متعلق پیش کرتا ہے اور جس کے توسط سے اصول مذکورہ کا تصرف علم المثبتات کی حدود سے باہر طرف متجاوز ہو جاتا ہے۔ میں یہاں اس واقعے کے تذکرے کا اضافہ بھی بے محل نہیں سمجھتا کہ جب میں نے پروفیسر شواریٹز مثلاً استاد قلبیات درجہ ماہ کو گنگن کی توجہ البیرونی کے اس ٹکڑے کی طرف منبسط کی تو وہ اس درجہ مبہوت ہوا کہ اسی وقت اٹھا اور پروفیسر اینڈریوز کو اپنے ساتھ کتب خانے میں لے گیا اور قبل اس کے کہ وہ اس کرشمہ عجیب کو باور کرنے پر آمادہ ہو اس نے ساری تحریر کا تین دفعہ ترجمہ کروادیا۔

یہاں میرے لیے یہ ممکن نہیں کہ اسپنگلر کے نظریے کا جائزہ لوں اور یہ دکھاؤں کہ اس کی فکر و نظر کی یہ فروگذاشت کیسی معتد بہ حد تک خود اس کے تصور تاریخی پر اثر انداز ہوتی ہے اتنا کافی سمجھ لیجئے کہ جو تہذیبیں ان دو عظیم سامی مذاہب سے ہمراہ تھیں ان کے سرچشموں کی تحقیق و تفتیح ان کی روحانی بچھتی کو بے نقاب کر دیتی ہے اور اس انکشاف کا منطقی میلان اس طرف ہے کہ اسپنگلر کا یہ مفروضہ باطل ہے کہ تہذیبیں بحیثیت زمرہ اجسام کے ایک دوسرے سے قطعاً مغائر واقع ہوتی ہیں۔

لیکن ریاضیات جدیدہ کے اہم ترین تصورات میں سے ایک تصور کا یہ مختصر حوالہ میرے ذہن میں عراقی کے مسئلہ "غایت الامکان فی درایت الامکان" کی طرف منتقل کر دیتا ہے۔ لفظ "دہر" وقت، جو مشہور حدیث "لا تسبوا الدھر فان الدھر

ھو اللہ میں وارد ہوا ہے اس کے مفہوم و مدلول کی تحقیق کے بارے میں میرے اور جناب
 مولانا سید انور شاہ صاحب جو دنیا کے اسلام کے جدید ترین محدث وقت میں سے ہیں کے
 درمیان جو مراسلت ہوئی اس کے دوران میں نے حضرت مولانا موصوف نے مجھ کو اس
 کی طرف رجوع کرایا اور بعد ازاں میری فرمائش پر انراہ عنایت اس کا ایک نسخہ
 بھی مجھ کو روانہ فرمادیا۔ میں یہاں ضروری سمجھتا ہوں کہ اس گراں قدر دستاویز کے
 مطالب کو آپ کے سامنے پیش کروں۔ اس کی ایک جزوی وجہ تو یہ ہے کہ وہ اسپنگر
 کے نظریے کی بے اعتمادی پر ایک مزید دلیل بہم پہنچائیں گے لیکن اولاً و عموماً اس سے میرا
 یہ منشا ہے کہ مخصوص علوم کے وہ شعبے جو آغوش اسلام کے اندر کے لطن ارتقا سے پیدا
 ہوئے ان کے میدانوں میں علوم مشرقیہ کی تحقیقات کی ضرورت و اہمیت کو آپ
 حضرات کے نقش دل کروں۔ مزید برآں یہ بھی قرین قیاس ہے کہ یہ "بقامت بہتر و
 بقیمت بہتر" قلمی کتاب ایک نئے میدان تحقیق علمی کا فتح باب کرے جو ہم اس مقدمہ سے
 اختیار کریں کہ زمان و مکان کے بارے میں ہمارے موجودہ تصورات ہیں اور جن کی مخصوص
 اہمیت ابھی حال ہی میں عہد حاضر کے علماء طبیعیات نے محسوس کی ہے ان کے حقیقی
 ماخذ کا پتہ لگایا جائے۔

لیکن اس کتابچے کے مصنف کی شخصیت کے تعین کے بارے میں کچھ اشتباہ کیا
 جاسکتا ہے حاجی خلیفہ آسے کسی شخص شاہ محمود نام سے منسوب کرتے ہیں لیکن ان صاحب
 کا سراغ مجھ کو اسلام کے علمی اسماء الرجال کی فہرست میں نہیں لگا۔ بہر حال کتاب کے متن
 کے تقریباً وسط میں ہم کو منقولہ ذیل عبارت ملتی ہے۔

" ایں محذره غیبی جو بشارت لگی بیان ایں بندہ ضعیف باخسر

زانیان جلوہ کند امیدوارم کہ تشنگانِ جوع حقیقت در ایامِ آخرالاولیٰ

از دست ایں ساقی عراقی جمال زلال شیریں مشاہدہ نمایند "

ذاتی طہ پر میرے قباس کا میلان اس طرف ہے کہ اس قلمی کتاب کی معرفت ایک زیادہ
 قربت کے ساتھ ہمارا معانقہ مشہور ایرانی صوفی شاعر عراقی سے ہوتا ہے جس

کی حریت فکر اور حریت عمل نے مصر اور ہندوستان دونوں جگہ اسخ الاعتقاد طبقے کے
عقاب و عقاب کو اپنے لئے دعوت دی تھی تاہم اس امر کی توجیہ کہ وہ اپنے خیالات
پیر و قلم کرنے پر کیوں آمادہ ہوئے اس طرح کی گئی ہے :

”و بالیتے کہ این اسرارِ عزیزِ درہمیم جاں و سدید ائے دل مکنوں و مخزوں
ذاتے نہ از راه بخل بل از راه عزت و نفاست و لیکن عذر در جلوہ کردن
ایر محذره عذرا آنت کہ وقت در اثنائے سخن و گرمی دل بر زبان
لفظ مکان رفت و چوں لفظ مکان در اخبار آمدہ است انکار نباید کرد
ولیکن مکان را باید شناخت کہ عبارت از اں چیست تا تشبیہ از راه
خیزد پس جماعتے از کور دلاں شور و خجبت چوں لفظ مکان تشبیہ ند از سر تعصب
و حسد و عناد و جو داین کلمہ را دست آویز ساختند و بر نما میدان ما میان
بتند و رقم تشبیہ بر ما کشیدند بتکفیر ما فتوائے نوشتند پس ناچار
از برائے اظہار برأت ساخت دل ؛ خود از عبارتشبیہ این محذره عذرا
از ابدان عالم طبیعت غرض باہست کردن و این یوسف با جمال
بآں کور ان جلوہ بالیتے داد تا رفع ظن ایشان بودہ باشد اگرچہ معلوم بود
کہ در تعصب و حسد در مان نمی پذیرد چنانچہ بار اں کہ مادہ حیات است
مردار را جز تباہی نمی آخراید۔ اِنَّ الَّذِیْنَ حَقَّتْ عَلَيْهِمْ کَلِمَةُ
رَبِّكَ لَا یُؤْمِنُونَ و لَوْ جَاءَهُمْ کُلُّ آیَةٍ حَتّٰی یُرَوُّ الْعَذَابَ
الْاَلِیْمَ“

یہ فرض کرتے ہوئے کہ مصنف کتاب فخر الدین عراقی ہی ہے یہ بات بہت اہم و معنی خیز
ہوگی کہ عراقی، نصیر الدین طوسی کا معاصر ہے۔ طوسی کی تصنیف علم اقلیدس پہ رومہ
میں ۱۱۹۷ء میں طبع ہوئی اور جان ولس نے اس کا تعارف جامعہ اکسفرڈ میں سترھویں
صدی کے کم و بیش وسط میں کرایا۔ طوسی ہی کے سر اس کارنامے کا سہرا ہے کہ اس نے
اقلیدس کے مفروضہ متوازن کو وہ مزید ترقی دی جس کی بابت یقین کیا جا سکتا ہے کہ

نے یورپ کے محافل علمی میں مسئلہ مکان کے افتتاح کے لئے اس میں بہم پہنچایا اور جس نے آخر کار گاس اور ریمانا کے نظریوں کی رہنمائی کی۔ لیکن عراقی کوئی ماہر ریاضی نہ تھا اگرچہ مکان و زمان کے متعلق اس کا تصور مجھ کو طوسی کی فکر رسائی سے کئی صدیاں پیش قدم نظر آتا ہے یہی شے اس بات کو ایک فرض عین بناتی ہے کہ اسلام میں ریاضیاتی افکار کی نشوونما کے بارے میں ایک نہایت ہی محتاط اور غائر طریق تحقیق اختیار کیا جائے تاکہ یہ مسئلہ منقح ہو سکے کہ آیا خالص ریاضیاتی شاہراہ کے وسیلے سے عراقی کے کشف کردہ حقائق تک کبھی بھی رسائی ہو سکی؟

اب میں عراقی کی بحث زمان و مکان کی تلخیص عموماً اسی کے الفاظ میں کرتا شروع کروں گا۔ زمان و مکان کا راز عظیم ترین اسرار عالم سے ہے اس کا حل کہ لینا وجود واجب الوجود کی معرفت اور صفات الہی کی بصیرت سے عبارت ہے۔ ذات احدیت مآب کے سلسلے میں کسی نہ کسی قسم کے مکان کا وجود قرآن حکیم کی منقولہ ذیل آیات سے عیاں ہوتا ہے۔

(ترجمہ) "کیا تو نہیں دیکھتا کہ خدا ارض و سماوات کی تمام چیزوں کو جانتا ہے کوئی متین آدمی خلوت میں باہم کلام نہیں ہوتے بدوں اس کے کہ ان کا چوتھا شریک صحبت وہ بھی ہو اور نہ پانچ اس طرح کہ ان کی تعداد کا چھٹا فرد وہ نہ ہو ان کا یہ شمار خواہ اس سے کم ہو خواہ زیادہ لیکن وہ جہاں کہیں بھی ہوں گے خدا ان کے ساتھ ساتھ ہوگا۔ (۵۸ - ۸)

"تم نہ تو کسی مشغلے میں مصروف ہو گے نہ قرآن کی آیات میں سے حصہ پڑھو گے اور نہ کوئی اور کام کرو گے بجز اس حالت کے کہ ہم تمہارے جہاں کہیں بھی تم مشغول ہو گے اعمال کے شاہد ہونگے زمین و آسمان کے ایک ذرے کا وزن بھی تیرے رب کی نظر سے خطا نہیں جانے پاتا نہ کوئی وزن اس سے کم ہو یا اس سے زیادہ ایسا ہے جو کتاب میں موجود

نہ ہو" (۱۰ - ۶۲)

” ہم نے انسان کو پیدا کیا اور ہم جانتے ہیں کہ اُس کی جان اُس سے کیا کیسا

سرگوشیاں کیا کرتی ہے ہم اُس کی شہ رگ سے بھی زیادہ قریب ہیں۔“ (۵-۵۱)

لیکن ہم کو یہ امر فراموش نہ کرنا چاہیے کہ الحاق، التصاق، اور افتراق کے

جو الفاظ مادی اجسام پر منطبق ہوا کرتے ہیں وہ خدا پر قابل اطلاق نہیں ہیں۔ حیاتِ الہی

تمام کائنات سے واصل ہے لیکن اس کی تشبیہ ایسی ہے جیسے کہ روح کا تعلق جسم کے

ساتھ یعنی اُس سے ملتی نہ اُس سے متفرق نہ ہم اس کا مس ہر ذرہ جسم کے ساتھ ایک

حقیقت نفس الامری ہے اور یہ محال ہے کہ ہم اس مس کا تصور بدوں اس کے کر سکیں کہ کسی

نہ کسی قسم کے مکان کو واسطہ ما بیتی بنایا جائے جو (بلاشبہ) روح کی لطافت کے شایان شان

ہونا چاہیے پس روح الہی کے سلسلے میں مکان کے وجود مطلق تو انکار نہیں کیا جاسکتا

البتہ ہم کو کافی احتیاط کے ساتھ مکان کی لامحدودیت کی مناسبت سے فرض کیا جائیگا۔

اچھا اب مکان کی تین قسمیں ہیں مادی اشیاء کا مکان، غیر مادی اشیاء کا مکان اور

خدا کا مکان۔ مادی اشیاء کا مکان پھر تین اقسام میں منقسم ہے پہلا مکان مطلق مادی اشیاء

کا جن کے متعلق ہم جگہ (یا گنجائش) کے خیال کو پیشگی اپنے ذہن میں رکھ لیتے ہیں اسی جگہ

یا جگہ میں (متعلقہ اشیاء کی) حرکت وقوع میں آتی ہے اور یہ حرکت مستلزم ہے وقت کی

چیزیں اپنی اپنی جگہ مقیم یا دخیل ہوا کرتی ہیں اور اپنی بے دخلی (یا نقل مکانی) کے خلاف حرکت

پیش کیا کرتی ہیں۔ دوسرا مکان لطیف اشیاء کا ہے مثلاً ہوا اور آواز ان کے مکان میں

دو چیزیں باہم دگر مزاحم ہوا کرتی ہیں اور ان کی حرکت کی پیمائش وقت کی تقریب (یا

مقادیر) سے ہوا کرتی ہے لیکن یہ وقت خالص مادی اشیاء (کی حرکت) کے وقت سے

متباہن نظر آتا ہے قبل اس کے ایک نالی کے اندر دوسری ہوا داخل ہو سکے اس کی پہلی

ہوا کو نکالنا پڑے گا اور آواز کے تموجات (دھتزازات) کا وقت مطلقاً مادی اشیاء

کے وقت کے مقابلے میں عملاً لاشعے ہے تیسری قسم مکان کی وہ ہے جو روشنی کا مکان ہے آفتاب

کی روشنی طرفتہ العین میں کرہ ارض کی بعید ترین اطراف میں پہنچ جاتی ہے اس طرح روشنی

اور آواز کی سرعت سیر میں وقت کی مقدار تقریباً صفر محض پر آجاتی ہے پس یہ ظاہر ہے کہ

مکان نور مختلف ہے ہوا اور نور کے مکانوں سے لیکن اس سے بھی زیادہ کارگر ایک دلیل اور بھی ہے فنڈیل کی روشنی کمرے کی ہوا کو بے دخل کئے بغیر شش بہت میں پھیل جاتی ہے اور اس سے ظاہر ہوتا ہے کہ روشنی کا مکان ہوا کے مکان سے لطیف تر ہے جو اول الذکر کے اندر داخل ہونے نہیں پاتا لیکن ان "مکانات" کی غیر معمولی قربت (یا تداخل باہمی) کی وجہ سے ہمارے لئے یہ ممکن نہیں کہ ہم بجز ایک مجرد ذہنی تجربہ اور روحی احساس کے ان کے درمیان "دو امتیاز کو متعین کر سکیں۔ پھر دیکھئے کہ گرم پانی کے اندر دو ضدیں آگ اور پانی جو بظاہر ایک دوسرے میں متداخل ہو جاتی ہوئی معلوم ہوتی ہیں بلحاظ اپنی اپنی تہا نزل طبائع کے یکجا تو موجود نہیں ہو سکتیں اس منظر کی توجیہ بغیر اس کے نہیں کی جاسکتی کہ ہم اس بات کو فرض کر لیں کہ ان ہر دو اشیاء مادی کے مکان اگرچہ وہ کیسی ہی قریب ترین قربت باہمی رکھتے ہوں پھر ایک دوسرے سے متباہن ہیں لیکن اگرچہ "فاصلہ" کا عنصر یہاں تمام و کمال غائب نہیں ہے پھر بھی جانہیں کی دو طرفہ مزاحمت باہمی کا مکان نور کے اندر کوئی مکان نہیں چہرہ اس کی روشنی ایک خاص حد تک جاسکتی ہے اور پھر سوچو چراغوں کی روشنیاں ایک ہی کمرے کی فضا میں باہم خلط ملط ہو جاتی ہیں اور لطفت یہ ہے کہ ان میں سے کوئی ایک بھی دوسری کو بے دخل نہیں کرتی۔

طبعی اشیاء جو متدرج و متفاوت درجات کثافت و لطافت کی حامل ہیں ان کے "مکان" کو اس طرح بیان کر دینے کے بعد اب عراقی اپنی بحث میں آگے بڑھتا ہے اور اختصار کے ساتھ "مکان" کی ان عام رنگارنگ اقسام کی تفصیل کو پیش کرتا ہے جو اشیاء غیر مادی کی مختلف جماعتوں کی معمول بنتی ہیں مثلاً ملائکہ۔ فاصلے کا عنصر ان مکانوں میں بھی کلیتہً بغیر موجود نہیں اس لئے کہ بعض مادی اشیاء در آغلا نکہ وہ آسانی کے ساتھ سنگی دیواروں میں سے ہو کر گذر جاتی ہیں اپنی حرکت کے "عرض" سے تمام و کمال آزاد نہیں ہو جاتیں جو عراقی کے خیال میں نتیجہ ہے ان کے نقص روحیت کا۔ بلند ترین معراج آزادی مکان کے پیمانے کی روح انسانی میں جا کر ملتی ہے جو اپنے جوہر بے بدل کے اعتبار سے نہ حالت حرکت میں ہے اور نہ کیفیت سکون میں۔ اس طرح "مکان" کی نامتناہی اور گونا گوں اقسام کے میدانوں میں

قطع منازل و طے مراحل کرتے ہوئے ہم آخر کار "مکان لامکان" میں جا پہنچتے ہیں جو منزہ و مبرئی ہے جملہ جہات و ابعاد سے اور وہی حامل ہے اُس نقطہء ماسکہ کا جہاں تمامی موجودات لاحد و اصل یکدگر ہو جاتی ہیں۔

اسی کے مشابہ طرز استندلال کے ساتھ عراقی مسئلہ "زمان" پر بھی بحث کرتا ہے کثیف مادیت اور خالص روحانیت کے درمیان جو گونا گوں متفاوت مدارج (کثافت و لطافت) حائل ہیں ان کے تعلق سے "زمان" کے بھی لاتعداد درج ہیں مطلق مادی اشیا کا زمان جو اجرام سماوی کی گردش سے وجود میں آتا ہے وہ ماضی و حال مستقبل میں تقسیم کیا جاتا ہے اور اس کی نوعیت کچھ ویسی واقع ہوئی ہے کہ جب تک ایک دن گذر نہیں جاتا دوسرا نہیں۔ موجودات غیر مادی کا زمان بھی اپنی ماہیت میں شمار دار ہے لیکن اس کا انقضا اس طرح کا ہے کہ احجام مادی کے زمان کا پورا ایک سال اشیا کے غیر مادی کے زمان کے ایک شبانہ روز سے زیادہ نہیں غیر مادی اشیا کے پیمانے میں پیش از پیش بلندیوں کو صعود کرتے ہوئے عالم ملکوت کے زمان کے تصور پر رسائی پاتی ہیں جو علت انقضا سے بالکل مبرئی ہے اور اسی وجہ سے تقسیم و تکسیر تاخیر و تقدیم اور تغیر و تبدل کی صفات اس کے معاملے میں خارج از بحث ہیں۔ وہ دوام و ابد (سردیت) سے بالاتر ہے اُس کی ابتداء نہ اس کی انتہا خدا کی "آنکھ" تمام شہودات کو دیکھتی ہے اور اس کا "کان" جملہ مسموعات کا سامع ہے اور یہ اعمال ایک واحد و غیر منقسم عمل ادراک میں انجام پاتے ہیں خلل کی پیشگی (ازلی) موجودگی تقدم زمانی کی بنیاد پر قائم نہیں ہے بلکہ خود تقدم زمانی محتاج ہے خدائے لائبرال و لم نزل کی شان و احب الوجودی کا اس طرح "زمان اُلوی" وہ ہے جس کو قرآن "امّ الکتاب" کی اصطلاح سے تعبیر کرتا ہے جس کے اندر تمامی تاریخ کائنات اتفاتی عقلیت کے دام سے آزاد، مجتمع کردی گئی ہے ایک واحد بالائے سردیت "آب" میں۔

عراقی کے افکار و تخیلات کے اس ملخص سے آپ کو معلوم ہوا ہوگا کہ کس طرح ایک ایسے عہد میں جبکہ کسی کے حاشیہ خیال میں بھی دور جدید کے ریاضیاتی و طبعیاتی نظریات و تصورات نہ ہو سکتے تھے ایک تعلیم یافتہ مسلمان صوفی نے محض اپنے روحانی شعور کے

زور سے زمان و مکان کے عقدہ لائینل کی گہرہ کشائی کی ہے حقیقت یہ ہے کہ عراقی کا یہ نظریہ متعلق ایک "تعدی مکان" کے اُس کو ہم ایک ابتدائی منزل سمجھیں عہد جدید کی اُس "بالائے مکانی" تحریک کی جس کا فتح باب نصیر الدین طوسی کی اُن دماغ سوزیوں سے عمل میں آیا جو اُس نے اقلیدس کے "مفروضہ متوازیہ" کو ترقی دینے میں اختیار کیں ہمارے زمانہ میں وہ شخص کانت تھا جس نے سب سے پہلے ایک جامع و مانع طریقے سے مختلف مکانوں کے تصور کو پیش کیا فلسفی موصوف کی کتاب PROLEGOMENA کا مندرجہ ذیل اقتباس اس حقیقت کا شاہد ہے :


"وہ کامل زمان (جو فی لفظ کسی دوسرے زمان کا آئندہ منہا نہیں ہے)

رکھتا ہے اور یہ حقیقت کہ زمان عموماً اس سے زیادہ العبادتیں رکھ سکتا مبنی ہے اس قضیہ پر کہ ایک ہی نقطہ زاویہ قائمہ بناتے ہوئے تین خطوط سے زیادہ ایک دوسرے کو قطع نہیں کر سکتے۔۔۔۔۔ یہ امر کہ تغیرات کے ایک سلسلے مثلاً مختلف "مکانوں" میں سے بذریعہ حرکت کے گذر، کو نامتناہی حد تک جاری رکھنے کے لئے ہم کو ایک ایسے خط کی ضرورت ہو سکتی ہے جو غیر محدود تک ممتد کیا جائے اس بات کا متلزم ہے کہ زمان کی ایک ایسی تعبیر کو قبول کیا جائے جو صرف وجدان ہی سے وابستہ کی جا سکتی ہے۔"

لیکن کانت بھی ریاضی سے نا بلد تھا (پس) اٹھارویں اور انیسویں صدی کے باہر فن فضلاء ریاضیات کے لئے یہ بات چھوڑ دی گئی کہ وہ انقطاعی طور سے مکان کے اُس تصور تک رسائی حاصل کریں جو عرض مثال میں ایک "لہور برقی" بتایا گیا اور اس طرح گویا مخلوق و محدود تسلیم کیا گیا معلوم الیا ہوتا ہے کہ عراقی کا دماغ ایک مبہم و مجہول طور سے مکان کے ایک ایسے تصور کے ساتھ دست و گریباں ہو رہا تھا جو خبرت تھا ایک غیر مختتم تسلسل سے لیکن وہ اپنے خیال کے جملہ نتائج و مقدمات کو سمجھنے سے قاصر رہا یہ نارسانی جزئاً تو اس وجہ سے تھی کہ وہ کوئی ریاضی دان نہ تھا اور جزئاً اس وجہ سے کہ اس کی ذہنیت کو اُس قدیم روایاتی اور ساطا طلبی نظریے کی حمایت میں ایک قدرتی تعصب کا جذبہ جس کی رُو سے نظام عالم ایک غیر متحرک کارگاہ تھی اگر وہ کسی طرح اپنے دل میں یہ سوال

اٹھ سکتا کہ آیا "العبادیت" ایک خاصہ ہے عالم کا یا ہمارے علم عالم کا تو وہ اپنے شعور و ادراک
 کے متعلق ایک متجسسانہ محاسبہ کی ضرورت کو محسوس کر لیتا اور یہ چیز اس پر ایک ایسی راہ
 خیال کھول دیتی جو نسبتاً اس کے صوفیانہ نقطہ نظر و افتاد مزاج سے زیادہ ہم آہنگ ہوتی
 پھر مادہ اور مکان "یہاں" اور مادہ اور زمان (ابدیت) "اب" کی تعبیر آخر کار ذہن کو ایک
 جدید العبد مرکب تصور مکان۔ زمان کی طرف منتقل کر دیتی جیسے پروفیسر اسکندر اپنے خطبات
 پر موضوع مکان، زمان اور معبود کے دوران بیان میں جملہ موجودات کائنات کا فرش و اسس
 قرار دیتا ہے حقیقت زمان کی ایک نفا کر تر بصیرت عراقی کو اس امر کے جہنم کے لئے تیار
 کر دیتی کہ زمان باقی دو دیگر عناصر سے زیادہ بنیادی ہے نیز یہ کہ یہ کوئی اشعار احمد استعارہ
 نہیں ہے اگر ہم ایسا کہیں جیسا کہ پروفیسر اسکندر واقعہ کہتا بھی ہے کہ "زمان و دماغ
 ہے مکان کا" عراقی کائنات کے ساتھ خدا کے رشتے کا تصور اس تمثیل پر قائم کرتا ہے
 کہ یہ تعلق انسانی روح اور جسم کے تعلق باہمی کے مماثل ہے لیکن انسانی تجربے کے مکانی و زمانی
 جو انب کی تنقید کے ذریعہ ایک فلسفیانہ طریق سے اس مقام تک پہنچنے کے بجائے وہ اس
 کو اپنے روحانی وجدان کی بنیاد پر بطور ایک مفروضہ کے تسلیم کر لیتا ہے محض اتنا ہی کافی
 نہیں ہے کہ ہم مکان و زمان کا ایسا موثر گمانہ تجزیہ کر لیں کہ بالآخر اس عمل کو ایک غیبت
 پذیر "لمحہ لفظی" پر جا کر چھوڑ دیں فلسفیانہ راہ جو کائنات کی مشترک روح اعظم کی حیثیت
 سے خدا تک رسائی کر دیتی ہے وہ ایک "زندہ خیال" کے کوچے میں سے ہو کر گذرتی ہے
 اس لئے کہ مکان و زمان کی مرکب و دو گونہ حقیقت کا یہی آخری اصول ہے۔ عراقی کا دماغ
 بلاشبہ صحیح سمت میں چلا لیکن اس کا اوسطا طالیسی میلان جس پر اس کے نفسیاتی تجربہ کا
 فقدان مستند تھا اس کی آئندہ گامزنی میں سنگ راہ بن گیا اپنے اس تصور کی
 "مبس القریبہ" کے ساتھ کہ زمان اولیٰ ہی ہر قسم کے تغیر سے مبرا ہے جو ایک ایسا
 خیال ہے جو علانیہ طور پر روحانی ادراک کے ایک ناکافی تجربے پر مبنی ہے۔ عراقی
 کے لئے ممکن نہ ہو سکا کہ وہ اولیٰ نہ مان اور شمارہ دار زمان کے باہمی
 رشتے کو بے نقاب کرے اور پھر اسی انکشاف کے توسط سے تدریجاً

تخلیق عالم کے اس خالص و اخلص اسلامی عقیدے پر فائز المرام ہو جائے جو ایک کائنات نامیہ کے تصور کا حامل ہے۔



تخلیق عالم کے اس خالص و اخلص اسلامی عقیدے پر فائز المرام ہو جائے جو ایک کائنات نامیہ کے تصور کا حامل ہے۔

فلسفہ و سخت کوشش

محترمی ڈاکٹر نکلسن

شفیع کے نام آپ نے جو مکتوب تحریر فرمایا ہے اس سے مجھے یہ معلوم کر کے بے حد مسرت ہوئی کہ اسرار خودی کا ترجمہ انگلستان میں قبول عام حاصل کر رہا ہے۔ بعض انگریزی تنقید نگاروں نے اس سطحی تشابہ اور تماثل سے جو میرے اور منہشتے کے خیالات میں پایا جاتا ہے دھوکا کھا یا ہے اور غلط راہ پر پڑ گئے ہیں "دی اینٹیٹھم" والے مضمون میں جو خیالات ظاہر کئے گئے ہیں وہ بہت حد تک حقائق کی غلط فہمی پر مبنی ہیں لیکن اس غلطی کی ذمہ داری صاحب مضمون پر عائد نہیں ہوتی اس نے اپنے مضمون میں میری جن نظموں کا ذکر کیا ہے اگر اُسے اُن کی صحیح تاریخ اشاعت کا بھی علم ہوتا تو مجھے یقین ہے کہ میری ادبی سرگرمیوں کے نشوونما کے متعلق اس کا زاویہ نگاہ بالکل باطل مختلف نظر آتا ہے۔

۱۔ علامہ اقبال کے انگریزی مضمون کا یہ ترجمہ جناب چراغ حسن صاحب حسرت نے کیلئے۔

۲۔ ڈاکٹر نکلسن کمیرج یونیورسٹی میں پروفیسر تھے جنہوں نے علامہ اقبال کی مثنوی اسرار خودی کا انگریزی میں SECRETS OF THE SELF کے نام سے ترجمہ کیا تھا جس پر بعض انگریزی علماء نے تنقید کی تھی۔ اس پر علامہ اقبال نے یہ مضمون لکھ کر بعض غلط فہمیوں کو دور کرنے کی سعی کی تھی۔ (مرتب)

وہ انسانِ کامل کے متعلق میرے تخیل کو صحیح طور پر نہیں سمجھ سکا۔ یہی وجہ ہے کہ اس نے غلط بحث کر کے میرے انسانِ کامل اور جرمن مفکر کے فوق الانسان کو ایک ہی چیز فرض کر لیا ہے۔ میں نے آج سے تقریباً بیس سال قبل انسانِ کامل کے منصوبہ فائدہ عقیدے پر تسلیم اٹھایا تھا اور یہ وہ زمانہ تھا جب نہ تو نٹشے کے عقائد کا غلطہ میرے کانوں تک پہنچا تھا نہ اس کی کتابیں میری نظر سے گذری تھیں۔ یہ مضمون "انڈین اینٹی کمیورٹی" میں شائع ہوا اور جب ۱۹۰۸ء میں میں نے ایرانی البیات پر ایک کتاب لکھی تو اس مضمون کو اس میں شامل کر لیا گیا۔

انگریزوں کو چاہیے کہ میرے خیالات کو سمجھنے کے لئے جرمن مفکر کے بجائے اپنے ایک ہم وطن فلسفی کے افکار کو رہنما بنائیں میری مراد الگزنڈر سے ہے جس کے گلاسکو والے خطبات پچھلے سال شائع ہو چکے ہیں ان خطبات میں ان سے خدا اور الوہیت کے عنوان سے جواب لکھا ہے وہ پڑھنے کے قابل ہے وہ صفحہ ۳۴ پر لکھا ہے:

"گو یا ذہن انسانی کے نزدیک الوہیت دوسری اعلیٰ تجربی قوت ہے جسے کائنات عالم وجود میں لانے کی سعی کر رہی ہے قیاس و اجتہاد کی رہنمائی سے ہمیں یقین ہو چکا ہے کہ بطن گیتی میں اس قسم کی ایک قوت موجود ہے لیکن ہم نہیں جانتے کہ وہ قوت کیسا ہے ہم نہ تو اسے محسوس کر سکتے ہیں نہ ہمارا ذہن اس کے تصور پر قادر ہے انسان ابھی تک ایک نامعلوم خدا کے لئے قربان گاہیں تعمیر کر رہا ہے یہ معلوم کرنا کہ الوہیت کیا چیز ہے اس کا احساس کیسا ہوتا ہے اس صورت میں ممکن ہے کہ ہم خدا بن جائیں"

الگزنڈر کے خیالات میرے عقائد کی نسبت زیادہ جبارت آمیز ہیں میرا عقیدہ ہے کہ کائنات میں جذبہ الوہیت جاری و ساری ہے لیکن الگزنڈر کی طرح یہ نہیں مانتا کہ یہ قوت ایک ایسے خدا کے وجود میں جلوہ آوار ہوگی جو وقت کا تابع ہوگا اس باب میں میرا عقیدہ یہ ہے کہ یہ قوت ایک اکل و اعلیٰ انسان کے پیکرِ خاکی میں ظاہر ہوگی خدا کے متعلق الگزنڈر کا عقیدہ میرے عقیدے سے مختلف ہے لیکن انگریز ان جزوی

اختلافات سے قطع نظر کہ کے انسان کامل کے تخیل پر اپنے ایک ہم وطن کے افکار کی روشنی میں نظر ڈالیں تو انھیں یہ عقیدہ اس قدر اجنبی اور غیر مانوس نہیں معلوم ہوگا۔

مجھے مسٹر کنسن کی تنقید بدرجہ غایت دلچسپ معلوم ہوتی ہے اور مناسب معلوم ہوتا ہے کہ میں اس کے متعلق چند باتیں عرض کر دوں۔

(۱) مسٹر کنسن کے نزدیک میں نے اپنی نظموں میں جسمانی قوت کو منہائے آمال قرار دیا ہے (انہوں نے مجھے ایک مکتوب لکھا ہے جس میں یہی خیال ظاہر کیا ہے) انھیں اس بارے میں غلط فہمی ہوئی ہے میں روحانی قوت کا تو قائل ہوں لیکن جسمانی قوت پر یقین نہیں رکھتا جب ایک قوم کو حق و صداقت کی حمایت میں دعوت پیکار دی جائے تو میرے عقیدے کی روش سے اس دعوت پر لبیک کہتا اس کا فرض ہے لیکن میں ان تمام جنگوں کو مردود سمجھتا ہوں جن کا مقصد محض کثرت کشائی اور ملک گیری ہو۔

مسٹر کنسن نے صحیح فرمایا ہے کہ جنگ خواہ حق و صداقت کی حمایت میں ہو خواہ ملک گیری اور فتح مندی کی خاطر تباہی اور بربادی اس کا لازمی نتیجہ ہے اس لئے اس کے استعمار کی سعی کرنا چاہئے لیکن ہم دیکھ چکے ہیں کہ معاہدے لیگیوں، پنچایتیں اور کانفرنسیں استعمار سے بے اثر نہیں کر سکتیں اگر ان مساعی میں ہمیں پیش از پیش کامیابی حاصل ہو جائے تو زیادہ سے زیادہ یہ ہوگا کہ ملل مستعمر جن ملتوں کو تمدن و تہذیب میں اپنا ہمسر نہیں سمجھتیں انھیں اپنے سہام جو رو و تعدی کا شکار بنانے کے لئے زیادہ پرامن وسائل اختیار کر لیں گی حقیقت یہ ہے کہ ہمیں ایک ایسی شخصیت کی ضرورت ہے جو ہمارے معاشرتی مسائل کی پیچیدگیاں سلجھا سکے ہمارے تنازعات کا فیصلہ کرے اور بین المللی اخلاق کی بنیاد مستحکم و استوار کر دے۔ پروفیسر میکنزی کی کتاب "انٹروڈکشن ٹو سوشیالوجی" کے یہ دو آخری پیراگراف کس قدر صحیح ہیں انھیں یہاں لفظ بہ لفظ نقل کر رہا ہوں۔

"کامل انسانوں کے بغیر سوسائٹی معراج کمال پر نہیں پہنچ سکتی اور اس غرض کے لئے محض عرفان اور حقیقت آگاہی کافی نہیں بلکہ ہیجان اور تحریک کی قوت بھی ضروری ہے جیسے یوں کہنا چاہئے کہ یہ معاملہ کرنے کے لئے ہم لورو

حجرات دونوں کے محتاج میں غالباً عہد حاضرہ کے معاشرتی مسائل کا فلسفیانہ اہم
ادراک بھی وقت کی اہم ترین ضرورت نہیں ہمیں معلم بھی چاہیے اور پیغمبر بھی
چاہیے اور پیغمبر بھی ہیں آج رسکن یا کارلائل یا ٹاسٹی جیسے لوگوں کی
ضرورت ہے جو ضمیر کو زیادہ متشدد اور سخت گیر بنانے اور فرائض کے دائرے
کو زیادہ وسیع کرنے کی صلاحیت رکھتے ہوں غالباً ہمیں ایک مسیح کی ضرورت
ہے۔۔۔۔۔ یہ قول صحیح ہے کہ عہد حاضرہ کے پیغمبر کو محض "بیابان کی صدا"
نہیں ہونا چاہیے کیوں کہ عہد حاضرہ کے "بیابان" آباد شہروں کے گلی کوچے ہیں
جہاں کہ ترقی کی مسلسل دہم جھوٹا جہد کا بازار گرم ہے اس عہد کے پیغمبر کے لئے
ضروری ہے کہ وہ اس ہنگامہ زار میں غلط تبلیغ کرے غالباً ہمیں پیغمبر سے بھی
زیادہ عہد نوح کے شاعر کی ضرورت ہے یا ایک ایسے شخص کا وجود ہمارے لئے مفید
ثابت ہوگا جو شاعری اور پیغمبری کی دو گونہ صفات سے متصف ہو۔ عہد ماضی کے
شاعروں نے ہمیں فطرت سے محبت کرنے کی تعلیم دی ہے انہوں نے ہمیں اس
قدر اثر نگاہ بنا دیا ہے کہ ہم مظاہر فطرت میں انوار ربانی کا مشاہدہ کر سکتے
ہیں لیکن ہم ابھی ایک ایسے شاعر کے منتظر ہیں جو ہمیں اس وضاحت کے ساتھ
پیکر انسانی میں صفات الہی کے جلوے دکھا دے۔ ہائے نے ازراہ تفنن اپنے
آپ کو "روح القدس کا سپاہی" کہا تھا۔ ہمیں ایسے شخص کی ضرورت ہے جو در
حقیقت روح القدس کا سپاہی ہو جو اس حقیقت پر ہماری آنکھیں کھول دے
کہ ہمارے بلند ترین نصب العین روزمرہ کی زندگی میں پورے ہو رہے ہیں اور اگر
اس کی زندگی کو ترقی دینے کی سعی کی جائے تو ہمیں محض راہبانہ ریاضت اور
نفس کشی ہی کا موقع نہیں ملے گا بلکہ ایسا ارفع داعی مقصد حاصل ہو جائے گا
جو تمام جذبات اور تمام حسرتوں کو ترقی کے بلند مقام پر پہنچا سکتا ہے۔

انگریزوں کو چاہیے کہ اس نوع کے خیالات کی روشنی میں انسان کمال کے متعلق
میرے افکار کا مطالعہ کریں۔ ہمارے عہد نامے اور پنچائتیں جنگ و پیکار کو صفحہ حیات

سے مجھ نہیں کر سکتیں کوئی بلند مرتبہ شخصیت ہی ان مصائب کا خاتمہ کر سکتی ہے اور اس شعر میں میں نے اسی کو مخاطب کیا ہے۔

باز در عالم بیار ایام صلح جنگ جو یاں را بدہ پیغام صلح
(۲) سٹروکنسن نے آگے چل کر میرے "فلسفہ سخت کوششی" کا ذکر کیا ہے۔ انھوں نے

اس باب میں جو کچھ فرمایا ہے اس کا مدار علیہ وہ خیالات ہیں جو میں نے حقیقت کے متعلق اپنی نظموں میں ظاہر کئے ہیں میرے عقیدے میں حقیقت ایسے اجر اور کا مجموعہ ہے جو تضادم کے واسطے سے ربط و امتزاج پیدا کر کے "کل" کی صورت میں تبدیلی کی سعی کرتے ہیں اور یہ تضادم لامحالہ ان کی شیرازہ بندی اور ارتباط پر منتج ہو گا اور اصل بقائے شخصی اور زندگی کے علو و ارتقار کے لئے تضادم نہایت ضروری ہے۔ نیشے بقائے شخصی کا منکر ہے جو شخص حصول بقا کے آرزو مند ہیں وہ ان سے کہتا ہے "کیا تم ہمیشہ کے لئے زمانے کی نیشت کا بوجھ بنے رہنا چاہتے ہو؟" اس کے قلم سے یہ الفاظ اس لئے نکلے ہیں کہ زمانے کے متعلق اس کا تصور غلط تھا اس نے کبھی مسئلہ زمان کے اخلاقی پہلو کو سمجھنے کی کوشش نہیں کی بخلاف اس کے میرے نزدیک بقائے انسان کی بلند ترین آرزو اور ایسی متاع گراں مایہ ہے جس کے اصول پر انسان اپنی تمام قوتیں مرکوز کر دیتا ہے یہی وجہ ہے کہ میں عمل کی تمام صورتوں اشکال مختلفہ کو جن میں تضادم و پیکار بھی شامل ہے ضروری سمجھتا ہوں اور میرے نزدیک ان سے انسانوں کو زیادہ استحکام و استقلال حاصل ہوتا ہے چنانچہ اسی خیال کے پیش نظر میں نے سکون و جمود اور اس نوع کے تصوف کو جس کا دائرہ محض قیاس آرائیوں تک محدود ہو مود قرار دیا ہے۔

میں تضادم کو سیاسی حیثیت سے نہیں بلکہ اخلاقی حیثیت سے ضروری سمجھتا ہوں حالانکہ اس باب میں نیشے کے خیالات کا مدار غالباً سیاست ہے جدید طبیعیات سے ہمیں معلوم ہوا ہے کہ مادی جزو لاتیجزی نے ہزار ہا سال تک ارتقائی مدارج طے کرنے کے بعد موجودہ صورت اختیار کی ہے پھر بھی وہ فانی ہے۔ اور اسے مٹا دیا جاسکتا ہے۔ قوت ذہنی ایوں کہہ لیجئے کہ جسم انسانی کے ذرہ یا پرمانوں کی بھی یہی کیفیت ہے صد ہا برس کی مسلسل جد

جہد اور تصادم و پیکار کے بعد وہ موجودہ صورت تک پہنچا ہے پھر بھی عوارض ذہنی کے مظاہر مختلف سے اس کی بے ثباتی اور عدم استحکام ظاہر ہے۔ اگر وہ بدستور قائم و باقی رہنا چاہتا ہے تو یقیناً وہ ماضی کے درس و عبرت کو فراموش نہیں کر سکتا۔ اُسے لامحالہ ان قوتوں سے اپنے قیام کی خاطر استمداد کرنی پڑے گی جو آج تک اُس کے استحکام کی ضامن رہی ہیں ممکن ہے کہ فطرت کا ارتقاء ان قوتوں میں اصلاح کر دے یا ان میں سے بعض کو مثلاً تصادم اور جنگ و پیکار کو جو استحکام کے قوائے عوامل میں سے ہیں، جو اس کے ارتقاء کی کفیل بنی رہی ہیں بالکل مٹا دے اور اس کے استحکام و بقا کی خاطر بعض ایسی قوتیں عرصہ شہود میں لے آئے جن سے انسان آج تک ناآشنا رہا ہے لیکن میں بتا دینا چاہتا ہوں کہ میں اس باب میں کسی نصب العین کا پرستار نہیں ہوں اس لئے میرے نزدیک اس نوع کے انقلاب کا زمانہ ابھی بہت دور ہے اور مجھے اندیشہ ہے کہ یورپ کی جنگِ عظیم میں انسان کی بصیرت و مواعظت کا جو سرمایہ پنہاں ہے وہ اس سے عرصہ دراز تک متع نہ ہو سکے گا ان سطور سے واضح ہو گیا ہے کہ میں نے محض اخلاقی زاویہ نگاہ سے تصادم و پیکار کو ضروری قرار دیا ہے افسوس ہے کہ مسٹر ڈکنسن نے "فلسفہ سنت کوئی" کے اس پہلو کو نظر انداز کر دیا ہے۔

(۳) مسٹر ڈکنسن نے آگے چل کر میرے فلسفہ کے متعلق فرمایا ہے کہ وہ اپنی حیثیت کے اعتبار سے عالمگیر ہے لیکن باعتبار اطلاق و انطباق مخصوص و محدود۔ ایک حیثیت سے ان کا ارتقاد صحیح ہے۔ انسانیت کا نصب العین بنانا اور عملی زندگی میں بردے کا رانا چاہیں تو آپ شاعروں اور فلسفیوں کو اپنا مخاطب اولین نہیں ٹھہرائیں گے اور ایک ایسی مخصوص سوسائٹی تک اپنا دائرہ مخاطبت محدود کر دیں گے جو ایک مستقل عقیدہ اور معین راہ عمل رکھتی ہو لیکن اپنے عملی نمونے اور ترغیب و تبلیغ سے ہمیشہ اپنا دائرہ وسیع کرتی چلی جائے میرے نزدیک اس قسم کی سوسائٹی اسلام ہے۔

اسلام ہمیشہ رنگ و نسل کے عقیدے کا جو انسانیت کے نصب العین کی راہ میں سب سے بڑا سنگ گراں ہے ہدایت کامیاب حریف رہا ہے۔ دنیا کا خیال ہے کہ سائنس اسلام کا سب سے بڑا دشمن ہے۔ دراصل اسلام میں کائنات انسانیت کا سب سے بڑا دشمن رنگ و نسل کا عقیدہ ہے اور جو لوگ نوع انسان سے محبت رکھتے ہیں

ہیں ان کا فرض ہے کہ ابلیس کی اس اختراع کے خلاف علم جہاد بلند کر دیں میں دیکھ رہا ہوں کہ قومیت کا عقیدہ جس کی بنیاد نسل و جغرافیہ حدود ملک پر ہے دنیا سے اسلام میں استیلا حاصل کر رہا ہے اور مسلمان عالمگیر اخوت کے نصب العین کو نظر انداز کر کے اس عقیدے کے قریب میں مبتلا ہو رہے ہیں جو قومیت کو ملک و وطن کی حدود میں مقید رکھنے کی تعلیم دیتا ہے اس لئے میں ایک مسلمان اور ہمدرد نوع کی حیثیت سے ابھلیں یہ یاد دلاتا مناسب سمجھتا ہوں کہ ان کا حقیقی فرض سارے نبی آدم کی نسل و نژاد تھا ہے نسل اور حدود ملک کی بنیاد پر قبائل اور اقوام کی تنظیم حیات اجتماعی کی ترقی اور تربیت کا ایک وقتی اور عارضی پہلو ہے اگر اسے یہی حیثیت دی جائے تو مجھے کوئی کوئی اعتراض نہیں لیکن میں اس چیز کا مخالف ہوں کہ اسے انسانی قوتِ عمل کا مظہر اتم سمجھ لیا جائے۔

یہ درست ہے کہ مجھے اسلام سے بے حد محبت ہے لیکن مسٹر ڈکنسن کا خیال صحیح نہیں کہ میں نے محض اس محبت کے پیش نظر مسلمانوں کو اپنا مخاطب ٹھہرایا ہے بلکہ دراصل عملی حیثیت سے میرے لئے اس کے سوا کوئی چارہ نہیں تھا کہ ایک خاص جماعت یعنی مسلمان کو اپنا مخاطب قرار دیا جائے کیونکہ تنہا یہی جماعت میرے مقاصد کے لئے موزوں واقع ہوئی ہے مسٹر ڈکنسن کا یہ خیال بھی تراسح سے خالی نہیں کہ اسلامی تعلیمات کی روح کسی خاص گروہ سے مختص ہے اسلام تو کائنات انسانیت کے اتحاد و عمومی کو پیش نظر رکھتے ہوئے ان کے تمام جزوی اختلافات سے قطع نظر کر لیتا ہے اور کہتا ہے۔

تَعَالَوْنِي كَلِمَةٍ سَوَاءٍ بَيْنَنَا وَبَيْنَكُمْ

میرے خیال میں مسٹر ڈکنسن کا ذہن ابھی تک یورپ والوں کے اس قدیم عقیدے سے آزاد نہیں ہوا کہ اسلام سفاکی اور خونہ نرینی کا درس دیتا ہے۔ دراصل خدا کی بادشاہت صرف مسلمانوں کے لئے مخصوص نہیں بلکہ تمام انسان اسی میں داخل ہو سکتے ہیں بشرطیکہ وہ نسل اور قومیت کے بتوں کی پرستش ترک کر دیں اور ایک دوسرے کی شخصیت تسلیم کر لیں۔ انجمنیں حکم برداریاں اس قسم کے عہد نامے جن کا ذکر مسٹر کنیز نے کیا ہے ملکیت خواہ وہ جمہوریت کی ہی قبائلی پوشیدہ کیوں نہ ہو انسان کو فوز و فلاح سے آشنا نہیں کر سکتی

بلکہ انسانی فلاح تمام انسانوں کی مساوات اور حریت میں پنہاں ہے آج ہمیں اس چیز کی ضرورت ہے کہ سائنس کا محل استعمال قطعی طور پر بدل دیا جائے۔ اُن خفیہ سیاسی منصوبوں سے احتراز کیا جائے جن کا مقصد بھی یہ ہے کہ کمزور وزبوں حال یا ایسی اقوام جو عیاری اور حیاہ گیری کے فن میں چنداں جہارت نہیں رکھتیں صفحہ ہستی سے نیست و نابود ہو جائیں۔ مجھے اس حقیقت سے انکار نہیں کہ مسلمان بھی دوسری قوموں کی طرح جنگ کرتے رہے ہیں انہوں نے بھی فتوحات کی ہیں مجھے اس امر کا اعتراف ہے کہ اُن کے بعض قافلہ سالار ذاتی خواہشات کو دین و مذہب کے لباس میں جلوہ گرہ کرتے رہے ہیں لیکن مجھے پوری طرح یقین ہے کہ کشور کشائی اور ملک گیری ابتداءً اسلام کے مقاصد میں داخل نہیں تھی۔

اسلام کو جہاں ستانی اور کشور کشائی میں جو کامیابی ہوئی ہے میرے نزدیک وہ اس کے مقاصد کے حق میں بے حد مہم تھی اس طرح وہ اقتصادی اور جمہوری اصول نشوونما نہ پاسکے جن کا ذکر قرآن کریم اور احادیث نبویؐ میں جا بجا آیا ہے یہ صحیح ہے کہ مسلمانوں نے ایک عظیم الشان سلطنت قائم کر لی لیکن ساتھ ہی ان کے سیاسی لقب العین پر غیر اسلامی رنگ چڑھ گیا اور انہوں نے اس حقیقت کی طرف سے آنکھیں بند کر لیں کہ اسلامی اصولوں کی گہرائی کا دائرہ کس قدر وسیع ہے۔

اسلام کا مقصد یقیناً یہ نہیں ہے کہ دوسری قوموں کی جداگانہ حیثیت مٹا ڈالے اور انہیں اپنے اندر جذب کر لے بلکہ صرف اسلام کی سیدھی سادی تعلیم و الہیات کے ذریعہ اور پیچیدہ مسائل سے پاک اور عقل انسانی کے عین مطابق واقع ہوئی ہے اس عقیدہ کی گہرائی کو سمجھ سکتی ہے اسلام کی فطرت میں ایسے اوصاف پنہاں ہیں جن کی دولت کامیابی کے بام بلند پر پہنچ سکتا ہے ذرا چین کے حالات پر نظر ڈالئے جہاں کسی سیاسی قوت کی پشت تپا ہی کے بغیر اسلام کے تبلیغی مشن نے غیر معمولی کامیابی حاصل کر لی اور لاکھوں انسان خیل در خیل اسلام کے دائرے میں داخل ہو گئے ہیں ہمیں سال سے دنیا کے انکار کا مطالعہ کر رہا ہوں اور اس طویل عرصہ نے مجھ میں اس قدر صلاحیت پیدا کر دی ہے کہ حالات و واقعات پر غیر جانبدارانہ حیثیت سے غور کر سکوں۔

میری فارسی نظموں کا مقصد اسلام کی وکالت، نہیں بلکہ میری قوت طلب و جستجو تو صرف اس چیز پر مرکوز رہی ہے کہ ایک جدید معاشرتی نظام تلاش کیا جائے اور عقلاً یہ ناممکن معلوم ہوتا ہے کہ اس کوشش میں ایک ایسے معاشرتی نظام سے قطع نظر کر لیا جائے جس کا مقصد وحید ذات پات رتبہ، درجہ رنگ و نسل کے تمام امتیازات کو مٹا دینا ہے اسلام و نبوی مہللاً کے باب میں نہایت ژرف نگاہ بھی ہے اور پھر انسان میں بے نفسی اور دنیاوی لذائذ و نعم کے ایشیا کا جذبہ بھی پیدا کرتا ہے اور حسن معاملت کا تقاضا یہی ہے کہ اپنے ہمسایوں کے بارے میں اسی قسم کا طریقہ اختیار کیا جائے۔ یورپ اس گنج گمانا یہ سے محروم ہے اور یہ متاع اُسے ہمارے ہی فیض صحبت سے حاصل ہو سکتی ہے۔

میں اس بارے میں ایک بات اور کہنا چاہتا ہوں۔ میں نے اسرار خودی پر چند تشریحی نوٹ لکھے تھے جنہیں آپ نے دیکھا ہے اسرار خودی میں شامل کر لیا ہے۔ ان تفسیری خواہشوں میں میں نے مغربی مفکرین کے افکار و عقائد کی روشنی میں اپنی حیثیت واضح کی ہے۔ یہ طریق محض اس لئے اختیار کیا گیا تھا تا کہ انگلستان کے لوگ میرے خیالات باسانی سمجھ لیں۔ ورنہ قرآن حکیم، صوفیائے کرام اور مسلمان فلسفیوں کے افکار سے بھی استدلال کیا جاسکتا ہے۔ چنانچہ میں نے اسرار کے پہلے ایڈیشن میں بزبان اردو جو دیکھا ہے اس میں یہی طریق استدلال اختیار کیا گیا۔

میرا دعویٰ ہے کہ "اسرار" کا فلسفہ مسلمان صوفیاء اور حکماء کے افکار و مشاہدات سے ماخوذ ہے اور تو اور وقت کے متعلق برسوں کا عقیدہ بھی ہمارے صوفیوں کے لئے نئی چیز نہیں۔ قرآن الہیات کی کتاب نہیں بلکہ اس میں انسانی معاش و معاوضے کے متعلق جو کچھ بھی کہا گیا ہے پوری قطعیت سے کہا گیا ہے یہ اور بات ہے کہ ان کا تعلق الہیات کے ہی مسائل سے ہے عہد جدید کا ایک مسلمان اہل علم جب ان مسائل کو مذہبی تجربات اور افکار کی روشنی میں بیان کرتا ہے جن کا مبداء اور سرچشمہ قرآن مجید ہے تو اس سے یہ نہیں سمجھنا چاہیے کہ جدید افکار کو قدیم لباس میں پیش کیا جا رہا ہے بلکہ یوں کہنا چاہیے کہ پرانے حقائق کو جدید افکار کی روشنی میں بیان کیا گیا ہے۔ بد قسمتی سے اہل مغرب

اسلامی فلسفہ کی تعلیم سے نا آشنائے محض ہیں اے کاش مجھے اس قدر فرصت ہوتی کہ میں اس موضوع پر ایک مبسوط کتاب لکھ کر مغربی فلسفیوں کو اس حقیقت سے روشناس کر دیتا کہ مختلف قوموں کے فلسفیانہ خیالات ایک دوسرے سے کس قدر مشابہ ہیں۔

دیباچہ مرتع چغتائی

جناب محمد عبدالرحمن صاحب چغتائی نے دیوان غالب کا ایک مصدور مرتع (ایڈیشن) شائع کیا ہے میں اس کا خیر مقدم کرتا ہوں۔ ہندوستان کی جدید مصوری اور طباعت میں یہ ایک نادر کارنامہ ہے بد قسمتی سے ہیں اس موقع پر فنی انتقاد کا اہل نہیں ہوں ناظرین سے ڈاکٹر کرن کے گراں قدر دیباچہ کے مطالعہ کی سفارش کرتا ہوں انھوں نے ان اہم محرکات کا تجزیہ کیا ہے جو چغتائی صاحب کے فنی لقب العین کی تشکیل پر اثر انداز ہیں۔

مجھے جو کچھ کہنا ہے اس کا حاصل بس اس قدر ہے کہ سارے فنون لطیفہ کو زندگی اور خودی کے تابع سمجھتا ہوں عرصہ ہوا میں نے اس باب میں اپنے نقطہ نظر کا اظہار ۱۹۱۲ء میں اپنی مثنوی اسرارِ خودی میں کیا تھا اس کے تقریباً بارہ سال بعد زبورِ عجم کی آخری نظم میں بھی اسی زاویہ نگاہ کی ترجمانی کی ہے میں نے اس نظم میں ایک ایسے صاحب فن کی معنوی

سالہ ۱۹۲۸ء میں مشہور مصدور عبدالرحمن چغتائی نے غالب کے پچاس اشعار لے کر ایک مصدور مرتع بہت خوبصورت بنایا تھا جس کی اہل علم و ذوق نے بے حد تعریف کی اس پر ڈاکٹر کرن نے انٹروڈکشن لکھا تھا اور علامہ اقبال نے انگریزی میں اس مصدور مرتع پر پیش لفظ لکھا جسے فلام دستگیر صاحب رشید حیدر آبادی نے اردو میں

تحریر کا خاکہ پیش کرنے کی کوشش کی ہے جس کے اندر محبت، جلال اور جمال کی جامعیت کی صورت میں ظہور پذیر ہوتی ہے۔

دلبری بے قاہری جادوگری است

دلبری باقاہری پیغمبری است

اس نقطہ نظر سے جناب چغتائی کی بعض جدید تصویریں نمایاں امتیاز کی حامل ہیں کسی قوم کی معنوی صحت زیادہ تر اس روح کی نوعیت پر منحصر ہے جو اس کے اندر اس کے شعرا اور صاحبان فن پیدا کرتے ہیں لیکن اس روح کی نوعیت کا سوال محض ان شخصی ذوق انتخاب پر نہیں چھوڑا جا سکتا یہ ایک ذہنی غلطی ہے جس کی نوعیت کا فیصلہ خود اس عطیہ کا حامل ہے حصول سے پہلے نہیں کر سکتا یہ فیض فرد کو بے طلب حاصل ہوتا ہے تاکہ وہ اسے وقف عام کرے اس اعتبار سے اس معنوی روح کی حیات بخش قوت اور اس کی حامل شخصیت نوع انسان کے لئے نہایت اہمیت رکھتے ہیں کسی اہل ہنر کا بہ انحطاط ضمیر، اور تصور ایک قوم کے لئے ایلا اور جنگیز کے لشکروں سے زیادہ تباہ کن ہو سکتا ہے بشرطیکہ اس کی تصویریں یا اس کے نغمے جذب و کشش کی طاقت بھی رکھتے ہوں۔

جبیا کہ پیغمبر اسلام نے قبل از اسلام عہد کے عربی شاعر اعظم امر القیس کی بابت

فرمایا "الشعر الشعرا وقائدھم الی النار

وہ افضل ترین شعراء میں ہے اور دوزخ کی طرف لے جانے میں ان کا امام ہے۔"

مشہور کو غیر مشہور کی تشکیل کی اجازت اور اس صورت حال کی طلب جس کو علمی اصطلاح میں قوت کے ساتھ توفیق کہا جاتا ہے دراصل روح انسانی پر طبعی ماحول کے تسلط و تسخیر کو تسلیم کرنے کے مترادف ہے۔ طاقت طبعی ماحول کے مقابلہ سے پیدا ہوتی ہے نہ کہ اس کے تسلیم خم کرنے سے "جو چاہیے" (معیاری نصب العین) کی نمود کی خاطر "جو ہے" کا مقابلہ ہی صحت اور قوت کا سرچشمہ ہے۔ اس کے ماسوا انحطاط اور موت ہے خدا اور انسان دونوں کا تسلسل حیات متواتر تخلیق سے وابستہ ہے۔

حسن را از خود بروں جستن خطا است
انچہ می بالبت پیش ما کجا است

جو اہل ہنر نوع انسان کے لئے رحمت ثابت ہوتے ہیں ان کا ربط اپنے ماحول حیات کے ساتھ
 یا زمانہ ستیز کا ہوتا ہے ایسا بلند مرتبت ہنرور صبغۃ اللہ (الہی رنگ) میں ڈوبا ہوا ہے
 اپنی روح میں وہ زماں کی حقیقت اور ابدیت کو محسوس کرتا ہے بقول فشے اسے فطرت
 نہایت عمیق و وسیع، کامل دکھائی دیتی ہے۔ برخلاف اس شخص کے جس کی نگاہ میں اشیاء
 نفس الامری سے ناتمام ضعیف تر اور ناقص تر دکھائی دیتی ہیں۔ دور حاضر فطرت (طبعی
 ماحول) ہی کو سرچشمہ فیضان قرار دیتا ہے لیکن یہ فطرت تو صرف "ہے" سے زیادہ کچھ نہیں
 اور اس کا منصب "چاہیے" کے لئے ہماری جستجو کا حجاب بنتا ہے۔ صاحب ہنر کو اس کا
 شعور اپنے ہی نفس کی گہرائیوں میں حاصل کرنا چاہیے۔

جہاں اسلام کی تہذیبی تاریخ کا تعلق ہے میرا اپنا عقیدہ یہ ہے کہ سوائے فن تعمیر کے
 استثناء کے اسلامی فنون لطیفہ، موسیقی، مصوری، بلکہ کسی حد تک شاعری بھی ہنوز ظہور کے
 طالب ہیں وہ فن وہ ہنر جس کا مطلق نظر اخلاق الہی کو اپنے اندر جذب کرنا (تخلوق باخلاق
 اللہ) ہے دراصل انسان کے اندر ایک غیر محدود طلب (أَجْرٌ غَيْرُ مَمْنُونٍ) پیدا
 کرتا ہے اور انجام کار اسے اس زمین پر اللہ کی خلافت کا مستحق کھڑا کرتا ہے۔

مقام آدم خاکی نہاد، دریا بند

مساخرانِ حرم را خداداد ہر توفیق

اس امر کے آثار نمایاں ہیں کہ پنجاب کا یہ نوجوان اہل ہنر اپنی ذمہ داریوں کا احساس رکھتا
 ہے خیر سے ابھی تو وہ زندگی کی انیسویں منزل طے کر رہا ہے مستقبل ہی اس کا جواب دیگا
 کہ چالیس برس کی پختہ عمر میں اس کا کمال کیا رنگ اختیار کرے گا۔ اور کس درجہ پر فائز
 ہوگا اس عرصہ میں اس کے ہنر سے دلچسپی رکھنے والے سارے اہل نظر اس کی ترقی کے
 منازل پر اپنی نظریں جمائے رہیں گے۔

ضمیمہ

خطوط اقبال (الف) متعلق بہ اسرار خودی
 (ب) متعلق بہ نظریہ قومیت

”اسرارِ خودی پر نکتہ چینی سے متعلق اقبال کے خطوط“

یہ خطوط شاہ سلیمان بھلواری کے نام ہیں جو برصغیر ہندو پاک کے بلند پایہ عالم و صوفی تھے۔ اسرارِ خودی کی طباعت پر ملک میں ہنگامہ ہوا تو خواجہ حسن نظامی نے بھی مسئلہ وحدت الوجود کے متعلق اقبال کے خیالات سے شدید اختلاف کرتے ہوئے اس سلسلہ میں اقبال اور شاہ صاحب کو خطوط لکھے جن میں اقبال پر اعتراضات کئے گئے تھے۔ شاہ صاحب نے اپنے خیالات کا اظہار ایک خط میں فرمایا جو ”خطیب“ میں شائع ہوا اور اقبال نے خواجہ صاحب کو مغرورہ دیا کہ وہ شاہ صاحب سے رجوع کریں۔ بہر حال خواجہ صاحب اور اقبال کے درمیان اختلاف رائے شاہ صاحب اور اکبر الہ آبادی کی مداخلت سے رفع ہو گیا۔

لاہور، ۲۴ فروری ۱۹۱۶ء

مخدوم و مکرم حضرت قبلہ مولانا السلام علیکم

آپ کا خط جو ”خطیب“ میں شائع ہوا ہے اس سے معلوم ہوا کہ میری ہفتوی ”اسرارِ خودی“ آپ تک نہیں پہنچی۔ ایک کاپی ارسال خدمت کرتا ہوں تاکہ آپ یہ اندازہ کر سکیں کہ خواجہ حسن نظامی صاحب نے جو اتہامات مجھ پر لگائے ہیں وہ کہاں تک درست ہیں۔

آپ نے جو خط شائع کیا ہے اس کے حرف حرف سے مجھے اتفاق ہے۔ اور میں آپ کا شکر گزار ہوں کہ آپ نے خدا لکھی بات کہی۔

شیخ اکبر محمد الدین ابن عربی رحمۃ اللہ علیہ کی نسبت کوئی بدظنی نہیں بلکہ مجھے ان سے محبت ہے۔ میرے والد کو فتوحات اور فصوح سے کمال تو غل رہا ہے اور چار برس کی عمر سے میرے کانوں میں ان کا نام اور ان (کی) تعلیم پڑنی شروع ہوئی۔ برسوں تک ان دونوں کتابوں کا درس ہمارے گھر میں رہا۔ گو بچپن کے دامن میں مجھے ان مسائل کی سمجھ نہ تھی تاہم محفل درس میں ہر روز شریک ہوتا۔ بعد میں عرب عربی سیکھی تو کچھ خود بھی پڑھنے لگا اور جوں جوں علم اور تجربہ بڑھتا گیا میرا شرق اور واقفیت زیادہ ہوتی گئی۔ اس وقت میرا عقیدہ یہ ہے کہ حضرت شیخ کی تعلیمات تعلیم قرآن کے مطابق نہیں ہیں اور نہ کسی تاویل و تشریح سے اس کے مطابق ہو سکتی ہیں لیکن یہ بالکل ممکن ہے کہ میں نے شیخ کا مفہوم غلط سمجھا، کئی سالوں تک میرا یہی خیال رہا ہے کہ میں غلطی پر ہوں۔ گویا اب میں یہ سمجھتا ہوں کہ میں ایک قطعی نتیجے تک پہنچ گیا ہوں لیکن اس وقت بھی مجھے اپنے خیال کے لئے کوئی ضد نہیں اس واسطے بذریعہ غرضیہ ہذا آپ کی خدمت میں ملتمس ہوں کہ آپ ازراہ عنایت و مکرمت چند اشارات تسطیر فرمادیں۔ میں ان اشارات کی روشنی میں فصوح اور فتوحات کو پھر دیکھوں گا اور اپنے علم و رائے میں مناسب ترمیم کر لوں گا۔

تجلی ذاتی کا ذکر کرتے ہوئے شیخ اکبر فرماتے ہیں:

”وما بعد هذا التجلی الا الدم المحض فلا تطمع ولا

تحب فی ان ترقی من عذۃ الدرۃ من التجلی الذاتی“۔ اس میں شیخ نے تجلی ذاتی کو انتہائی مقام قرار دیا ہے اور اس کے بعد عدم محض۔ حضرت مجدد نے یہ فقرہ ایک مکتوب میں نقل کیا ہے۔ میری کتابیں اس وقت لاہور میں موجود نہیں ہیں کہ صفحہ و مقام کا پتہ دے سکتا۔

میرا یہ ہرگز عقیدہ نہیں کہ جن بزرگوں کا آپ نے ذکر کیا ہے انہوں نے قرطبی تحریک سے اضافہ کیا۔ یہ خواجہ حسن نظامی صاحب کا بہتان ہے۔ بعض صوفیہ کی تحریروں اور علمائے قرطبی کی تحریروں میں مماثلت ہونا اور بات ہے۔

یہ عرض کر دینا بھی ضروری ہے کہ میں نے اپنی کسی تحریر میں کوئی سوالات نہیں کئے۔

خواجہ صاحب نے خود یہ تنقیحات قائم کی ہیں جو ان کے خیال میں میری تحریر سے پیدا ہوتی ہیں۔ یہ بات دیانت کے خلاف ہے کہ ان سوالوں کو جو خواجہ صاحب نے آپ کی خدمت میں ارسال کئے میری طرف سے منسوب کیا جائے اور ان کا نام "ڈاکٹر اقبال کے آٹھ سوال" رکھا جائے۔

امید کہ آپ کا مزاج بخیر ہوگا۔ اس غریب کے جواب کا انتظار رہے گا۔
آپ کا خادم محمد اقبال

یہ خط خواجہ حسن نظامی کے نام ہے اور اسرار خودی کے مباحث کے متعلق ہے۔ جناب شاہ سلیمان پھلوری اور اکبر الہ آبادی کی تحریک پر اقبال اور خواجہ حسن نظامی میں جو تلخی پیدا ہو گئی تھی وہ ختم ہو گئی۔ لیکن بعد میں "ستارہ صبح" (لاہور) میں کچھ مضمون شائع ہونے شروع ہوئے تو خواجہ حسن نظامی کو مغالطہ ہوا کہ اقبال نے لکھے ہیں اور بد مزگی پھر تازہ ہو گئی۔ اس پر میر غلام بھیک یزنگ نے خواجہ حسن نظامی کو درخداستی خط لکھ کر غلط فہمی کو رفع کیا۔ چنانچہ خواجہ صاحب نے اقبال کو یہ معذرت نامہ لکھا:

محرب الفقراء جناب شیخ ڈاکٹر محمد اقبال صاحب
السلام علیکم -

آج مجھی میر نیرنگ صاحب (غلام بھیک مرحوم) کے خط نے مجھے ایک بڑے مغالطے سے بچالیا اور میں ان کا از حد ممنون ہوں کہ آنکھوں نے اپنی ذاتی طمانیت کا اظہار کر کے مجھ کو ایک بدگمانی کے گناہ سے نجات دی۔ میں آپ سے معذرت کرنے کو یہ خط لکھتا ہوں۔ مجھے لاہور کے متعدد حضرات نے تحریری و زبانی اطلاعیں دی تھیں کہ اخبار "ستارہ صبح" (لاہور) کی آرڈ میں آپ ہیں مگر مجھے میر نیرنگ کا سب سے زیادہ یقین ہے۔ اس لئے میں اپنی بدگمانی کو واپس لے کر آپ سے غدر کرتا ہوں۔ اب مجھے اس تنگ و دو میں آپ سے کوئی سروکار نہ ہوگا۔

مخلص دیرینہ
حسن نظامی

اس معذرت نامہ کے جواب میں اقبال نے خواجہ صاحب کو مندرجہ ذیل خط تحریر کیا۔

لاہور

۱۱ جنوری ۱۹۱۸ء

مخدوم و مکرم جناب خواجہ صاحب!

السلام علیکم۔ آپ کا خط کئی دن سے آیا رکھا ہے۔ مجھے مہر و نیت رہی اس کی وجہ سے جو اب نہ لکھ سکا۔ معاف کیجئے گا۔ مجھے یہ معلوم کر کے خوشی ہوئی کہ میر نیرنگ صاحب نے آپ کو خط لکھا ہے جس نے آپ کو "بدگمانی کے گناہ" سے بچالیا۔

الحمد للہ علی ذالک

آپ کو معلوم ہے تقریباً دو سال ہوئے میں نے ان اعتراضات کے جواب میں جو آپ نے مشنوی "امرار خودی" پر کئے تھے چند مضامین مسائل تصوف پر لکھے تھے جس کا مقصد صرف یہ تھا کہ مسئلہ "وحدت الوجود" ان معنوں میں کہ ذات باری تعالیٰ ہر شے کی عین ہے۔ قرآن سے ثابت نہیں۔ اور روحانیت میں اسلامی تربیت کا طریق "صحو" ہے نہ "شکر"۔ آپ ہی کے اخبار "خطیب" میں حضرت صوفی تقاری شاہ سلیمان نے ان دوزوں مسائل کے متعلق میرے حق میں فیصلہ صادر فرمایا۔ باوجود اس کے کہ مجھے ہمیشہ اس بات کا تعجب رہا کہ آپ اور آپ کے احباب اس اختلاف کی وجہ سے مجھے کیوں دشمن تصوف سمجھتے ہیں؟ یہ اختلاف کوئی نئی بات نہیں بلکہ حضرات صوفیہ میں ایک عرصے سے موجود ہے۔ بہر حال جن خیالات کا اظہار میں نے اخبار "دکین" میں کیا تھا ان کی صحت۔ لہذا کئی صداقت کا مجھے اب تک یقین ہے۔ گو ان پر سچٹ کرنا کئی وجوہ سے غیر ضروری جانتا ہوں۔ عوام بلکہ خواص کو بھی ان اھولی امور میں کوئی دلچسپی نہیں اور یہ اس قسم کے مباحث اخباروں کے لئے موزوں ہیں۔ ان سب باتوں کے علاوہ مولانا اکبر (الذیالی) نے (جن کا ادب و احترام میں اس طرح کرتا ہوں جس طرح کوئی مرید اپنے پیر کا

احترام کرے) مجھے لکھا کہ یہ بحث غیر ضروری ہے۔ اُس دن سے آج تک میں نے ایک سطر بھی ان مباحث پر نہیں لکھی۔ گو ذاتی فائدے کے خیال سے مطالعہ جاری رکھتا ہوں اب جو مولوی ظفر علی خاں صاحب نے اخبار "ستارہ صبح" میں یہ بحث دوبارہ چھیڑی تو بوجہ ان دیرینہ تعلقات کے جو میرے اور ان کے درمیان اور نیز اس وجہ سے کہ اس بحث میں مجھے کمال دلچسپی ہے۔ بعض لوگوں کو یہ بدگمانی ہوئی کہ "ستارہ صبح" کے مضامین میں لکھتا ہوں یا لکھواتا ہوں۔! لیکن حقیقت یہ ہے کہ میرے قلم سے ایک سطر بھی اس بحث پر نہ نکلی اور نہ میں نے مولوی صاحب موصوف (ظفر علی خاں) کو کوئی مضمون لکھنے کی تحریک کی ہے۔ بلکہ پرائیویٹ گفتگو میں کئی امور میں میں نے ان سے اختلاف کیلئے! اس کے علاوہ میں تو اصولی بحث کو جیسا کہ اوپر عرض کر چکا ہوں اخباروں کے لئے موزوں نہیں سمجھتا چہ جائیکہ کسی اور کو اس کے جاری رکھنے کی تحریک کروں۔ البتہ موجودہ نتائج کے حالات پر لکھنے اور سہمہ ردانہ لہجے میں ان کے خیالات و رسوم کی تنقید کرنے سے قوم کو ضرور فائدہ ہوگا۔ اگر مولوی ظفر علی خاں یا آپ اس طرف توجہ کریں تو "چشم ما روشن دل" ماشاد۔" عرض کہ آپ کو میری نسبت بدگمانی کرنے کی کوئی وجہ نہیں تھی اور اگر کسی وجہ سے بدگمانی ہو چکی تھی تو آپ مجھ سے براہ راست دریافت کر سکتے تھے۔ لوگ تو اس قسم کی باتیں اڑایا ہی کرتے ہیں۔ دو چار روز کا ذکر ہے کہ ایک شخص نے بیان کیا کہ خواجہ حسن نظامی

نوٹ:- اس مراسلت کے بعد خواجہ حسن نظامی نے اپنے ایک مضمون "جناب اقبال و حسن نظامی" مطبوعہ ہفت روزہ "خطیب" میں یہ اعلان کیا: "گذشتہ ایام میں جناب شیخ اقبال صاحب بیرسٹری ایچ۔ ڈی اور حسن نظامی کے درمیان سلسلہ تصوف میں اختلاف واقع ہوا تھا۔ گفتگو آگے بڑھی مگر ایک طرف تو جناب ڈاکٹر صاحب کو مولانا سید اکبر حسین صاحب الہ آبادی نے روکا۔ اور دوسری جانب مجھے بھی ممانعت فرمائی۔ میں حضرت اکبر کی ذات کو اپنا مرشد معنوی تصور کرتا ہوں اس لئے اس گفتگو سے دست بردار ہو گیا۔ اور خلعت کی اس شہرت کو برداشت کرتا رہا کہ حسن نظامی اقبال سے علمی بحث نہ کر سکا کیونکہ بدنامی بہتر تھی اپنے رہائے روح کی عدم تعمیل ارشاد سے۔"

صاحب نے یہ مشہور کر رکھا ہے کہ اقبال نے اپنی ٹوپی ہمارے قدموں پر دکھ کر ہم سے معافی مانگی ہے اور آئندہ کے لئے توبہ کی ہے۔ میں نے انہیں یہ جواب دیا کہ جن لوگوں کے عقائد و عمل کا ماخذ کتاب و سنت ہے تو اقبال ان کے قدموں پر ٹوپی کیا مہر رکھنے کو تیار ہے! اور ان کی صحبت کے ایک لمحظ کو دنیا کی تمام عزت و آبرو پر ترجیح دیتا ہے۔ لیکن جو بات خواجہ حسن نظامی کی طرف سے منسوب کرتے ہو تو اس کے لغو ہونے میں کوئی شبہ نہیں۔ زیادہ کیا عرض کروں۔ امید ہے کہ آپ کا مزاج بخیر ہوگا۔ اگر آپ چاہیں تو یہ خط شائع کر سکتے ہیں۔

محمد اقبال از لاہور

ضمیمہ (ب)

”نظریہ قومیت کے بارے میں اقبال کے تین خط“

نظریہ قومی کے بارے میں اقبال اور مولانا حسین احمد مدنی کے درمیان اختلاف پیدا ہو گیا تھا۔ اس سلسلہ میں ایک صاحب طاقت نے صحیفیں اقبال اور مولانا مدنی دونوں سے عقیدت تھی۔ مراسلت کے ذریعہ یہ اختلافات یا غلط فہمی دور کرادی تھی۔ مولانا مدنی اور اقبال کے بیانات کئی بار طبع ہو چکے ہیں لیکن اقبال نے جو خطوط طاقت کو لکھے وہ بھی اگرچہ طبع ہو چکے ہیں لیکن کم یاب ہیں۔ اس لئے انھیں اس مجموعے میں شائع کیا جا رہا ہے۔ آخری خط جو اسی سلسلے کی کڑی ہے۔ ایڈیٹر روزنامہ احسان کے نام ہے۔

۱۶ فروری ۱۹۳۸ء

جناب من!

مولانا حسین احمد صاحب کے معتقدین اور احباب کے بہت سے خطوط میرے پاس آئے۔ ان میں سے بعض میں تو اصل معاملے کو بالکل نظر انداز کر دیا گیا ہے مگر بعض نے معاملے پر ٹھنڈے دل سے غور کیا۔ اور مولوی صاحب کو بھی اس ضمن میں خطوط لکھے ہیں۔

چنانچہ آپ کے خط میں مولوی صاحب کے خط کے اقتباسات درج ہیں۔ اس واسطے میں نے آپ ہی کے خط کو جواب کے لئے انتخاب کیا ہے۔ جو اب انشاء اللہ اخبار ”احسان“ میں شائع ہوگا۔ میں فرداً فرداً علالت کی وجہ سے خط لکھنے سے قاصر ہوں۔

مخلص

محمد اقبال

یہ ضمیمہ (ب) میں جو خطوطاریے لکھے ہیں وہ ”انوار اقبال“ سے لے گئے ہیں۔ (مرتب)

۱۸ فروری ۱۹۳۸ء

جناب من!

سلام سنون۔ میں حسب وعدہ آپ کے خط کا جواب "احسان" میں لکھوانے کو تھا کہ میرے ذہن میں ایک بات آئی جس کا گوش گزار کر دینا ضروری ہے۔ امید ہے کہ آپ مولوی صاحب کو خط لکھنے کی زحمت گوارا فرما کر اس بات کو صاف کر دیں گے۔ جو اقتباسات آپ نے اُن کے خط سے درج کئے ہیں اُن سے یہ معلوم ہوتا ہے کہ مولوی صاحب نے فرمایا کہ آج کل تو میں اوطان سے ہنسی ہیں۔ اگر اُن کا مقصد ان الفاظ سے صرف ایک امر واقعہ کو بیان کرنا ہے تو اس پر کسی کو اعتراض نہیں ہو سکتا کیونکہ فرنگی سیاست کا یہ نظریہ ایشیا میں بھی مقبول ہو رہا ہے۔ البتہ اگر اُن کا یہ مقصد تھا کہ سنہی مسلمان بھی اس نظریے کو قبول کر لیں تو پھر بحث کی گنجائش باقی رہ جاتی ہے۔ کیونکہ کسی نظریے کو اختیار کرنے سے پہلے یہ دیکھ لینا ضروری ہے کہ آیا وہ اسلام کے مطابق ہے یا منافی۔ اس خیال سے کہ بحث تلخ اور طویل نہ ہونے پائے۔ اس بات کا صاف ہو جانا ضروری ہے کہ مولانا کا مقصد ان الفاظ سے کیا تھا۔ ان کا جو جواب آئے وہ آپ مجھے روانہ کر دیجئے۔ مولوی صاحب کو میری طرف سے یقین دلائیے کہ میں اُن کے احترام میں کسی مسلمان سے پیچھے نہیں ہوں۔ البتہ اگر مذکورہ بالا ارشاد سے ان کا مقصد وہی ہے جو میں نے اوپر لکھا ہے تو میں اُن کے شورے کو اپنے ایمان اور دیانت کی رو سے اسلام کی روح اور اُس کے اہل اصول کے خلاف جانتا ہوں۔ میرے نزدیک ایسا شورہ مولوی صاحب کے شایان شان نہیں اور وہ مسلمانانِ سنہ کی گمراہی کا باعث ہو گا۔ اگر مولوی صاحب نے میری تحریروں کو پڑھنے کی بھی تکلیف گوارا فرمائی ہے تو انہیں معلوم ہو گیا ہو گا کہ میں نے اپنی عمر کا نصف حصہ اسلامی قومیت اور ملت کے اسلامی نقطہ نظر کی تشریح و توضیح میں گزارا ہے محض اس وجہ سے کہ مجھ کو ایشیا کے لئے اور خصوصاً اسلام کے لئے فرنگی سیاست کا یہ نظریہ ایک خطرہ عظیم محسوس ہوتا تھا۔ کسی سیاسی جماعت کا پروپیگنڈہ کرنا نہ میرا اس سے پہلے مقصد تھا۔ آج

مقصود ہے۔ بلکہ وہ شخص جو دین کو سیاسی پروپیگنڈہ کا پردا بناتا ہے میرے
نزدیک لعنتی ہے۔

مخلص
محمد اتبال

جناب ایڈیٹر صاحب

احسان، لاہور

السلام علیکم

میں نے جو تبصرہ مولانا حسین احمد صاحب کے بیان پر شائع
کیا ہے اور جو آپ کے اخبار میں شائع ہو چکا ہے اس میں اس امر کی تصریح کر دی تھی
کہ اگر مولانا کا یہ ارشاد کہ "زمانہ حال میں اقوام اوطان سے بنتی ہیں" محض برسبیل
تذکرہ ہے تو مجھے اس پر کوئی اعتراض نہیں۔ اور اگر مولانا نے مسلمانانِ ہند کو یہ مشورہ
دیا ہے کہ وہ جدید نظریہ وطنیت اختیار کریں تو دینی پہلو سے اس پر مجھ کو اعتراض
ہے۔ مولوی صاحب کے اس بیان میں جو اخبار "النضاری" میں شائع ہوا مندرجہ
ذیل الفاظ ہیں:-

"لہذا اشد ضرورت ہے کہ تمام باشندگان ملک کو منظم کیا جائے اور ان کو ایک
ہی رشتے میں منسک کر کے کامیابی کے میدان میں گامزن بنایا جائے، ہندوستان کے مختلف
عناصر اور متفرق سلسلے کے لئے کوئی اتحاد بجز متحدہ قومیت اور کوئی رشتہ نہیں، جس کی
اساس بس یہی ہو سکتی ہے۔ اس کے علاوہ اور کوئی دوسری چیز نہیں ہے۔"

ان کے الفاظ سے تو میں نے یہی سمجھا کہ مولوی صاحب نے مسلمانانِ ہندوستان
کو مشورہ دیا ہے۔ اسی بنا پر میں نے وہ مضمون لکھا جو اخبار "احسان" میں شائع
ہوا ہے لیکن بعد میں مولوی صاحب کا ایک غلط طاوت صاحب کے نام آیا جس کی

ایک نقل انہوں نے مجھ کو بھی ارسال کی ہے۔ اس خط میں مولانا ارشاد فرماتے ہیں:-

” میرے محترم پیر صاحب کا ارشاد ہے کہ اگر بیانِ واقعہ

مقصود تھا تو اس میں کوئی کلام نہیں اور اگر مشورہ مقصود ہے تو

خلافِ دیانت ہے۔ اس لئے میں خیال کرتا ہوں کہ پھر الفاظ پر

غور کیا جائے اور اس کے ساتھ ساتھ تقریر کے لاحق و سابق پر نظر

ڈالی جائے۔ میں عرض کر رہا تھا کہ ”موجودہ زمانے میں تو میں اوطان

سے بنتی ہیں۔“ یہ اس زمانے کی جاری ہونے والی نظر میں اور ذہنیت

کی خیر ہے۔ یہاں یہ نہیں کہا جاتا ہے کہ ہم کو ایسا کرنا چاہیے۔

خیر ہے، انشاء نہیں ہے۔ کسی ناقل نے مشورہ کا ذکر بھی نہیں کیا۔

پھر اس مشورہ کو نکال لینا کس قدر غلطی ہے۔“

خط کے مندرجہ بالا اقتباس سے صاف ظاہر ہے کہ مولانا اس

بات سے صاف انکار کرتے ہیں کہ انہوں نے مسلمانانِ ہند کو جدید نظریہ قومیت

اختیار کرنے کا مشورہ دیا ہے۔ لہذا میں اس بات کا اعلان ضروری سمجھتا ہوں کہ مجھ کو

مولانا کے اس اعتراف کے بعد کسی قسم کا کوئی حق ان پر اعتراض کرنے کا نہیں رہتا۔ میں

مولانا کے ان عقیدت مندوں کے جوش عقیدت کی قدر کرتا ہوں۔ جنہوں نے ایک دینی

امر کی توضیح کے سایہ میں پرائیویٹ منوط اور بیک تحریروں میں گالیوں دیں۔

خدا تعالیٰ ان کو مولانا کی صحبت سے زیادہ مستفید کرے۔ نیز ان کو یقین

دلاتا ہوں کہ مولانا کی صحبت دینی کے احترام میں ہی ان کے کسی عقیدت مند سے

سچی نہیں ہوں۔

محمد اقبال